

TRIVANDRUM SANSKRIT SERIES.

No. LI

THE

NÂMALINGÂNUSÂSANA

OF

AMARASIMHA

With the two commentaries, Amarakosodghaṭana of

KSHÎRASVÂMIN

and Tîkasarvasva of

VANDYAGHATÎYA-SARVÂNANDA

EDITED BY

T. GANAPATI SÂSTRÎ

*Curator of the Department for the publication
of Sanskrit Manuscripts Trivandrum.*

23527

Part III 2nd Kanda, 7—10 Vargas.

PUBLISHED UNDER THE AUTHORITY OF THE GOVERNMENT OF
HIS HIGHNESS THE MAHARAJAH OF TRAVANCORE

Sa 4K

CENTRAL ZOOLOGICAL
LIBRARY DELHI

Acc. No. **23927**

Date. **2.7.56.**

Call No. **Sa. 4K/Ama/Gam .**

अनन्तशयनसंस्कृतग्रन्थावलिः ।

ग्रन्थाङ्कः ५१.

श्रीमद्भरसिंहविरचितं नासल्लिङ्गावशासनं


क्षीरस्वामिप्रणीतया अमरकोशोद्घाटनाद्वया व्याख्या
वन्यघटीयसर्वानन्दप्रणीतया टीकावर्णनख्यया व्याख्या च
समेतम् ।

संस्कृतग्रन्थप्रकाशनकार्याध्यक्षेण

त. गणपतिशास्त्रिणा

संशोधितम् ।

तृतीयः सम्पुटः—द्वितीयकाण्डे ७—१० वर्गाः ।




तच्च

अनन्तशयने

महामहिमश्रीमूलकरामवर्मकुलशेखरमहाराजशासनेन

राजकीयमुद्रणयन्त्रालये तदध्यक्षेण

मुद्रयित्वा प्रकाशितम् ।



क्षीरस्वामिस्मृता ग्रन्थकर्तारः ।

द्वितीयं काण्डम् ।

II. refers to the second part and III. to the third part of this work.

आचार्याः	II. ३९.
इन्दुः	II. ७९, ८४, ८५, ८७, ८९, १०१, १०४, १११, ११३, १२०, १३१, १३७, १३९, १४१, १४२, १४६, १७१, १७६, १९०, १९८, २०७.
उपाध्यायः	II. ६२, ३०६. III. १४९, १५५, २८२.
कश्मीराः	III. ११०.
कात्यः	II. १०, १९, ३६, ४९, ६०, ६६, ६७, २४५, २७४, २७६, ३४१. III. १२, १५, २९, ४८, ६६, १७२, १९६, २१०.
कालिदासः	II. २५१.
गौडः	II. ९०, ९४, ९७, १६२, १७३, २२६, २५०, ३५७. III. ९६, २२४.
गौडाः	II. ३९, ११२, १८१. III. १००.
गौतमः	III. ८.
चन्द्रः	I. ८४, ८५, ९२, ११४. III. १२, २६२.
चन्द्र-दत्तः	II. ११७, १२१, १४७, १५६, १७२.
चाणक्यः (कौटिल्यः)	II. १९, २३, ३३, ४१. III. ७०, १३२, २७०, २७३.
तान्त्रिकाः	III. १७८.
दुर्गः	II. ११५. III. १४०.
द्रमिडाः	II. २६५. III. १९१, २७२.
धन्वन्तरिः	II. ७४, ९२, १०५, १३२, १७९, १९१, १९३, २००, २०२, ३८०, ३८५. III. १८६, १९६, २३८, २४०, २४१.

धातुविदः	III. २३७.
नन्दः	III. १२.
नारदः	III. २४८.
निमिः	II. ११०, २४२. III. २४४.
नैरुक्ताः	II. ३०५, ३२२, ३४६. III. ७, १९१, २३५.
पालकाप्यः	III. ८२.
पौराणिकाः	III. २६३.
प्राच्याः	II. १३१, १३५, २७६. III. ९, २०१.
भरतः	II. २६६, ३६८. III. ६८, १२२.
भागुरिः	II. २, १४४, २७७, ३५३. III. ३०, १९५, २१०, २११.
भुग्नः	II. १९, ६९, २१५. III. १०५, १३१, १६२, १९५, १९९, २७५.
भुजः (!)	II. ३५६.
मनुः	II. ९, २६१, २७८. III. ६, १३, २४, ३१, ४३, १५२, १५४.
मालाकारः	III. १९५.
मुनिः	II. १७४, २२२, ३३०, ३५०, ३७१. III. ३१, १००, १०५, ११०, १३१, १५३, १७९, १९०, १९१, २६७, २७४, २८४.
याज्ञवल्क्यः	III. ४४.
वात्स्यायनः	II. १२८.
वामनः	II. १७.
वाहटः	III. १८६.
वैद्याः	II. ९२, १५०, १५४, १६२, १७०, १८९, १९१, ३२३, ३२४, ३२५, ३२७. III. १८५, १८६, १८९.
शाश्वतः	II. २, ११, २२, ४३, ४९, ५०, ५९, ६०, ६१, ७३, ८६, १०९, ११७, १४४, १५४, १६०, २१८, २२९, २४६, २६८, ३१९, ३२२, ३३४, ३४९. III. ४५, ५५, ७५, १२७, १२८, १२९, १३४, २००, २१०, २३६, २७७, २८१.

श्रीभोजः	II. ८८, ३१७. III. १०४, १३३, २००, २१७, २५३, २७२.
श्रीहर्षः	II. ३१६.
सज्जनः	III. १९७.
सभ्याः	II. ३२८, ३५८, ३७७. III. १४६, २११, २७२.
सुश्रुतः	II. १९१.
सौश्रुताः	II. ११७.
स्मार्ताः	III. २५०.

क्षीरस्वामिस्मृता ग्रन्थाः ।

द्वितीयं काण्डम् ।

अर्थशास्त्रम्	III. ७४.
आगमः	II. २२८, २७३, ३८५. III. २११
ज्योतिषम्	III. ६३.
धनुर्वेदः	III. १२२, १२३.
नाट्यशास्त्रम्	II. ३४६.
नाममाला	II. ३०२, ३४१, ३४२.
निघण्टुः	II. २, १००, २९२. III. २१६
निरुक्तम्	II. २२९. III. २४३.
पारमेश्वरम्	III. ६३.
पुराणम्	III. १९०.
बालरामायणम्	II. २७३.
भरतशास्त्रम्	III. १३८.

भारतम्	II. ३८९. III. ११८.
भाष्यम्	II. २९४. III. २२३.
माला	II. १५, १९, ३५, ११०, १२८, १६३, २००, २२०, २२९. २७६. III. १०६, १७५, १८५, १९५, २०३, २०९, २११, २१७. २२६, २८२, २८३.
मेखला	II. १५४.
वैद्यकम्	III. ६३.
सूदशालम्	III. १८७.
स्मृतिः	II. २९३. III. २३५, ३४८, २७७.
हरमेखलानिघण्टुः	II. १५०.

टीकासर्वस्वस्मृता ग्रन्थकर्तारः ।

द्वितीयं काण्डम् ।

अजयः	II. ४, २४, ३५, ४२, ४७, ६०, ८४, ८८, १०९, ११२, १५५, २४७, २७५. III. ५३, ९३, १०३, १०५, १६०, १६९, २६१.
अरुणः	II. २३, ३११, ३३६, ३४४. III. २१३, २७७.
अरुणदत्तः	II. २५, २६.
अर्धनारीश्वरः	II. २३९.
अश्वघोषः	II. ३२२.
ईश्वरकृष्णः	II. ३३६.
कलापाः	II. १९९.
कलिङ्गः	II. ३०७.

कामन्दकः	III. ११७.
कालिदासः	II. १५, ११०, २४६, २६८, २९३, ३९१.
काश्मीरवल्लभदेवः	II. १३०.
गङ्गादेवः	II. ८७.
गोपदत्तः	II. ३२८.
गोवर्धनः	II. २७७, ३६८. III. २०, १७५.
षट्कर्परः	II. २५०.
चन्द्रगोमी	II. ४७, ६४, ३३९. III. ४०.
चाणक्यः	II. २३.
चाणक्यटीकाकृत्	II. २१४. III. २२५, २३१.
चान्द्राः	II. ४७, २१५, २७७, ३३७. III. १५९.
जयादित्यः	II. २७८. III. १३.
जातरूपः	II. १३४.
टीकाकृत्	III. १५४, २८२.
तारपालः	II. १५, १०८, २१२, २४३. III. २३७, २६५.
दण्डी	III. १३९.
दामोदरः	II. १९७.
दुर्गासिंहः	II. ३०९.
देवेश्वरः	III. २०४.
धनञ्जयः	II. ३४१.
धर्मः	II. १३०.
न्यासकारः	III. १२६, २०६.
परिभाषावृत्तिकाराः	III. १०९.
पुरुषोत्तमदेवः	II. ११५, २१५, २२१, २७७. III. २०.
प्राणेश्वरः	II. १५.
बळशर्मा	II. ३५०.

बाणः	II. २२५, ३०१. III. १९२, १९८, २३४.
भट्टिः	II. ५०, ५४, १४३, २८९, ३०३, ३६६.
भवभूतिः	II. ११५, २३९.
भागुरिः	II. २२७, ३३४. III. ८४, २३०.
भारविः	II ३२५, ३६७, III. १०.
वासकविः	II. ३०५.
मिश्रदेवः	II. ३३, १०१, १०६.
मनुः	II. ९, ६९, २९७, ३१३, ३६५ III. ७, २६, २९, २२७.
माघः	II ५, २३, ३४, ५६, ६०, ६१, ६६, ६८, ६९, १००, २२६, २४१, ३४८, ३५४, ३६७, ३७१. III. ६०, ८६, ८८, ९५, १२६, १३९, २००.
- माधवः	II. ८१, ९१. III. २३९, २४५, २८२.
माधुराजः	II. ३११.
मुरारिः	II. ३२८.
मौद्गल्यायनः	II. ८९.
रक्षितः	II. ३११. III. ४०, १६५, २६६.
रभसः	II. १६, १७, २१, ३९, ६६, ७९, ८०, ८६, ८९, ९१, १००, १०५, १०८, ११५, ११६, १२०, १२२, १२३, १२४, १३९, १४५, १५४, १५५, १६२, १७२, १७४, १९७, २०९, २१८, २२४, २२७, २२८, २३०, २४१, २७४, २८५, २९८, ३००, ३०३, ३०७, ३१६, ३२३, ३२५, ३२७, ३३३, ३३६, ३३७, ३४५, ३५७, ३६०, ३६४, ३६७, ३७२, ३७३, ३७४, ३८२, ३८४, ३८५, ३८८. III. ४, ७, १४, २३, ७१, ८६, ९३, १०९, १२६, १२९, १५०, १६१, १६६, १७०, १७२, १७७, १८१, १८६, २०८, २३९, २४३, २४६, २६१, २८३.

राजशेखरः	II. ६३, ३१८.
रामदासः	II. ३, ४, २७, ३५२.
रुद्रः	८, ३७, ८१, ८३, ११०, १२९, १५४, १६८, २१०, २६०, २९८, ३४७, ३७६, ३८०, ३८२, ३८५. III. ५, ७०, ८३, ८८, ९९, १६५, २२७, २४२.
वररुचिः	II. ६९, २९४, ३५१, ३६१, ३९१. III. १२५, २५७.
वराहः	II. ३२, २९३, ३६४, ३६५.
वल्लभः	II. २३, ३५०.
वसन्तराजः	II. ५५, ३५२.
वात्स्यायनः	II. २६४.
वामनः	II. १७, ४०, ६९.
वार्त्तः	III. १९०.
वाहटः	II. ९९.
विक्रमादित्यः	II. २१७.
विदग्धाः	III. १७८.
विनीतकीर्त्तिः	III. १०२.
विभाकरवर्मा	II. २४१.
विशाखदत्तः	III. ९३.
विश्वरूपः	II. ४१.
वृष्काः (?)	III. १६०.
वोपालितः	II. ३६, ४३, २२६, २३०, २४९, २९६, ३२३, ३४८. III. ५२, ५३, ८७, १०६, १४१, १४२, १५३, १५९, १७६, १८१, २२२, २२५, २२७.
व्याडिः	५०, ६६, १२७, २३०, २५२, ३८५. III. १६३, २३७, २४२.

शबरस्वामी	II. ३५२.
शाकटायनः	II. ३०३. III. २११.
शालिहोत्रः	II. २६६.
शाश्वतः	II. ३३२, ३४७.
शुभाङ्गः	II. २६१, ३७६.
शूद्रकः	II. ६९.
श्रीकण्ठः	II. २९९. III. २२१.
सनातनः	III. २००, २४०.
सुश्रुतः	II. ३३३.
सोमनन्दी	II. २६५.
हङ्गचन्द्रः	II. २६, ७२, २६१, ३३२, ३८०. III. ८८, १८२, २७३.
हलायुधः	II. २२, ४१, ५५, २२८, २४०, ३०२. III. २३५.

टीकासर्वस्वस्मृता ग्रन्थाः ।

द्वितीयं काण्डम् ।

अनुन्यासः	II. ३३६.
अनेकार्थः	II. २४.
अन्यतन्त्रम्	III. १८४.
अभिज्ञानशाकुन्तलम्	II. ३६६.
अभिधानमाला	III. ५.
अमरमाला	II. ८, १२, २८, ३०, ३१, ३४, ४२, ४३, ६४, ९८, ९९, १२२, १३३, २१०, २२१, २२३, २३३, २४२, ३१२, ३२७, ३३५, ३४१, ३४३, ३४४, ३४६, ३८२. III. ८, १०२, १३२, २२७, २३६, २४२, २५०, २६४, २८३.

अर्थशास्त्रम्	II. २४. III १९.
अश्वचरितम्	II. ५५.
आर्याकोशः	III. ६३.
आश्चर्यमञ्जरी	III. ८३, १७७.
उणादिः	II. ३३३, ३३७, ३५४, ३६८, ३७९. III. ५०, ८३, १२१, १३४, १४२.
उणादिष्टुतिः	II. २०७, ३३९. III. १५३, १६४, २६४.
उत्तलिनी	II. ६३, १०३, २२८. III. १३४.
उपाध्यायसर्वस्वम्	II. १९७. III. २७७.
कण्ठभूषणालङ्कारः	II. ३५६.
कपिफणाभ्युदयः	II. ३९, २५१, ३८१. III. १७७.
कातन्त्रटीका	II. ३०३, ३०४.
कादम्बरी	II. २४०, २४१.
कामशास्त्रम्	II. २६६.
काव्यालङ्कारः	II. ४०.
किरातम्	II. ७२, ३७१.
क्रीचकवधः	II. ५८, १५३, २८४.
कुमारचरितम्	II. २१८.
कुमारसम्भवः	II. ३५०, ३७०.
केसरमाला	II. २३२, २९३.
कोशान्तरम्	II. १०७, १४१, १६४, १७९.
कोष्ठाध्यक्षप्रधानटीका	II. २२४.
गणितम्	III. २२९.
गोवर्धनीयोणादिष्टुतिः	II. ३०५. III २४१.
चान्द्रलिङ्गानुशासनम्	II. ३२२.
जातकमाला	III. ९०.
ज्योतिषम्	II. ३२३.
तन्त्रान्तरम्	II. ८३, ९०, १४३, १४८, १९४, २०२, २७७. III. २६२.

त्रिकाण्डः	II ५६, २५५. III. १०९, १३९.
त्रिकाण्डशेषः	II. १७, ६४, ११०, २५८, ३१८, ३५३. III. २९, ४४, १२१, १२४, १२६, १६४, २५१.
दण्डियमकम्	II. ५६.
दुर्वटः	II २७७.
देवीमाहात्म्यम्	III. १२०.
द्विरूपकोशः	II. २१. III. १६४, १६६.
धराणिः	II. १०१, २१७, ३०२. III. ५३, ५६, ६४, १६२.
धातुपारायणम्	II १९८. III. १६५.
धातुप्रदीपः	II. ३८, ४८, ५८, ६७, ११३, २१५, २१७, २३१, २७७, ३०५, ३८६. III. १२५, १६५, १६८, २२७, २३०.
धातुवृत्तिः	III. १३४.
नाट्योक्तिः	III. २५.
नाथीयधातुवृत्तिः	II. ३६०.
नाममाला	II. २१, २२, २६, ४८, ६९, १६८, २७९, ३३१, ३४४, ३९०. III. ५५, ८९, ११८, १५१, १६९, २०८, २३४, २३५, २५०, २७७, २८३.
नामानुशासनम्	II. ६. III. २०४.
नारकस्तुतिः	II. २२७.
निगमाख्यमभिधानम्	II. २७९. III. १५२, १६८.
न्यासः	II. २६६. III. १४९, २६२.
पुरुषोत्तमटीका	III. १२८.
प्राकृतशालम्	II. ३६१.
बालरामायणम्	III. ९४.
बृन्दावनयमकम्	II. १००, २२४, २४६, २९७. III. १३४
बृहत्कथा	III. २४१.
बृहदुत्पलिनी	II. ३५०.
भट्टिभाषासमावेशः	II. ६९, २१४, २३१.

भरतीयम्	II. २६६. III. १२८.
भागवृत्तिः	II. ११, ३११.
भाषावृत्तिः	III. ६५.
भाषासमावेशः	II. ११५.
भाष्यम्	II. २२४, २२९, २७८, ३६३.
महान्यासः	II. ३७९.
महाभारतम्	II. ३२४, ३०४, ३२१.
महिम्नःस्तोत्रम्	II. २२४.
माघयमकम्	II. ३२४. III. २३४.
योगयात्रा	II. ४६.
योगशतकम्	III. २४७.
योगशतकव्याख्यानम्	III. २४०.
रघुवंशम्	II. २९, २८, १२८, २६२, ३६३. III. ४५, ७३.
रत्नकोशः	II. ९, २२, २५, ७६, १९८, २०४, २३०, २९३, ३०२, ३३८. III. ६०, ९७, १५९, १७०, १७१, १७२, १९०, २२७, २४७, २५४, २७०, २८४.
रत्नमाला	II. ३३, ७८, ११०, १२८, १४८, १७३, ३३०. III. ३१, १८७, २४०, २५१.
रन्तिकोशः	II. ६८, ७४.
रभसकोशः	II. १८०.
रुद्रकोशः	II. ८७.
रूपरत्नाकरः	III. २४१.
लटकोशः	II. ११५.
लिङ्गकारिका	II. १५२. III. ४०.
लिङ्गानुशासनम्	II. १७.
वररुचिलिङ्गसूत्रम्	II. २०४.
वराहयमकम्	II. ४६.

वर्णदेशना	II. ४६, ६६, ६८, २१७, २१८, २२६, २९८, ३३६. III. ९६, १२६, १७१, १८०, १८३.
वर्णविधिः	II. १५२.
वात्स्यायनम्	III. ६१.
वायुपुराणम्	LII. २३४.
वासवदत्ता	II. २११, २१५, २३७, ३३१.
विदग्धमुखमण्डनम्	II. २११, ३४१. III. १९, १९२.
विश्वप्रकाशः	II. ३३, ३५, ९१, १५४, १५५. III. ८६, २६९.
विष्णुपुराणम्	II. ७.
वृत्तिः	II. ३४, ५८. III. १०२, १५९, २७१.
वैद्यकम्	II. १०६, १०७, १४३, १४७, १५२, १६२, २०१, २४२, २४४, ३०९. III. १९३.
वैद्यकरत्नमाला	II. १०७.
शब्दार्णवः	II. १९, १२२, १३२, १८३, २२५, २३९, २८५, २८७, ३२६, ३२८, ३४१, ३८०. III. १९७, २३७, २७५.
शाकटायनसूत्रम्	II. ३०४.
शुभाङ्गकोशः	II. २४८.
शृङ्गारप्रकाशः	II. ७८, ३७०.
संसारवर्तः	II. ३२८. III. १९१
संहिता	II. ३२.
सुभाषितावलिः	II. १३०.
हरिवंशः	II. ७६. III. २१४.
हर्षचरितम्	II. २१७, २१५. III. २५४.

॥ श्रीः ॥

श्रीमदमरसिंहविरचितं
नामलिङ्गानुशासनं

क्षीरस्वामिप्रणीतया अमरकोशोद्धाटनाख्यया व्याख्यया
वन्धवटीयश्रीसर्वानन्दप्रणीतया टीकासर्वस्वाख्यया
व्याख्यया च समेतम् ।

द्वितीयं काण्डम् ।

अथ ब्रह्मवर्गः ।

सन्ततिर्गोत्रजननकुलान्यभिजनान्वयौ ।

वंशोऽन्ववायः सन्तानः

क्षीर० — सन्तन्यतेऽनया सन्ततिः । गूयते, जन्यते, कुल्यते,
चानेन । अन्वीयतेऽन्वयः । वश्यते जन्यते वंशः । अन्ववैत्यन्ववायः ॥

टीका० — सन्ततिनवकं वंशे । तनोतेः क्तिच् । सन्ततिः । गोत्रा-
दयः प्रागुक्ताः । एतिरन्ववपूर्वः । ततः 'एरच्' (३. ३ ९६) । अन्ववायः ।
कल्पवृक्षे सन्तान उक्तः ॥

वर्णाः स्युर्ब्राह्मणादयः ॥ १ ॥

क्षीर० — त्रियन्ते वर्ण्यन्ते वा वर्णाः ॥

टीका० — ब्राह्मणक्षत्रियवैश्यशूद्रा वर्णाः । 'वृ वरणे' । 'कृपृजृ'—(उ० २. १०) इत्यादिना नः ॥

विप्रक्षत्रियविदशूद्राश्चातुर्वर्ण्यमिति स्मृताः ।

क्षीर० — चत्वार एव वर्णाश्चातुर्वर्ण्यम् । स्वार्थे ष्यञ् ॥

राजबीजी राजवंश्यः

क्षीर० — राजबीजमस्यास्ति राजबीजी । राजवंशे साधुर्भवो वा राजवंश्यः ॥

टीका० — राजबीजिद्वयं राजवंशे । मत्वर्थे इनिः । राजबीजी । भवार्थे दिगादियति राजवंश्यः ॥

बीज्यस्तु कुलसम्भवः ॥ २ ॥

क्षीर० — बीजे साधुर्भवो वा । यथा सूर्यबीज्यो रामः । य(त्प्र ? ष्य)करणे 'अन्येभ्योऽपि दृश्यते' (५. २. १२०) ॥

टीका० — यस्यकस्यचित् कुले भूतो बीज्यः । 'यत्प्रकरणे अन्यत्रापि दृश्यते' इति यत् (?) ॥

महाकुलकुलीनार्यसभ्यसज्जनसाधवः ।

क्षीर० — कुलस्यापत्यं कुलीनः । आरात् पापकेभ्यः कर्मभ्यो यात आर्यः । अरणीयो गम्यो वा । सभायां साधुः सभ्यः । संश्वासौ जनः सज्जं नयते वा सज्जनः । साध्नोति परकार्यं साधुः । आमुष्यायणोऽमुष्यपुत्रश्च ॥

टीका० — माहाकुलषट्कं कुलीने । माहाकुलस्यापत्यं माहाकुलः ।
‘माहाकुलादन्वजौ’ (४. १. १४१) । एवं वृद्धः । महत् कुलमस्येति बहुव्रीहौ
अवृद्धोऽपि । अपत्यार्थे ‘कुलात् खः’ (३. १. १३९) । कुलीनः । आर्यो दीर्घा-
दिः । अर्तेः ‘ऋहलोर्ण्यत्’ (४. १. १२४) । सभायां साधुरूपयुक्तः सभ्यः ।
‘सभाया यः’ (४. ४. १०९) इति यः । साधेः ‘कृवापाजि’—(उ० १. १) इत्या-
दिना उणि साधुः ॥

ब्रह्मचारी गृही वानप्रस्थो भिक्षुः

क्षीर० —

“ब्रह्म वेदो ब्रह्म तपो ब्रह्म ज्ञानं च शाश्वतम्” ।

तच्चरत्यर्जयत्यवश्यं ब्रह्मचारी । ‘व्रते’ (३. २. ८०) णिनिः । वर्णी । गृही
गृहस्थो गृहमेधी ज्येष्ठाश्रमी । प्रतिष्ठन्तेऽस्मिन् प्रस्थः । वनप्रस्थे भवो
वानप्रस्थो वैखानसाख्यः । भिक्षते तच्छीलो भिक्षुर्यतिः । ‘सनाशंसभिक्ष
उः’ (३. २. १६८) ॥

टीका० — ब्रह्मचारिचतुष्कं प्रत्येकं स्वनामप्रसिद्धे । वेदाध्ययनार्थं ब्रह्म
व्रतं चरतीति ब्रह्मचारी । गृहं भार्या, तद्योगाद् गृही । द्वौ नान्तौ । वनप्रस्थे
वनैकदेशे भवोऽवस्थाता वा वानप्रस्थः । शेषेऽण् । गृहीतकाषायदण्डो भिक्षुः ।
‘भिक्ष याच्चायाम्’ । ‘सनाशंसभिक्ष उः’ (३. २. १६८) ॥

चतुष्टये ॥ ३ ॥

आश्रमोऽस्त्री

क्षीर० — अस्मिंश्चतुष्के आश्राम्यन्ति तपस्यन्त्यास्मिन्नित्याश्रमं
प्रत्येकं वर्तते ॥

टीका० — ब्रह्मचार्यादिचतुष्टये आश्रमः । ‘श्रमु तपसि खेदे च’ ।
‘हलश्च’ (३. ३. १२१) इति घञ् । ‘नोदात्तोपदेश—’ (७. ३. ३४) इत्या-
दिना वृद्धभावः ॥

द्विजात्यग्रजन्मभूदेवबाहुवाः ।

विप्रश्च ब्राह्मणः

क्षीर० —

“मातुरग्रे विजननं द्वितीयं मौञ्जिवन्धनात्”

इति द्विजातिः । अग्रे आदौ अग्रान्मुखाद् वा जन्मास्याग्रजन्मा । यच्छ्रुतिः—
‘ब्राह्मणोऽस्य मुखमासीत्’ । बाडव इवातृप्तः । विशेषेण पूरयति विप्रो
विपाति विपति वा । ‘विप क्षेपे’ । ब्रह्मणोऽपत्यं ब्राह्मणः ॥

टीका० — द्विजातिषट्कं ब्राह्मणे । देहोत्पत्तिसंस्कारोत्पत्तिलक्षणे द्वे
जाती जन्मनी अस्येति द्विजातिः । जातिपरत्वाच्छब्दस्य ‘जात्यन्ताच्छ बन्धुनि’
(९. ४. ९) इति छो न भवति । ब्रह्मणो मुखे अग्रे जन्मास्येत्यग्रजन्मा ।
नान्तः । बाडवा ब्राह्मणी । तथा च—

“बाडवा कुम्भदास्यश्च स्त्रीविशेषो द्विजाङ्गना”

इति रभसः । तत्र भवा बाडवाः । शेषेऽण् । ‘प्रा पूरणे’ । ‘आतश्चोपसर्गे’ (३. १.
१३६) । कः । विप्रः । ब्रह्मणोऽपत्यं ब्राह्मणः । ‘तस्यापत्यम्’ (४. १. ९२) इत्यण् ॥

असौ षट्कर्मा यागादिभिर्युतः ॥ ४ ॥

क्षीर० — षट् कर्माणि ब्राह्मणस्य । अध्ययनमध्यापनं यजनं
याजनं दानं प्रतिग्रहश्च ॥

टीका० —

“यजनं याजनं दानं विशिष्टाच्च प्रतिग्रहः ।

अध्यापनमध्ययनं विप्रकर्म प्रकीर्तितम् ॥”

इत्येतैः षडभिर्युक्ते विप्रे षट्कर्मा ॥

विद्वान् विपश्चिद् दोषज्ञः सन् सुधीः कोविदो बुधः ।

धीरो मनीषी ज्ञः प्राज्ञः सङ्ख्यावान् पण्डितः कविः ॥ ५ ॥

धीमान् सूरिः कृती कृष्टिर्लब्धवर्णो विचक्षणः ।

क्षीर० — वेत्ति विद्वान् । ‘विदेः शतुर्वसुः’ (७. १. ३६) ।

विपश्यंश्चेतयते विपश्चित् । दोषाञ् जानाति ज्ञात्वा जह्यादिति दोषज्ञः ।

सन् विद्यमानः, उत्तम इत्यर्थः । अन्ये सप्तकल्पाः । सुध्यायति सुधीः ।
 'अन्येभ्योऽपि दृश्यते' (३. २. १७८) इति क्लिप् सम्प्रसारणं च ।
 ओकः स्थानं वेत्ति कोविदः, 'कुङ् शब्दे' अस्माद् वा । धियमीरयति
 धीरः । मनस ईष्टे मनीषास्त्यस्य वा मनीषी । जानातीति ज्ञः । 'इगुपध—'
 (३. १. १३५) इति कः । प्रज्ञ एव प्राज्ञः । 'प्रज्ञादिभ्यश्च' (५. ४. ३८)
 इत्यण् । प्रज्ञास्त्यस्य वा । 'प्रज्ञाश्रद्धा—' (५. २. १०१) इति णः । सम्यक्
 ख्यानं ज्ञानमस्य सङ्ख्यावान् । सङ्ख्या विचारणा वा । पण्डते विजानाति
 पण्डितः । 'पडि गतौ' । सर्वे गत्यर्था ज्ञानार्था इति पण्डा धीः सञ्जातास्य
 वा । कवते वर्णयति कविः । कवितापि । सुवति सूरिः । कृतमस्यास्ति
 कृती कृतकृत्यः । कर्षति विविक्ते कृष्टिः । लब्धं वर्णनं प्रसिद्धिर्येन लब्ध-
 वर्णः । विचष्टे विचक्षणः ॥

दूरदर्शी दीर्घदर्शी

क्षीर० — अप्रत्यक्षमूहत इत्यर्थः ॥

टीका० — विद्वदादिद्विविंशकं पण्डिते । 'विदेः शतुर्वसुः' (७. १.
 ३६) इति शत्रन्ताद् वस्वादेशविकल्पे विद्वान् । विप्रकृष्टं चिनोतीति विपश्चित् ।
 पृषोदरादिः । शोभनं ध्यायतीति सुधीः । किन्नाम वेत्तीति कोविदः । पृषोदरादिः ।
 बुधज्ञयोरिगुपधलक्षणः कः । बुधो ज्ञश्च । व्रीह्यादित्वादिनिः । मनीषी । प्रज्ञायोगात्
 प्राज्ञः । 'प्रज्ञाश्रद्धार्चावृत्तिभ्यो णः' (५. २. १०१) इति मत्वर्थे णः । सङ्ख्या
 विचारणा, तद्वान् सङ्ख्यावान् । पण्डा बुद्धिर्जातास्मिन्निति पण्डितः । तारकादित्वा-
 दितच् । 'पूज् प्राणिप्रसवे' । 'पूजः क्रिः' (उ० ४. ६५) । सूरिः, दन्त्यादिः ।
 अभिधानमालायामिन्नन्तोऽपि सूरी । कृतं ज्ञातमनेनेति कृती । 'इष्टादिभ्यश्च'
 (५. २. ८८) इतीनिः । कर्षति निष्कर्षतीति कृष्टिः । बाहुलकः क्तिन् । 'अन्ये-
 भ्योऽपि दृश्यते' इति वा क्तिन् । 'स्त्र्याकर्षे ना बुधे कृष्टिः' इति रुद्रः । लब्धो
 वर्णः स्तुतिर्येन स लब्धवर्णः । विचक्षण इति 'अनुदात्तेतश्च हलदेः' (३. २.
 १४९) इति कर्तरि युच् । 'असनयोश्च प्रतिषेधो वक्तव्यः' (वा० २. ४. ५४)
 इति चक्षिङः ख्याजादेशप्रतिषेधः । देशकालविप्रकृष्टानर्थान् यो बुद्ध्या पश्यति,
 तत्र दूरदर्शिद्वयमिति केचित् ॥

श्रोत्रियच्छान्दसौ समौ ॥ ६ ॥

क्षीर० — ‘श्रोत्रियंश्छन्दोऽधीते’ (५. २. ८४) । श्रोत्राभ्यां कृत-
कर्मेति । छन्दोऽधीते छान्दसः ।

“मीमांसको जैमिनीयो वेदान्ती ब्रह्मवादिनि ।

वैशेषिकः स्यादौलूक्यः सौगतः शून्यवादिनि ।

नैयायिकस्त्वाक्षपादः स्यात् स्याद्वादिक आर्हतः ।

चार्वाकलोकायतिकौ सत्कार्यौ साङ्ख्यकापिलौ” ॥

टीका० — छन्दोऽध्येतरि श्रोत्रियद्वयम् । छन्दोऽधीत इति श्रोत्रियः ।
‘श्रोत्रियंश्छन्दोऽधीते’ (५. २. ८४) इति श्रोत्रियन्निपात्यते छन्दोऽधीत इत्ये-
तस्मिन्नर्थे । नकारः स्वरार्थः । छन्दश्शब्दस्य वा श्रोत्रभावो घनप्रत्ययश्च ।
‘तदधीते तद् वेद’ (४. २. ५९) इत्यणि छान्दसः ॥

उपाध्यायोऽध्यापकः

क्षीर० — उपेत्याधीयतेऽस्मादुपाध्यायः । ‘इडश्च’ (३. ३. २१)
इति घञ् ॥

टीका० — वेदादिपाठयितर्युपाध्यायद्वयम् । उपेत्याधीयतेऽस्मादित्यु-
पाध्यायः । ‘इडश्च’ (३. ३. २१) इति घञ् ॥

अथ स्यान्निषेकादिकृद् गुरुः ।

क्षीर० — गृणात्युपदिशति गुरुः । यन्मनुः —

“निषेकादीनि कर्माणि यः करोति यथाविधि ।

सम्भावयति चान्नेन स विप्रो गुरुरुच्यते” ॥

निषेको गर्भाधानविधिः । आदिशब्दात् पुंसवनसीमन्तोन्नयनजातकर्मनाम-
करणान्नप्राशनचौडोपनयनादीनि ॥

टीका० — निषेको गर्भाधानं, तत्कारिणि पितरि गुरुः । गिरतेः ‘कृप्रो-
रुच्च’ (उ० १. २४) इति कुप्रत्ययः उकारश्चान्तादेशः । ‘उरण् रपरः’ (१. १.
५१) । आदिना सीमन्तोन्नयनादि ॥

मन्त्रव्याख्याकृदाचार्यः

क्षीर० — आचरणीयः सेव्य आचार्यः । आचारं ग्राहयतीति नैरुक्ताः । मन्त्रकृद् वेदाध्यापनात् । विशिष्टाख्याकृदुपनीय द्विजत्वापादनात् । यदाह —

“उपनीय तु यः शिष्यं वेदमध्यापयेद् द्विजः ।
सकल्पं सरहस्यं च तमाचार्यं प्रचक्षते” ॥

टीका० — मन्त्रो वेदः, तस्योपनयनपूर्वकं प्रतिपादयिता आचार्यः ।

“उपनीय तु यः पूर्वं वेदमध्यापयेद् द्विजः ।

साङ्गं च सरहस्यं च तमाचार्यं विदुर्बुधाः ॥”

इति मनुः । अन्यत्रोपचारात् ॥

आदेष्टा त्वध्वरे व्रती ॥ ७ ॥

यष्टा च यजमानश्च

क्षीर० — स्वाम्येनादिशत्यादेष्टा । आदिष्टीति पाठे आदिष्टमनेनेति इष्टादित्वादिनिः । क्तस्येन्विषयस्य कर्मण्युपसङ्ख्यानात् सप्तमी । व्रती सनियमः । यजते यजमानः । ‘पूङ्ख्यजोः शानन्’ (३. २. १२८) ॥

टीका० — अध्वरे अध्वरविषये आदेष्टा अध्वरस्वामी, तत्र व्रतित्रिकम् । यजमानश्चेति चकारान्तः पाठः साधुः । तथा च रभसः —

“मन्त्रव्याख्याकृदाचार्य आदेष्टा त्वध्वरे व्रती ।

यष्टा च यजमानश्च याजको देवचारकः ॥

दीक्षितः सोमपीती”

इति । कश्चित् त्वन्तः पाठः । तदा च सोमयागयष्टरि यजमानदीक्षिताविति योजना ।

“सोमवत्यध्वरे यष्टा यजमानोऽपि दीक्षितः”

१. ‘नयनेन द्वि’ ख. पाठः. २. ‘हुः’ ख. पाठः. ३. ‘न्नरः ।’ ग. पाठः. ४. ‘नोऽथ स्वा’ ख. ग. पाठः. ५. ‘थ’ क. घ. पाठः.

इत्यमरमालापि । व्रतयोगाद् व्रती नान्तः । यजेः तृच् । यष्टा । 'पूङ्यजोः शानन्' (३. २. १२८) । यजमानः ॥

स सोमवति दीक्षितः ।

क्षीर० — स व्रती सोमवत्यध्वरे दीक्षिताख्यः दीक्षा सञ्जाता-
स्येति । सोमवानग्निष्टोर्मादिः क्रतुः । यद् गौतमः — 'अग्निष्टोमोऽत्य-
ग्निष्टोम उक्थ्यः षोडशी वाजपेयोऽतिरात्रोऽप्तोर्याम इति सप्त सो-
मसंस्थाः' ॥

टीका० — स यजमानः सोमवत्यध्वरे दीक्षिताख्यः । 'दीक्ष मौण्ड्ये-
ज्योपनयनादौ' । क्तः ॥

इज्याशीलो यायजूकः

क्षीर० — यजनमिज्या । 'व्रजयजोर्भावे क्यप्' (३. ३. ९८) ।
अत्यर्थं यजते तच्छीलो यायजूकः । 'यजजपदशां यङः' (३. २. १६६)
इत्यूकः ॥

टीका० — पुनः पुनर्यागकरणशीलो यायजूकः । 'यजजपदशां
यङः' (३. २. १६६) इति यङन्तादूकप्रत्ययः ॥

यज्वा तु विधिनेष्टवान् ॥ ८ ॥

क्षीर० — 'सुयजोर्ङ्निप्' (३. २. १०३) ॥

टीका० — विधिना यथाशास्त्रं निर्वर्तितयागो यज्वा ॥

स गीष्पतीष्ट्या स्थपतिः

क्षीर० — स यज्वा बृहस्पतिमेधेन हेतुना । स्थापयतीति
स्थपतिः ॥

टीका० — स यज्वा बृहस्पतिसवनाज्ञा यागेनेष्टवान् स्थपतिः ॥

सोमपीथी तु सोमपः ।

क्षीर० — पानं पीथः । 'पातृतुदि —' (उ० २. ७) इति थक् ।
'घुमास्था —' (६. ४. ६६) इतीत्वम् । सोमपीतीति प्राच्याः पेटुः ।
सर्वदाऽयं, दीक्षितस्तु तत्कालम् ॥

टीका० — सोमपीतिद्वयं सोमलतारसपायिनि । सोमः पीतोऽनेनेति
'इष्टादिभ्यश्च' (१. २. ८८) इतीनिः ॥

सर्ववेदाः स येनेष्टो यागः सर्वस्वदक्षिणः ॥ ९ ॥

क्षीर० — सर्वं विन्दत्यस्मात् सर्ववेदाः, असुन् ॥

टीका० — विश्वजिदादियागः सर्वस्वदक्षिणः, तद्याजी सर्ववेदाः, सर्वं
सर्वस्वं वेदयति लम्बयति ऋत्विज इति । 'विद्वत् लाभे' । ण्यन्तादसुन् ॥

अनूचानः प्रवचने साङ्गेऽधीती

क्षीर० — अनूक्तवान् । 'उपेयिवाननाश्वाननूचानश्च' (३. २. १०९)
इति कानचि साधुः । प्रोच्यते प्रवचनं वेदः । अधीतमनेनाधीती । इष्टा-
दित्वादिनिः । 'क्तस्येन्विषयस्य —' (वा० २. ३. ३६) इति सप्तमी ॥

टीका० — प्रवचने वेदे सशिक्षाद्यङ्गषट्के कृताध्ययने अनूचानः । 'उपे-
यिवाननाश्वाननूचानश्च' (३. २. १०९) इति निपातितः । प्रवचन इति 'क्तस्ये-
न्विषयस्य कर्मण्युपसङ्ख्यानम्' (वा० २. ३. ३६) इति सप्तमी ॥

गुरोस्तु यः ।

लब्धानुज्ञः समावृत्तः

क्षीर० — अधीत्य गुर्वाज्ञया गुरुगृहाद् यः समावर्तते स समावृत्तः
स्नातकार्णवः ।

“गुरुगेहादनावृत्तः स्नातको हि न कथ्यते ” ॥

टीका०—अधीतवेदो गृहमावस्तुं गुरोः सकाशाद् गृहीतानुज्ञः समावृत्तः ।
वृत्तेः क्तः ॥

सुत्वा त्वभिषवे कृते ॥ १० ॥

क्षीर०—सुनोति सुत्वा । ‘सुयजोर्द्वनिप्’ (३. २. १०३) ।
अभिषवः सोमकुट्टनसन्धानम् ॥

टीका०—अभिषवः स्नानमात्रं प्रस्तावाद् यागसम्बन्धिसनानं यः कृतवान्,
स सुत्वा । नान्तः । ‘सुयजोर्द्वनिप्’ (३. २. १०३) ॥

छात्रान्तेवासिनौ शिष्ये

क्षीर०—छात्रमिव शीलमस्य छात्रः । ‘छात्रादिभ्यो णः’ (४. ४.
६२) । छात्रेण गुरुसेवा लक्ष्यते । गुरोरन्ते वसत्यवश्यमन्तेवासी । ‘शयवा-
सवासिषु—’ (६. ३. १८) इति सप्तम्या अलुक् । शासनीयः शिष्यः ॥

टीका०—छात्रद्वयं शिष्ये । गुरुच्छिद्रावरणशीलश्छात्रः । ‘छात्रादिभ्यो
णः’ (४. ४. ६२) । अन्ते समीपे वस्तुं शीलमस्येत्यन्तेवासी । ताच्छीलिको
णिनिः । ‘शयवासवासिष्वकालाद्’ (६. ३. १८) इति सप्तम्यलुग्विकल्पे अन्त-
वासी च । प्रत्ययान्तरविषयश्चायं धातुः । तथा च भारविः—‘वसन्निवान्ते विन-
येन जिष्णुः’ (स० ३. श्लो० २४) इति । वसिसमानार्थधातुप्रयोगोऽप्यस्मिन् दृश्यते ।
तथा च—‘मृगास्तमुपासते गुरुमिवान्तसदः’ इति । ‘शासु अनुशिष्टौ’ ।
‘एतिस्तुशास्वृद्जुषः क्यप्’ (३. १. १०९) । ‘शास इदङ्हलोः’ (६. ४. ४४)
इतीत्वम् । ‘शासिवसिषसीनां च’ (८. ३. ६०) इति षत्वम् । शिष्यः ॥

शैक्षाः प्राथमकल्पिकाः ।

क्षीर०—शिक्षायां भवाः शैक्षाः । प्रथमकल्प आधारम्भः प्रयो-
जनमेषां प्राथमकल्पिकाः ॥

टीका० — प्रथमवेदपाठके शैक्षद्वयम् । शिक्षासाहचर्याद् ग्रन्थोऽपि शिक्षा । ‘तदधीते —’ (४. २. ५९) इत्यण् । प्रथमकल्पं प्रथमशिक्षणीयमधीयत इति प्राथमकल्पिकाः । उक्थादित्वाट्क् ॥

एकब्रह्मव्रताचारा मिथः सब्रह्मचारिणः ॥ ११ ॥

क्षीर० — तुल्यवेदास्तुल्यव्रतास्तुल्याचाराश्चान्योन्यं समानं ब्रह्म चरन्ति सब्रह्मचारिणः ।

“ ब्रह्म वेदो ब्रह्म तपो ब्रह्म ज्ञानं च शाश्वतम् ”

इति । एकस्मिन् वेदे व्रतमाचरन्ति वा । ‘व्रते’ (३. २. ८०) इति णिनिः । ‘चरणे ब्रह्मचारिणि’ (६. ३. ८६) इति समानस्य सभावः ॥

टीका० — एकस्माद् गुरोरेकं वेदमध्येतुमेकं ब्रह्म व्रतमाचरन्तोऽन्योन्यं सब्रह्मचारिण इत्युच्यन्ते । ब्रह्म वेदस्तदध्ययनार्थं व्रतमपि ब्रह्म । समानं ब्रह्मचरन्तीति सब्रह्मचारिणः । ‘व्रते’ (३. २. ८०) इति णिनिः । ‘चरणे ब्रह्मचारिणि’ (६. ३. ८६) इति सभावः ॥

सतीर्थ्यास्त्वेकगुरवः

क्षीर० — ‘समानतीर्थे वासी’ (४. ४. १०७) इति यत् । ‘तीर्थे ये’ (६. ३. ८७) इति सत्वम् । तरन्त्यनेन विद्यां तीर्थं गुरुः ॥

टीका० — एकगुरुका वेदविषयेऽन्यविषये च सतीर्थ्याः । पावनहेतुत्वात् तीर्थमिव तीर्थं गुरुः । ‘समानतीर्थे वासी’ (४. ४. १०७) इति यः । ‘तीर्थे ये’ (६. ३. ८७) इति सभावः ॥

चितवानग्निमग्निचित् ।

क्षीर० — आहिताग्निः । ‘अग्नौ चेः’ (३. २. ९१) । क्तिप् ॥

टीका० — चिताग्निर्द्विजोऽग्निचित् । ‘अग्नौ चेः’ (३. २. ९१) इति क्तिप् ॥

पारम्पर्योपदेशः स्यादैतिह्यमितिहाव्ययम् ॥ १२ ॥

क्षीर० — इत्येवं किलेति मुखपारम्पर्यमितिह । ततः स्वार्थे पक्षे
'अनन्तावसथेतिहभेषजाञ्ज्यः' (५. ४. २३) ॥

टीका० — उपदेशपरम्परायामैतिह्यद्वयम् । अस्मिन् वृक्षे यक्षोऽस्तीत्यु-
दाहरणम् । इतिहशब्दोऽव्ययसमुदायः । ततः स्वार्थे 'अनन्तावसथेतिहभेष-
जाञ्ज्यः' (५. ४. २३) ॥

उपज्ञा ज्ञानमाद्यं स्याद्

क्षीर० — उपज्ञायत इत्युपज्ञा, इदं प्रथमतया ज्ञानम् । चन्द्रस्यो-
पज्ञा चन्द्रोपज्ञं व्याकरणम् ॥

टीका० — विनोपदेशेन ज्ञानमुपज्ञा । यथा वाल्मीकिः श्लोकज्ञानम् ॥

ज्ञात्वारम्भ उपक्रमः ।

क्षीर० — उपज्ञाय आरम्भणमुपक्रमः । यत् कात्यः — 'यस्मात्
प्रवृत्त आरम्भः स उपक्रमः' । नन्दस्योपक्रमः । नन्दोपक्रमाणि
मानानि । 'उपज्ञोपक्रमं तदाद्याचिरुयासायाम्' (२. ४. २१) इति
नृपसकत्वम् ॥

टीका० — एतद्वित्थं सिध्यतीत्युपायज्ञानपूर्वक आरम्भ उपक्रमः ॥

यज्ञः सवोऽध्वरो यागः सप्ततन्तुर्मखः क्रतुः ॥ १३ ॥

क्षीर० — इज्यते यज्ञः । 'यजयाच —' (३. ३. ९०) इति नङ् ।
सूयते सोमोऽस्मिन् सवः । अध्वानं रात्यध्वरः । न ध्वरति वा । 'ध्वृ
हूर्छने' । सप्तभिश्छन्दाभिस्तन्यत इति सप्ततन्तुः । मखति धर्मं मखः ।
क्रियते क्रतुः ॥

१. 'ज्ञसंज्ञकं व्या' ड. पाठः २. 'मा', ३. 'ने' । सप्ततन्तुः । 'सप्तभिः',
४. 'ति । म' ख. पाठः.

टीका० — यज्ञसप्तकं यागे । ‘यजयाचयतविच्छप्रच्छरक्षो नङ्’
(३. ३. ९०) । यज्ञः । मुनोतेः ‘ऋदोरप्’ (३. ३. ५७) । सवः । स्वस्स-
म्बन्धिनमध्वानं रातीत्यध्वरः । मखिर्गत्यर्थः । दण्डकम् । अच् । मखः । ‘सोमयागे-
ष्वेव क्रतुशब्दोऽन्यत्रोपचारादि’ति जयादित्यः ॥

पाठो होमश्चातिथीनां सपर्या तर्पणं बलिः ।

एतै पञ्च महायज्ञा ब्रह्मयज्ञादिनामकाः ॥ १४ ॥

क्षीर० — स्वाध्यायो ब्रह्मयज्ञः, होमो देवयज्ञः, नृयज्ञोऽति-
थिपूजनं, तर्पणं श्राद्धाख्यं पितृयज्ञः, बलिर्भूतयज्ञः । यन्मनुः —

“स्वाध्यायो ब्रह्मयज्ञः स्यात् पितृयज्ञस्तु तर्पणम् ।

होमो दैवो बलिर्भूतो नृयज्ञोऽतिथिपूजनम्” ॥

टीका० — एतैः पाठादिभिः पञ्चभिर्ब्रह्मयज्ञादिनामकैः पञ्च महायज्ञाः
स्युः । सपर्या पूजा ।

“स्वाध्यायो ब्रह्मयज्ञः स्यात् पितृयज्ञस्तु तर्पणम् ।

होमो दैवो बलिर्भूतो नृयज्ञोऽतिथिपूजनम् ॥”

इति स्मृतिः ॥

समज्या परिषद् गोष्ठी सभासमितिसंसदः ।

आस्थानी क्लीब आस्थानं स्त्रीनिपुसंकयोः सदः ॥ १५ ॥

क्षीर० — समर्जन्ति मिलन्त्यस्यां समज्या । ‘संज्ञायां समज —’
(३. ३. ९९) इति क्यप् । परिसीदन्त्यस्यां परिषद् । पर्षच्च । गावो
नानोक्तयस्तिष्ठन्त्यस्यां गोष्ठी । सह भान्त्यस्यां सभा । संयन्त्यस्यां
समितिः । संसीदन्त्यस्यां संसत् । आतिष्ठन्त्यस्यामास्थानी । सीदन्त्य-
स्मिन् सदः । अमुन् ॥

१. ‘व’ ग. पाठः. २. ‘यः स्यात् । अध्यापनं ब्रह्मयज्ञः पि’ ख. पाठः. ३.
‘अध्ययनं ब्रह्मयज्ञः पि’ ख. ड. छ. झ. ट. पाठः. ४. ‘ज’, ५. ‘त् । गा’, ६.
‘अधिति’ ख. पाठः.

टीका० — समज्यानवकं सभासामान्ये । कीर्त्तौ समज्योक्ता । परितः सीदन्यस्यामिति परिषत् । सम्पदादिः । 'सदिरप्रतेः' (८. ३. ६६) इति षत्वम् ।

“आस्थानं संसदास्थानी परिषत्पर्वदौ समे”

इति रभसः । गावः कथास्तिष्ठन्त्यस्यामिति गोष्ठी । गोष्ठवत् सर्वम् । सद्भिर्भातीति सभा । भया दीप्त्या सह वर्तत इति वा । संयन्ति मिलन्त्यस्यामिति समितिः । बाहुलकः क्तिन् । अकर्तरि च कारके वा । सम्पदादिकिपि संसद् दान्ता । आगत्य तिष्ठन्त्यस्यामित्यास्थानी । आस्थानं च । अधिकरणे ल्युट् । सीदन्यस्यामिति सदः । असुन् । स्त्रियां सदाः सदसौ सदसः ॥

प्राग्वंशः प्राग्धविर्गेहात्

क्षीर० — वंशः कुलं स्थूणा वा । प्राग् वंशोऽत्र प्राग्वंशः पत्नीशालाख्यः । प्राग्धविर्गेहाद् अग्निशालाया आद्यो भागः ॥

टीका० — यत्र गृहे हव्यादिकं स्थाप्यते ततः पूर्वं सदस्यादीनां गृहं प्राग्वंशः ॥

सदस्या विधिदर्शिनः ।

क्षीर० — सदसि साधव ऊनाधिकजागरूका ऋत्विग्भेदाः सदस्याः ॥

टीका० — विधेर्न्यूनातिरिक्ततानिरीक्षणतत्परे सदस्यद्वयम् । सदसि साधुरूपकारकः सदस्यः । 'तत्र साधुः' (४. ४. ९८) इति यत् ॥

सभासदः सभास्ताराः सभ्याः सामाजिकाश्च ते ॥ १६ ॥

क्षीर० — सभायां सीदन्ति सभासदः । सभां स्तृण्वन्ति सभास्ताराः । समार्जं समवयन्ति सामाजिकाः । 'समवायान् समवैति' (४. ४.

४३) इति ठक् । पारिषद्याः पारिषदाः सभाशूराश्च ॥

टीका० — सभासदादिचतुष्कं सभाया आरम्भके । सम्पदादिक्रिपि सभासत् । सभां स्तृणन्ति छादयन्तीति सभास्ताराः । ‘कर्मण्यण्’ (३. २. १) । सदस्यवत् सभ्यः । ‘समवायान् समवैति’ (४. ४. ४३) इति समजशब्दाद्वकि सामाजिकः ॥

अध्वर्यूद्गातृहोतारो यजुःसामर्ग्विदः क्रमात् ।

क्षीर० — ऋत्विज इत्येव । अध्वरं याति न ध्वरति वा अध्व-
र्युर्नाम ऋत्विक् । स यजुर्वित् कठः स्यात् । उद्गायक उद्गाता छन्दोगः
स्यात् । होता बह्वचः स्यात् ॥

टीका० — अध्वर्युत्रयं यथाक्रमं यजुर्वेदादिवेदिषु । अध्वरामि-
च्छतीत्यध्वर्युः । ‘क्याच्छन्दसि’ (३. २. १७०) इत्युः । ‘कव्यध्वरपृतनस्यचि
लोपः’ (७. ४. ३९) इति ‘अलोन्त्यस्य’ (१. १. ५२) इति नियमेन रेफात्
परस्याकारस्य लोपः । तृचि उद्गाता । होतेति ‘तृन्विधावृत्विक्षु चानुपसर्गस्येति
वक्तव्यम्’ (वा० ३. २. १३९) इति तृन् ॥

आग्नीध्राद्या धनैर्वार्या ऋत्विजो याजकाश्च ते ॥ १७ ॥

क्षीर० — अग्नीनिन्धेऽग्नीत् । तस्य शरणमाग्नीध्रः । ‘अग्नीधः
शरणे रण् भष्ट्वं च’ (वा० ४. ३. १२०) इति रण् । आद्यशब्दात् पोतृप्रशास्तृ-
ब्राह्मणाच्छंस्यच्छावाकग्रावस्तुद्ब्रह्ममैत्रावरुणप्रतिप्रस्थातृप्रतिहर्तृनेष्टृनेतृसु-
ब्रह्मण्याः । इत्थं सप्तदश्याः सप्तदश ऋत्विजः । ‘एतिस्तुशास्वृ—’ (३.
१. १०९) इति वृजो ग्रहणाद् वृडो त्रियन्त इति वार्याः । ‘ऋहलोर्ण्यत्’
(३. १. १२४) । ‘वृताः कुर्वन्ति ये यज्ञमृत्विजस्त’ इति कात्यः । ऋतौ
यजति । ‘ऋत्विगदधृग्—’ (३. २. ५९) इति साधुः ॥

टीका० — आग्नीध्राद्याः षोडश यज्ञस्वामिना धनैर्वरणीया याज-
कादिद्वयवाच्याः । ते च ब्रह्मा, उद्गाता, होता, अध्वर्युः, ब्राह्मणा-
च्छंसी, प्रस्तोता, मैत्रावरुणः, प्रतिप्रस्थाता, पोता, प्रतिहर्ता, अच्छा-

वाकः, नेष्टा, आग्नीध्रः, सुब्रह्मण्यः, प्रावस्तुद्, उन्नेता चेति षोडश प्र-
काराः । अग्निमिन्धयतीति रक् । आग्नीध्रः । वृणातेः ण्यति वार्याः । ऋत्विगादि-
सूत्रेण ऋत्विग् जान्तो निपातितः । ण्वुलि याजकाः ॥

वेदिः परिष्कृता भूमिः

क्षीर० — विदन्त्येनां वेदिः । परिष्कृता चातुरश्रयेण भूषिता ।
यागार्थं परिष्कृतां त्वाह ॥

टीका० — यागार्थं संस्कृता भूमिर्वेदिः । डीषि वेदी च ॥

समे स्थण्डिलचत्वरः ।

क्षीर० — तिष्ठन्त्यस्मिन् स्थण्डिलम् । चत्यते चत्वरम् । यागार्थं
संस्कृता भूः ॥

टीका० — यागार्थं संस्कृतभूमौ स्थण्डिलद्वयम् । प्राङ्गणे चत्वर-
मुक्तम् ॥

चषालो यूपकटकः

क्षीर० — तक्षणा कारितो यूपग्रे कटकाकृतिः । चष्यत उत्कीर्यत
इति चषालः ॥

टीका० — खादिरादिकं पशुवन्धनकाष्ठं यूपः । तन्मूर्ध्नि काष्ठमयो
डमरुकाकृतिश्चषालः । 'चष भक्षणे' । मूर्धन्यषः । 'सानसिर्वर्णसितण्डुलाङ्कुश-
चषालेऽल्ललपल्लल' (उ० ४. १०९) इत्यादिना आलः । अर्धर्चगणपठित-
त्वात् क्लीबेऽपि ॥

कुम्वा सुगहना वृत्तिः ॥ १८ ॥

क्षीर० — 'कुवि आच्छादने' । 'चिन्तिपूजि' (३. ३. १०६)
इत्यङ् । त्रियतेऽनया वृत्तिः । यज्ञवाटे वेणिका ॥

टीका० — यागभूमौ वृतिर्वेष्टनिका या सा कुम्वा । 'कुबिच्छादने' चुरादिणिच् । 'चिन्तिपूजिकथिकुबिचर्चश्च' (३. ३. १०५) इत्यङ् ॥

यूपाग्रे तर्म

क्षीर० — तरत्यनेन यूपं तर्म ॥

टीका० — यूपाग्रे तर्म । तरतेः मनिन् । वेदविदां तर्मेति पाठान् तर्मेति पाठो लिपिदोषजः । 'उतृदिर् हिंसानोदरयोः' । मनिन् ॥

निर्मन्थ्यदारुणि त्वरणिर्ज्योः ।

क्षीर० — निर्मथनीयं दारु, यतोऽग्निर्जन्यते । इयर्त्यग्निर्यतः सोऽरणिः ॥

टीका० — यत् काष्ठं काष्ठान्तरेणान्युत्पादनार्थं घृष्यते सा अरणिः । अर्तेः अशनिवद् अनिः ॥

दक्षिणाग्निर्गार्हपत्याहवनीयौ त्रयोऽग्नयः ॥ १९ ॥

क्षीर० — दक्षिणेऽग्निर्दक्षिणाग्निः । गृहपतिना संयुक्तो गार्हपत्यः । 'गृहपतिना संयुक्ते ज्यः' (४. ४. ९०) । आहोतव्य आहवनीयः ॥

टीका० — दक्षिणाग्नित्रयं पृथक् पृथक् स्वनामप्रसिद्धेऽग्नित्रये । दक्षिणोऽग्निर्दक्षिणाग्निः । 'गृहपतिना संयुक्ते ज्यः' (४. ४. ९०) इति ज्यः । गार्हपत्यः । अनीयरि आहवनीयः ॥

अग्नित्रयमिदं त्रेता

क्षीर० — त्रीणि इतो प्राप्ता त्रेता । पृषोदरादित्वादेत्वम् ॥

टीका० — इदं श्रौताग्नित्रयमेकोक्त्या त्रेतोच्यते । त्राणं त्राः सदा सन्धुक्षणम् । त्राम् इता प्राप्ता त्रेता स्त्रियाम् ॥

१. 'तदेममीति' ख. ग. पाठः. २. 'दानयोः' ख. पाठः. ३. 'तो निर्मथ्य जन्य' ख. घ. पाठः. ४. 'कु' ख. पाठः. ५. 'ता त्रे' ख. पाठः.

प्रणीतः संस्कृतोऽनलः ।

क्षीर० — प्रणयनं मन्त्रादिना संस्कारैः प्रादुष्करणम् ॥

टीका० — मन्त्रेण संस्कृतोऽग्निः प्रणीतः ॥

समूह्यपरिचार्योपचार्या अग्नौ प्रयोगिणः ॥ २० ॥

क्षीर० — ‘अग्नौ परिचार्योपचार्यसमूहाः’ (३. १. १३१) इति निपात्यन्ते । समूह्यते ढौक्यत इत्यग्निः समूह्यः । परिचीयते परिचार्यः । उपचीयते उपचार्यः । इत्यग्निनामधेयानि प्रयोगविषयाणि ॥

टीका० — समूह्यादयस्त्रयो यागवह्नौ । प्रयोगिणः, प्रयोक्तव्या इत्यर्थः । नान्यत्र, यज्ञादिविषये निपातनाद् ‘अग्नौ परिचार्योपचार्यसमूहाः’ (३. १. १३१) इत्यनेन । ‘ऊह वितर्के’ । ण्यत् । समूह्यो दीर्घमध्यः । एवं परिपूर्वाच्चि-
नोतेर्ण्यदायादेशौ । परिचार्यः । उपपूर्वादुपचार्यः ॥

यो गार्हपत्यादानीय दक्षिणाग्निः प्रणियते ।

तस्मिन्नानाय्यः

क्षीर० — ‘आनाय्योऽनित्ये’ (३. १. १२७) इति साधुः । आनीयते आनाय्यः । प्रणियते दक्षिणाग्नित्वेन संस्क्रियते ॥

टीका० — उत्तरस्थाद् गार्हपत्याद् योऽग्निः प्रणियते आरोप्यते स आनाय्यः । ‘आनाय्योऽनित्ये’ (३. १. १२७) इत्यनेनाङ्पूर्वान्नयतेः पूर्ववद् ण्यदायादेशौ । एतद्(रुच्या?नित्यम्) ॥

अथाग्नायी स्वाहा च हुतमुक्त्विप्रया ॥ २१ ॥

क्षीर० — ‘वृषाकप्यग्निकुसित —’ (४. १. ३७) इति ङीष्प्रसङ्गे-
नैत्वम् । मुष्वाहूयते स्वाहा, स्वाहास्त्यस्या वा ॥

टीका० — अग्नायीत्रयमग्निभार्यायाम् । अग्निशब्दाद् ‘वृषाकप्यग्नि-

कुसितकुसिदानामुदात्तः' (४. १. ३७) इति ङीप् ऐकारश्चान्तादेशः । अमा-
यी । सुष्ठु आहूयन्ते देवा अनयेति स्वाहा । पृषोदरादिः ॥

ऋक् सामिधेनी धाय्या च या स्यादग्निसमिन्धनी ।

क्षीर० — समिधामाधानी सामिधेनी । 'समिधामाधाने (षे)ण्यण्'
(वा० ४. ३. १२०) । धीयतेऽनया धाय्या । 'पाय्यसान्नाय्य—'(३. १.
१२९) इति साधुः ॥

टीका० — अग्निसमिन्धनेऽग्निज्वलने या ऋक् पठ्यते तत्र सामि-
धेनीद्वयम् । 'समिधामाधाने षेण्यण् वक्तव्यः' (वा० ४. ३. १२०) इति तस्ये-
दमर्थे षेण्यण् । षित्वाद् ङीप् । 'हलस्तद्धितस्य' (६. २. १५०) इति यलोपः ।
सामिधेनी । 'पाय्यसान्नाय्यनिकाय्यधाय्या मानहविर्निवाससामिधेनीषु' (३. १.
१२९) इत्यनेन धाजो ण्यदायादेशाभ्यां धाय्या निपातिता ॥

गायत्रीप्रमुखं छन्दः

क्षीर० — गायन्तं त्रायते गायत्री । गायत्र्युष्णिगनुष्टुब्हतीपङ्क्ति-
त्रिष्टुब्जगत्यतिजगतिशक्यतीशक्यष्ट्यत्यष्टिष्ट्यतिष्ट्यतिकृतिप्रकृत्याकृतिवि-
कृतिसङ्कृत्यभिकृत्युत्कृत्याख्यं षडक्षरादारभ्य षड्विंशत्यक्षरं यावत् ।
छन्दति छन्दोऽक्षरनियमात्मकं, गुरुलघुनियमात्मकं तु वृत्तं तनुमध्यादि ॥

टीका० — गायत्रीप्रमुखं गायत्र्याद्यं छन्दश्शब्दवाच्यम् । आदिनो-
ष्णिगनुष्टुब्हतीपङ्क्तादीनां ग्रहणम् ।

“कात् का हरेर्नृता कस्य मूर्धवर्गग्रहः कथम् ।

ऋक्षन्निक्ष + चाष्टौ(?) स्युर्वर्णाः पादेष्वनुष्टुभि ॥”

इति विदग्धे द्विरुकारवाननुष्टुब् भान्ता च । तत्र षडक्षरा गायत्री, ततो यथाक्रम-
मेकैकाक्षरवृद्ध्या क्रमादुष्णिगादीनां पादाः । गायन्तं त्रायत इति गायत्री ।
गौरादिः । 'चदि आह्लादने' । 'चदेरादेश्च छः' (उ० ४. २२०) इत्यनु-
आदेश्च छः । छन्दः ॥

हव्यपाके चरुः पुमान् ॥ २२ ॥

क्षीर० — हव्यस्य पाको हव्यपाकः पकं होतव्यम् । चरुः चर्यते
भक्ष्यत इति । स्थाल्यपि चरुः हव्यस्य पाकोऽत्रेति ॥

टीका० — देवार्थमन्नं हव्यम् । तस्य पाके स्थाल्यादौ चरुः । चरेर्म-
स्वद् उः ॥

आमिक्षा सा शृतोष्णे या क्षीरे स्याद् दधियोगतः ।

क्षीर० — पके तप्ते च क्षीरे दधियोजनादामिक्षां । 'तप्ते पयसि
दध्यानयति, सा वैश्वदेव्यामिक्षे'ति श्रुतिः । आमीयते क्षिप्यते दध्य-
त्रेति ॥

टीका० — आवर्तिते तप्ते क्षीरे दधियोगाद् या जटिकाकारा जायते सा
आमीक्षा । आङ्पूर्वाद् 'मिह सेचने' इत्यतः 'मनेर्दीर्घश्च' (उ० ३. ६४) इति
बाहुलकः सः, उपधाया दीर्घत्वं च । एवं दीर्घमध्येति पुरुषोत्तमः । 'मिष स्पर्धा-
यामि'त्यत आङ्पूर्वात् 'सुत्रश्चिकृत्यृषिभ्यः कित्' (उ० ३. १६) इति बाहुलकः
सः । एवं ह्रस्वमध्येति गोवर्धनः ॥

धवित्रं व्यजनं तद् यद् रचितं मृगचर्मणा ॥ २३ ॥

क्षीर० — धूयतेऽग्निर्येनेति धवित्रम् । 'अर्तिलूधूसू—' (३. २.
१८४) इतीत्रः ॥

टीका० — यागाय वह्निज्वलनार्थं मृगचर्ममयं व्यजनं धुवित्रम् । 'धू विधू-
नने' । 'अर्तिलूधूसूखनसहचर इत्रः' (१. २. १८४) इति करणे इत्रः । कुटादि-
त्वाद् ङित्वेन गुणाभावादुवङि धुवित्रम् । केचित्तु आतिदेशिकङित्वस्यानित्य-
त्वाद् गुण एव, नोवङ् इति मन्यन्ते ॥

पृषदाज्यं सदध्याज्ये

क्षीर० — पृषज्जिर्दधिविन्दुभिः सहितमाज्यम् ॥

टीका० — दधिसहित आज्ये पृषदाज्यम् । कर्मधारयसमासः ॥

परमान्नं तु पायसम् ।

क्षीर० — पयसि संस्कृतं पायसम् ॥

टीका० — पायसे परमान्नद्वयम् । पयसि संस्कृतं पायसम् । 'संस्कृतं मक्षाः' (४. २. १६) इत्यण् ॥

हव्यकव्ये दैवपित्र्ये अन्ने

क्षीर० — अग्निमुखेभ्यो देवेभ्योऽन्नं हव्यम् । पितृभ्यः कव्यम् ।
उभयमुभयत्रेति श्रुतिज्ञाः ॥

टीका० — यथाक्रमं दैवेऽन्ने हव्यं पैत्रे कव्यम् । 'हु दानादानयोः' ।
'अचो यत्' (३. १. ९७) । 'वान्तो यि प्रत्यये' (६. १. ७९) इति वान्तादेशः ।
'कु शब्दे' । पूर्ववत् कव्यम् ॥

पात्रं सुवादिकम् ॥ २४ ॥

क्षीर० — पिवत्यस्मात् पात्रम् । आदिशब्दात् सुगादि ॥

टीका० — सुवादिकं यज्ञपात्रम् । पातेस्त्रन्, पात्रम् । आदिना
चमसादि ॥

ध्रुवोपभृज्जुह्वर्ना तु सुवो भेदाः सुचः स्त्रियः ।

क्षीर० — ध्रुवति ध्रुवा । उपभ्रियत उपभृत् । ह्रूयतेऽनया जुहूः ।
एते सुचो विशेषाः स्त्रीलिङ्गाः । स्रवत्यस्मात् सुवः सुग्विशेषः पुल्लिङ्गः ॥

टीका० — सुचः स्त्रियाः स्त्रीलिङ्गाया ध्रुवादयश्चत्वारो भेदाः । कचित्
सुचः स्त्रिय इति पाठः । अस्यार्थः, सुचो भेदाध्रुवादयः, ते च स्त्रियः स्त्रीलिङ्गाः ।

सुवस्तु विशेषविधिनैव पुमानुक्तः । ध्रुव उक्तः, ततश्चाप् । उपपूर्वाद् भृजः
 किप्, उपभृत् । 'हुवः श्लुवच्च' (उ० २. ६३) इति किप्, दीर्घत्वं श्लुवच्च ।
 'श्लौ' (६. १. १०) इति द्विवचनम्, 'कुहोः—' (७. ४. ६२) इति चुत्वादि,
 जुहः । 'सु गतौ' । 'सुवः कन्' (उ० २. ६४) इति कन् । उवङ्, सुवः ।
 'चिक् च' (उ० २. ६५) इति सुवश्चिक्प्रत्ययः इकारककारावनुबन्धौ । 'चोः
 कुः' (८. २. ३०) कुत्वम् । सुक् । स्त्रिविधातोः किप् । 'ज्वरत्वर—' (६. ४. २०)
 इत्यूठि सूरित्यपि भ्रूशब्दसमाना बोद्धव्या ॥

उपाकृतः पशुरसौ योऽभिमन्य क्रतौ हतः ॥ २५ ॥

क्षीर० — उपामन्य क्रियते हन्यते स्मोपाकृतः ॥

टीका० — मन्त्रेण पवित्रीकृत्य शस्त्रहतमात्रे पशवुपाकृतः । 'कृञ् हिं-
 सायाम्' । स्वादिः । क्तः । 'यद्युपाकृतः पशुः पलायेदि'ति जीवत्यपि ताडितमात्रेऽपि ॥

परम्पराकं शमनं प्रोक्षणं तत्र यो वधः ।

क्षीर० — परं परमकति परम्पराकम् । शसनमिति तु युक्तः
 पाठः । 'शसु हिंसायाम्' । प्रोक्षणं लक्षणया वधः, प्रोक्ष्य हि यज्ञे पशु-
 र्हन्यते ॥

टीका० — परम्पराकत्रयं यागार्थपशुहनने । शमेल्युट् । शमनम् ।
 'उक्ष सेचने' । ल्युट् । प्रोक्षणम् ॥

वाच्यलिङ्गाः प्रमीतोपसम्पन्नप्रोक्षिता हते ॥ २६ ॥

क्षीर० — यज्ञ इति शेषः । 'मीङ् हिंसायाम्' । उपसम्पद्यत उप-
 सम्पन्नः । प्रोक्ष्यतेऽम्भसेति प्रोक्षितः । प्रमीतादयोऽर्थवलिङ्गास्त्रयः शब्दा
 हते वर्तन्ते ॥

१. 'ति चिक्' ज. पाठः. २. 'रस्पर' क. ग. घ. पाठः.

टीका० — यागार्थं मारिते पश्वादौ प्रमीतत्रयम् । 'मीड् हिंसायाम्' ।
क्तः । प्रमीतः । पदेः क्तः । उपसम्पन्नः ॥

सान्नाय्यं हविः

क्षीर० — सन्नीयते । 'पाय्यसान्नाय्य—' (३. १. १२९) इति
साधुः । हूयते हविः ॥

टीका० — हविरित्यनेन दधिपयोरूपं हविर्ग्राह्यम् । तत्र सान्नाय्यम् ।
'पाय्यसान्नाय्य—' (३. १. १२९) इत्यादिना संपूर्वात्रयतेर्ण्यदायादेशौ दीर्घत्वं
च निपात्यते, ततः स्वार्थे(वा)ण् । हविरिति इसिप्रत्ययान्तं क्लीबे च ॥

अग्नौ तु हुतं त्रिषु वषट्कृतम् ।

क्षीर० — वषण्मन्त्रलिङ्गेन हुतं वषट्कृतम् । अर्थवालिङ्गम् ॥

टीका० — अग्नौ हुते द्रव्ये वषट्कृतम् ॥

दीक्षान्तोऽवभृथो यज्ञे

क्षीर० — अवभ्रियते पूर्यतेऽनेनावभृथः ॥

टीका० — दीक्षान्तद्वयं प्रधानयागसमापको न्यूनाधिकदोषनिरासाय
(यत्! यः) क्रियते तत्र । 'दीक्षान्तावभृथौ समौ' इति रभसः । प्रधानयागो
दीक्षा, तस्यान्तो दीक्षान्तः । 'अवे भृजः' (उ० २. ३) इति कथन् । अवभृथः ॥

तत्कर्माहं तु यज्ञियम् ॥ २७ ॥

त्रिषु

क्षीर० — यज्ञकर्माहंति यज्ञियम् । 'यज्ञत्विग्भ्यां घखजौ' (५.
१. ७१) । 'तत्कर्माहंती'त्युपसङ्गयानात् ॥

टीका० — यज्ञकर्माहं वस्तुनि यज्ञियम् । 'यज्ञत्विग्भ्यां घखजौ'
(५. १. ७१) इति घः । तच्छब्देन यज्ञः परामृश्यते । स्त्रियां यज्ञिया
भूमिः ॥

अथ क्रतुकर्मैष्टं

क्षीर० — इज्यते स्मेष्टं यागादि । यदाह —

“एकाग्रिकर्म हवनं त्रेतायां यच्च हूयते ।
अन्तर्वेद्यां च यद् दानमिष्टं तदभिधीयते” ॥

टीका० — क्रतुकर्म यत् तदिष्टम् । यजेः क्तः । वच्यादिसम्प्रसारणम् ॥

पूर्तं खातादिकर्मणि ।

क्षीर० — पिपतिं पूर्तम् । ‘न ध्याख्यापृमूर्छिमदाम्’ (८. २. ५७) इति निष्ठानत्वाभावः । खातं वाप्यादि । यदाह —

“वापीकूपतटाकानि देवतायतनानि च ।
अन्नप्रदानमारामः पूर्तं मर्त्याः प्रचक्षते ॥”

टीका० — खातं पुष्करिणी । आदिना देवकुलादि । एतत् पूर्ताख्यम् । तदुक्तं —

“पुष्करिण्यः सभा वापी देवस्यायतनानि च ।
आरामश्च विशेषेण पूर्तं कर्म विनिर्दिशेत् ॥”

इति । ‘पृ पालनपूरणयोः’ । क्तः । ‘उदोष्ठत्रपूर्वस्य’ (७. १. १०२) इत्युत्त्वम् । ‘हलि च’ (८. २. ७७) इति दीर्घः । ‘न ध्याख्यापृमूर्छिमदाम्’ (८. २. ५७) इति निष्ठानत्वप्रतिषेधः ॥

अमृतं विघसो यज्ञशेषभोजनशेषयोः ॥ २८ ॥

क्षीर० — न म्रियते न नश्यत्यमृतम् । यज्ञशिष्टमदनम् । विशिष्टमदनं विघसः । भुक्तशिष्टम् । ‘उपसर्गेऽदः’ (३. ३. ५९) इत्यप । ‘घञपोश्च’ (२. ४. ३८) इति घस्लादेशः । यन्मनुः —

“विघसाशी भवेन्नित्यं नित्यं चामृतभोजनः ।
विघसो भुक्तशिष्टं स्याद् यज्ञशिष्टमथामृतम्” ॥

टीका० — यथाक्रमं यज्ञशेषे दधिमृतादावमृतं, देवतातिथ्यादीनां
भुक्तशेषे विधसः । दन्त्यसः । अमृतमुक्तम् । विपूर्वाददेः 'उपसर्गेऽदः' (३. ३.
५९) इत्यप् । 'घञपोश्च' (२. ४. ३८) इति घस्लादेशः ॥

त्यागो विहापितं दानमुत्सर्जनविसर्जने ।

विश्राणनं वितरणं स्पर्शनं प्रतिपादनम् ॥ २९ ॥

प्रदेशनं निर्वपणमपवर्जनमंहतिः ।

क्षीर० — स्वत उपसर्गवशाच्चेति दानार्थाः । स्पर्शनं तूपचाराद्
दानं, पुच्छादौ गवादिकं स्पृष्ट्वा हि दीयते । 'ओहाक् त्यागे' । 'श्रण
दाने' । अंहतेऽहतिः । उपसर्गाद्यपि ॥

टीका० — त्यागत्रयोदशकं दाने । त्यजेतेर्घञ् । त्यागः । विपूर्वाज्ज-
हातेः स्वार्थे हेतुमणिच् । 'अतिंही—' (७. ३. ३६) इत्यादिना पुगागमः ।
'नपुंसके भावे क्तः' (१. ३. ११४) । 'निष्ठायां सेटि' (६. ४. ५२) इति णि-
लोपः । विहापितम् । दानादयस्तु 'डुदाञ् दाने' । 'सृज विसर्गे' । 'श्रण
दाने' । तालव्यादिः । चुरादिः । 'तृ प्लवनतरणयोः' । 'स्पृश संस्पर्शे' । 'पद
गतौ' । णिच् । 'दिश अतिसर्जने' । 'डुवप् बीजतन्तुसन्ताने' । 'वृजी वर्जने' ।
एभ्यो ल्युट् । हन्ति दुर्निमित्तमंहतिः । 'हन्तेरंह च' (३०. ४. ६३) इत्यतिरंहा-
देशश्च ॥

मृतार्थं तदहे दानं त्रिषु स्यादौर्ध्वदैहिकम् ॥ ३० ॥

क्षीर० — तदहे प्रेतदिने मृतमुद्दिश्य दानं पिण्डोदकादि । ऊर्ध्वं
देहाद् भवमौर्ध्वदैहिकम् । 'ऊर्ध्वं दमाद् देहाच्च' (वा० ४. ३. ६०) इति
ठञ् । अनुशतिकादित्वादुभयपदवृद्धिमाहुः ॥

टीका० — मृतार्थं यदहर्दानं मृताहःप्रभृति पिण्डादिदानं, तदौर्ध्वदै-
हिकम् । ऊर्ध्वदेहे भवमित्यर्थे 'ऊर्ध्वदेहाच्चेति वक्तव्यम्' (वा० ४. ३. ६०)
इति ठञ् । वकारवत्त्वादिकं नाट्योक्तावुक्तम् (?) ॥

पितृदानं निवापः स्यात्

क्षीर० — पितृभ्यो दानम् । न्युप्यते निवापः ॥

टीका० — पितृनुद्दिश्य जलाञ्जलिदानं निवापः । 'डुवप् वीजतन्तु-
सन्ताने' । घञ् । पितृग्रहणं मृतोपलक्षणार्थम् ॥

श्राद्धं तत्कर्म शास्त्रतः ।

क्षीर० — श्रद्धास्त्यस्य श्राद्धं पितृकर्म । 'प्रज्ञाश्रद्धा —' (५. २. १०१) इति णः ॥

टीका० — शास्त्रतः कालपात्रादिनियमेन पितृकर्म ब्राह्मणभोजनादि
श्राद्धम् । श्रद्धा प्रयोजनमस्येति 'चूडादिभ्योऽण् वक्तव्यः' (वा० ५. १. ११०)
इत्यण् ॥

अन्वाहार्यं मासिके

क्षीर० — अनु आहियते अन्वाहार्यम् अमावास्याश्राद्धम् ॥

टीका० — अन्वाहार्यद्वयं मासिकश्राद्धे । एतच्चान्द्रमानेन प्रतिमासं
क्रियमाणत्वात् पार्वणश्राद्धमुच्यते । अत्र च पिण्डान्वाहार्यकरणशब्दोऽपि
वर्तते तथा च मनुः—

“पितृयज्ञं तु निर्वर्त्य विप्रश्चन्द्रक्षयेऽग्निमान् ।

पिण्डान्वाहार्यकं श्राद्धं कुर्यान्मासानुमासिकम्” ॥

(अध्या० ३. श्लो० १२२)

अन्वाङ्पूर्वात् हजः 'ऋहलोर्ण्यत्' (३. १. १२४) । 'कालाट्ठञ्' (४. ३. ११) मासिकः ॥

अंशोऽष्टमोऽहः कुतपोऽस्त्रियाम् ॥ ३१ ॥

क्षीर० — कुं तपति सूर्योऽत्रेति कुतपो मध्याह्नापवृत्तैः श्राद्धकालः ।
यत् स्मृतिः—

“दिवसस्याष्टमे भागे मन्दीभवति भास्करे ।

स कालः कुतपो यत्र पितृभ्यो दत्तमक्षयम्” ॥

टीका० — पञ्चदशांशीकृते दिने मध्यवर्तिनि घटिकात्मके काले
कुतपः । स्मृतौ —

“रौद्रः श्वेतश्च मैत्रश्च तथा शारभटः स्मृतः ।

सावित्रो विजयश्चैव गान्धर्वः कुतपस्तथा ॥

रौहिणेयो विरिञ्चश्च सौमोऽथ निर्ऋतिस्तथा ।

माहेन्द्रो वरुणश्चैव भटः पञ्चदश स्मृताः” ॥

कुं महीं कात्स्न्येन तपतीति कुतपः ॥

पर्येषणा परीष्टिश्च

क्षीर० — श्राद्धे द्विजशुश्रूषा । ‘इषेरनिच्छार्थस्य युज् वक्तव्यः’
(वा० ३. ३. १०७) । ‘परेर्वा’ (वा० ३. ३. १०७) ॥

अन्वेषणा तु गवेषणा ।

क्षीर० — ‘गवेष मार्गणे’ ॥

टीका० — पर्येषणाचतुष्कमनुसरणे । ‘इष्टु गतौ’ । ‘परेर्वा’ (वा० ३.
३. १०७) इति युच् । पर्येषणा । पक्षे क्तिन् परीष्टिः । ‘इषेरनिच्छार्थस्य युज्
वक्तव्यः’ (वा० ३. ३. १०७) इत्यस्मादेव युच् । अन्वेषणा । ‘गवेष मार्गणे’ ।
णिच् । ‘प्यासश्रन्थो युच् (३. ३. १०७) । गवेषणा ॥

सनिस्त्वध्येषणा

क्षीर० — गुर्वादेः कचिदर्थप्रार्थनया नियोजनं सनिः । ‘षण्
दाने’ ॥

टीका० — गुर्वादेराध्यस्य सत्कारपूर्वं कचिदर्थे नियोजने सनि-

द्वयम् । 'षणु दाने' । 'धात्वादेः षः सः' (६. १. ६४) । * 'सनिकषि —' (उ० ४. १४१) इत्यादिना इः । अन्वेषणावदध्येषणा ॥

याच्ञाभिषस्तिर्याचनार्थना ॥ ३२ ॥

क्षीर० — याचनं याच्ञा । 'यजयाच —' (३. ३. ९०) इति नङ् । 'ण्यासश्रन्थ —' (३. ३. १०७) इति बाहुलकाद् युच् । अभिषसनमभिषस्तिः । 'षस स्वमे' ॥

टीका० — प्रार्थनामात्रे याच्ञाचतुष्कम् । 'यजयाच —' (३. ३. ९०) इत्यादिना नङ् । याच्ञा । 'शंसु स्तुतौ याचने च' । बाहुलकः क्तिन् । अभिशस्तिः । 'टुयाचृ याच्ञायाम्' । ल्युट् । याचना । 'अर्थ उपयाच्ञायाम्' । चुरादिः । 'ण्यासश्रन्थो युच्' (३. ३. १०७) । अर्थना ॥

षट् तु त्रिषु

क्षीर० — आगन्त्वन्ताः षट् त्रिलिङ्गाः स्युरिति ॥

टीका० — आगन्तुपर्यन्ताः परे त्रिषु ॥

अर्घ्यमर्घार्थे

क्षीर० — वारिणीत्येव । 'पादार्घ्याभ्यां च' (५. ४. २५) इति यत् ॥

टीका० — अर्घः पूजाविधिः । तदर्धे पुष्पदूर्वादावर्घ्यम् । 'पादार्घ्याभ्यां च' (५. ४. २५) इति यत् ॥

पाद्यं पादाय वारिणि ।

टीका० — अभ्यागतादेः पादप्रक्षालनाय दीयमानजले पाद्यम् । अर्घ्यवद् यत् ॥

क्रमादातिथ्यातिथेये अवतिथ्यर्थेऽत्र साधुनि ॥ ३३ ॥

क्षीर० — अतिथये इदमातिथ्यम् । §‘अतिथेर्ण्यः’ (५. ४. २६) ।
अतिथौ साध्वातिथेयम् । ‘पथ्यतिथि —’ (४. ४. १०४) इति ढञ् ।
कात्यस्त्वाह —

“ आवेशिकं विपश्चिद्विरातिथ्यमभिधीयते ” ॥

टीका० — अतिथ्यर्थे भक्तादौ अतिथौ साधुनि कर्मादौ यथाक्रममे-
कैकमातिथ्यद्वयम् । §‘अतिथेर्ण्यः’ (५. ४. २६) इति ण्यः । आतिथ्यम् । ‘पथ्य-
तिथिवसतिस्वपतेर्ढञ्’ (४. ४. १०४) । आतिथेयम् । स्त्रियामातिथेयी ॥

स्युरावेशिक आगन्तुरतिथिर्ना गृहागते ।

क्षीर० — अवेशे अप्रतिवेशे भव आवेशिकः ।

“ नैकग्रामीणमतिथिं विप्रं साङ्गतिकं तथा”

इति स्मृतेः । नास्ति तिथिरस्यातिथिः । ‘अत सातत्यगमने’ । अतति स-
ततं गच्छति वा । यत् स्मृतिः —

“अध्वनीनोऽतिथिः प्राघूर्णिकः प्राहुणिकः स्मृतः ।

आगते स्वगृहं तस्मिन्नभ्युत्थानं तु गौरवम्” ॥

टीका० — गृहादागते मानुषविशेषे आवेशिकत्रयम् । आवेशाद्
गृहादागत इति ‘तत आगत’ (४. ३. ७४) इति ढञ् । सेतुवदागन्तुः ।

“अनित्यं हि स्थितो यस्मात् तस्मादतिथिरुच्यते”

इति मनुः । ‘अत सातत्यगमने’ । ‘ऋतन्यञ्जि—’ (उ० ४. २) इत्यादिना इतिन् ।
अतिथिः । ‘अतिथिर्द्वयोर्’ति त्रिकाण्डशेषः । स्त्रियामतिथी ॥

पूजा नमस्यापचितिः सपर्यार्चाहणाः समाः ॥ ३४ ॥

रि० — ‘नमोवरिवश्चित्रङः क्यच्’ (३. १. १९) इति नमसः

१. ‘थिः । अतति’, २. ‘कोऽपि च ।’ ख. पाठः.

§ ‘अतिथेर्ण्यः’ इति मुद्रिताष्टाध्यायीपाठः ।

पूजायां क्यच् । 'अ प्रत्ययात्' (३. ३. १०२) । अपचयनमपचितिः । 'अ-
पचितश्च' (७. २. ३०) इत्यत्रै 'क्तिनि नित्यं चिभावोऽनिदृत्वं (च) वक्त-
व्यम्' इति । सपरे साधुः सपर्या, सह पर्यायेण क्रमेण वर्तते वा ॥

टीका० — पूजाषट्कं पूजायाम् । पूजयते: 'चिन्तिपूजि —' (३.
३. १०५) इत्यादिना अङ् । पूजा । नमःशब्दाद् 'नमोवरिवश्चित्रडः क्यच्'
(३. १. १९), 'नमसः पूजायाम्' (वा० ३. १. १९) इति वचनात् । 'अ
प्रत्ययात्' (३. ३. १०२) इत्यकारप्रत्ययः । नमस्या । 'चायु पूजानिशामनयोः' ।
'क्तिनि नित्यं चिभावो वक्तव्यः' (वा० ७. २. ३०) । अपचितिः । सपरशब्दस्य
कण्ड्वादिपाठाद् यक् । सपर्या दन्त्यादिः । 'अर्च पूजायाम्' । 'गुरोश्च हलः' (३. ३.
१०३) इत्यः । अर्चा । 'अर्ह पूजायाम्' । युच् । अर्हणा ॥

वरिवस्या तु शुश्रूषा परिचर्याप्युपासनम् ।

क्षीर० — 'वरिवसः परिचर्यायां' (वा० ३. १. १९) । क्यच् ।
शुश्रूषा गुरुसेवा लक्षणयां वृत्त्या । परिचरणं परिचर्या । 'परिच-
र्यापरिसर्यामृगयाटाद्यादीनामुपसङ्ख्यानम्' (वा० ३. ३. १०१) । 'प-
रिचर्या तु पर्येष्टिरिति भागुरिः । परिब्रज्या तपस्या रुद्राङ्कुशो
विशाखिका ॥

टीका० — वरिवस्याचतुष्कमुपासने । वरिवश्शब्दाद्व्ययाद् नमस्या-
वत् क्यजादिः । 'परिचर्यापरिसर्यामृगयाटाद्यानामुपसङ्ख्यानम्' (३. ३. १०१)
इत्यतः शप्रत्ययान्ता(त्?) परिचर्या निपात्येते । शृणोतेः सनन्तादप्रत्यये शुश्रूषा ।
आस्तेल्युद् । उपासनम् ॥

ब्रज्याटाद्या पर्यटनं

१. 'चा', २. 'त्र चायेः क्ति', ३. 'या।प' ख. पाठः. ४. 'स' ख. ड.
छ. ट. पाठः. ५. 'तिता।शृ' ज. पाठः.

क्षीर० — ब्रजनं ब्रज्या । 'ब्रजयजोर्भावे क्यप्' । (३. ३. ९८) ।
कुटिलमटनमटाट्या । सूचिसूत्रिसूत्र्यत्यर्थशूर्णोतीनामुपसङ्घयानाद् यङ-
न्तादप्रत्ययः । यन्मनुः —

“तौर्यत्रिकंमटाट्या च कामजो दशको गुणः” ।

स्त्रीत्वं च नीवारवैन्येतिवत्(?) । एवं 'गदमदचर —' (३. १. १००)
इति चर्या ॥

टीका० — भिक्षाद्यर्थं सदाटने ब्रज्यात्रयम् । 'ब्रजयजोर्भावे क्यप्'
(३. ३. ९८) । ब्रज्या । परिचर्यावदटाट्या निपातिता । 'अटाट्या पर्यटनं
भ्रमः' इति रत्नमाला ॥

चर्या त्वीर्यापथस्थितिः ॥ ३५ ॥

क्षीर० — ईर्यापथे ध्यानमौनादिके सुबोधमार्गाख्ये भिक्षुवृत्ते
स्थितिरनुष्ठानम् । 'चर्या त्वीर्या विदुर्वुधाः' इति मुनिः ॥

टीका० — यतीनां गतिस्थितिनिषेधाशयनीयानीर्यासंज्ञानि । तस्मिन्नी-
र्यावर्त्मनि स्थितिश्चर्या । 'गदमदचरयमश्चानुपसर्गे' (३. १. १००) इति
भावे यत् ॥

उपस्पर्शस्त्वाचमनम्

क्षीर० — उपस्पृश्यन्तेऽद्भिः खान्यत्रोपस्पर्शः । आचम्यतेऽम्भो-
ऽत्राचमनम् ॥

टीका० — उपस्पर्शद्वयमाचमने । 'चमु अदने' । ल्युट् । आचमनम् ॥

अथ मौनमभाषणम् ।

क्षीर० — मुनेभार्वः कर्म वा मौनम् । 'इगन्ताच्च लघुपूर्वात्' (५. १. १३१) । अण् ॥*

टीका० — मौनद्वयं मौने । मुनेः कर्म मौनम् । 'इगन्ताच्च लघुपूर्वात्' (५. १. १३१) इत्यण् ॥

आनुपूर्वी स्त्रियां वावृत्परिपाटी अनुक्रमः ॥ ३६ ॥

पर्यायश्च

क्षीर० — पूर्वानुक्रमेणानुपूर्व, तस्य भाव आनुपूर्वी । प्यञ्चः पित्त्वाद् वा स्त्रीत्वम् । आवर्तनमावृत् । सम्पदादिक्किवन्तः । परिपाटनं परिपाटिः । इञ् । आवृत्परिपाट्योर्द्वन्द्वात् स्त्रीत्वम् । पर्यायणं पर्यायः । 'परावनुपात्यय इणः' (३. ३. ३८) इति घञ् ॥

टीका० — आनुपूर्वीपञ्चक्रमनुक्रमे । अनुपूर्वस्य भाव आनुपूर्वी । प्यञ् । पित्त्वाद् डीप् । 'हलस्तद्धितस्य' (६. ४. १५०) इति यलोपः । पक्षेऽभाषण-साहचर्यादानुपूर्व्यं योपधम् । नीवृदिवावृद् दीर्घादिः । 'अट पट गतौ' । घञ् । डीषि परिपाटी । 'परावनुपात्यय इणः' (३. ३. ३८) इति घञ् । पर्यायः ॥

अतिपातस्तु विपर्यय उपात्ययैः ।

क्षीर० — विपर्ययः क्रमोलङ्घनम् । अतिक्रमश्च ॥

टीका० — अतिपातत्रयं व्यतिक्रमे । भावे घञ् । अतिपातः । एतेरेरचि पर्यायोपात्ययौ ॥

१. 'यामावृ' ख. घ. पाठः. २. 'मणमनु' ग. घ. ङ. पाठः. ३. 'दि । प' ख. पाठः. ४. 'स्यात् प', ५. 'यः । क्र' ख. पाठः.

* इतः परं—

“प्राचेतसस्त्वादिकविः स्यान्मैत्रावरुणिश्च सः ।

वाल्मीकिश्चाथ गाधेयो विश्वामित्रश्च कौशिकः ।

व्यासो द्वैपायनः पाराशर्यः सत्यवतीसुतः ॥ ”

इति व्याख्यास्पृष्टमर्धत्रयमधिकं दृश्यते ।

नियमो व्रतमस्त्री तच्चोपवासादि पुण्यकम् ॥ ३७ ॥

क्षीर० — वर्ज्यतेऽन्नादि अत्रेति व्रतम् । उपवासादि कृच्छ्रचान्द्रायणादि पुण्यकपर्यायम् । 'संज्ञायां कन्' (५. ३. ७५) ॥

टीका० — शास्त्रविहिते नियमे व्रतम् । तच्च व्रतमुपवासादिलक्षणं पुण्यकमुच्यते । आदिशब्दाद(क्षै?क्षा)रादि ॥

औपवस्त्रं तूपवासः

क्षीर० — उपवस्ता प्राप्तोऽस्यौपवस्त्रम् । 'उपवस्त्रादिभ्यः' इत्यण् । उपवस्तस्येदमौपवस्तमित्येके । 'वसु स्तम्भे' । क्तः । उपवस्तुरिदमन्नाद्यमिति (वा) । यत् स्मृतिः —

“माषान् मधु मसूरांश्च वर्जयेदौपवस्त्रके” ॥

टीका० — उपवस्तद्वयमुपवासे । 'वसु स्तम्भे' । क्तः । उपवस्तम् ॥

विवेकः पृथगात्मता ।

क्षीर० — प्रकृतिपुरुषपृथग्ज्ञानं विवेकः । भावानां पृथक्स्वरूपत्वमित्येके । 'विचिर् पृथग्भावे' ॥

टीका० — प्रकृतिपुरुषयोर्विभागेन ज्ञानं विवेकः ॥

स्याद् ब्रह्मवर्चसं वृत्ताध्ययनद्विः

क्षीर० — ब्रह्मणस्तपःस्वाध्यायादेर्वर्चस्तेजो ब्रह्मवर्चसम् । 'ब्रह्महस्तिभ्यां वर्चसः' (५. ४. ७८) इत्यच् ॥

टीका० — वृत्तस्य वेदाध्ययनस्य या सम्पत्तिर्गुणोत्कर्षस्तद् ब्रह्मवर्चसम् । 'ब्रह्महस्तिभ्यां वर्चसः' (५. ४. ७८) इत्यच् समासान्तः ॥

अथाञ्जलिः ॥ ३८ ॥

पाठे ब्रह्माञ्जलिः

क्षीर० — ब्रह्मणे वेदायाञ्जलिः ।

“संहृत्य हस्तावध्येयं स हि ब्रह्माञ्जलिः स्मृतः” ॥

टीका० — सामवेदपाठे योऽञ्जलिः स्वरविभागार्थं क्रियते, स ब्रह्मा-
ञ्जलिः ॥

पाठे विप्रुषो ब्रह्मविन्दवः ।

क्षीर० — वेदपाठे आस्यनिर्गता जलकणा ब्रह्मविन्दवः ॥

टीका० — वेदपाठे निस्सृताः श्लेष्मविन्दवो ब्रह्मविन्दव इत्यु-
च्यन्ते ॥

ध्यानयोगासने ब्रह्मासनं

क्षीर० — ध्यानयोगयोरस्यतेऽनेनासनम् । ध्यानमेकार्ग्रतया चि-
न्तनम् । यथाह —

“तत्र प्रत्ययैकतानता ध्यानं, योगश्चित्तवृत्तिनिरोधः” ॥

टीका० — ध्यानयोगयोरसने ऊर्ध्वपादस्वस्तिकपद्मासनादौ ब्रह्मा-
सनम् । निराकारज्ञानभावनं ध्यानं, साकारज्ञानभावनं योगः ॥

कल्पे विधिक्रमौ ॥ ३९ ॥

क्षीर० — कल्प्यते, विधीयते, क्रम्यते चानेन विनियोगशा-
स्त्रेणेति ॥

टीका० — वादके विधाने कल्पत्रयम् । त्रयमपि प्रागेव सा-
धितम् ॥

मुख्यः स्यात् प्रथमः कल्पः

क्षीर० — आद्यो विधिरित्यर्थः ॥

टीका० — शास्त्रविहितः प्रथमः कल्पो मुख्यः, यो व्रीह्यादियोगः ।
मुखामिव मुख्यः । 'शास्त्रादिभ्यो (यत् ? यः) (५. ३. १०३) ॥

अनुकल्पस्तु ततोऽधमः ।

क्षीर० — मुख्याभावे प्रतिनिधिसंज्ञः ॥

टीका० — तदभावे किञ्चिदधमे नीवारादौ यागेऽनुकल्पः ॥

संस्कारपूर्वं ग्रहणं स्यादुपाकरणं श्रुतेः ॥ ४० ॥

क्षीर० — उपाक्रियतेऽनेनेत्युपाकरणं, वेदपाठारम्भे विशिष्टो वि-
धिः । 'रोहिण्यां छन्दांस्युपाकुर्याद्' इति हि श्रुतिः ॥

टीका० — संस्कारो बहुकरणं, तत्पूर्वकं श्रुतेर्वेदस्य ग्रहणमुपा-
करणम् ॥

समे तु पादग्रहणमभिवादनमित्युभे ।

क्षीर० —

“वामेन वामः स्पष्टव्यो दक्षिणेन तु दक्षिणः”

इति पादोपसङ्ग्रहणम् । अभिवादयते आशिषं कारयतेऽनेनौभिवादनम् ।
अत एवाभिवाद्य उपसङ्गाह्यः ॥

टीका० — पादग्रहणद्वयमभिवादाने ॥

भिक्षुः परिव्राट् कर्मन्दी पाराशर्यपि मस्करी ॥ ४१ ॥

तपस्वी तापसः पारिकाङ्क्षी

क्षीर० — भिक्षते भिक्षुः । 'सनाशंसभिक्ष उः' (३. २. १६८)
परिवर्ज्यते सर्वं सन्न्यस्य व्रजति परिव्राट् । 'परौ व्रजेः षः पदान्ते'
(उ० २. ६२) इति क्तिप् षत्वं च । कर्मन्देन पाराशर्येण च प्रोक्तं
भिक्षुसूत्रमधीते । 'कर्मन्दकृशाश्वादिनिः' । (४. ३. १११) 'पाराशर्यशिला-
लिभ्यां भिक्षुनटसूत्रयोः' (४. ३. ११०) । णिनिः । माँ कृषत कर्माणि

१. 'यी' ख. पाठः. २. 'म् । अभिवादनम् अभि', ३. 'न । अत' ख. पाठः,
४. 'साकृतिक' ख. पाठः.

मुक्तिर्वः श्रेयसीति मस्करी । ‘मस्करमस्करिणौ वेणुपरित्राजकयोः’
(६. १. १५४) इति साधुः । तपोऽस्यास्ति । ‘तपस्सहस्राभ्यां विनीनी’
(५. २. १०२) । ‘अण् च’ (५. २. १०३) । ‘अन्येषामपि—’ (६. ३. १३७)
इति दीर्घात् पारिकाङ्क्षी ॥

टीका० — भिक्षुपञ्चकं चतुर्थाश्रमिणि भिक्षौ । ‘सनाशंसभिक्षु
उः’ (३. २. १६८) इत्युः । ‘परौ व्रजेः षश्च पदान्ते’ (उ० २. ६२)
इति क्त्वं दीर्घश्च धातोः षश्चान्तादेशः पदान्ते । परित्राड् जान्तः । कर्मन्दर्षि-
प्रोक्तसूत्रमधीते इति कर्मन्दी । ‘कर्म-दकृशाश्चादिनिः’ (४. ३. १११) इतीनिः ।
ततः ‘तदधीते—’ (४. २. ९९) इत्यण् । तस्य ‘प्रोक्ताल्लुक्’ (४. २. ६४) । पारा-
शर्यप्रोक्तसूत्रमधीते पाराशरी, तालव्यवान् । ‘पाराशर्यशिलाभिभ्यां भिक्षुनटसूत्रयोः’
(४. ३. ११०) इति णिनिः । पूर्ववदणलुक् । ‘मस्करमस्करिणौ वे-
णुपरित्राजकयोः’ (६. १. १५४) इति निपातनान्मस्करी । तपस्वित्रयं
तपोधने । ‘तपस्सहस्राभ्यां विनीनी’ (५. २. १०२) इति विनिः ।
तपस्वी । मत्वर्थे ‘अण् च’ (५. २. १०३) इत्यण् । तापसः । परं ब्रह्मज्ञानं
काङ्क्षत इति पारिकाङ्क्षी । आवश्यको णिनिः । पृषोदरादित्वात् पूर्वपदाकारस्येत्वं
पकाराकारस्य च दीर्घत्वम् ॥

वाचंयमो मुनिः ।

क्षीर० — वाचं यच्छति मौनैनास्ते वाचंयमः । ‘वाचि यमो
व्रते’ (३. २. ४०) इति खच् । मन्यते मुनिः । भिक्षुपर्यायावेता-
वित्येके ॥

टीका० — वाचंयमद्वयं मौनव्रतिनि । ‘वाचि यमो व्रते’ (३. २. ४०)
इति खच् । ‘मनेरुच्च’ (उ० ४. १२४) इति किः । मुनिः ॥

तपःक्लेशसहो दान्तः

क्षीर० — तपःक्लेशादनुद्विगः । ‘वा दान्तशान्त—’ (७. २. २७)
इति साधुः ॥

टीका० — सत्यपि तपःकेशेऽनुद्विगो दान्तः । 'वा दान्तशान्त —'
(७. २. २७) इत्यादिना इङ्विकल्पः ॥

वर्णिनो ब्रह्मचारिणः ॥ ४२ ॥

क्षीर० — वर्णोऽस्यास्ति वर्णी । 'वर्णाद् ब्रह्मचारिणि' (५. २. १३४)
इतीनिः । ब्रह्म चरति तच्छीलो ब्रह्मचारी ॥

टीका० — वर्णिद्वयं ब्रह्मचारिणि । 'वर्णाद् ब्रह्मचारिणि' (५. २. १३४)
इतीनिः । वर्णी ॥

ऋषयः सत्यवचसः

क्षीर० — दर्शनादृषिरविसंवादिवाक् ॥

टीका० — ऋषिद्वयमृषौ । ज्ञानस्य पारगमनादृषिः । 'ऋषी गतौ' ।
'इगुपधात् किः' (उ० ४. १२१) इति किः । स्त्रियामृषी च ॥

स्नातकस्त्वाप्लुतो व्रती ।

क्षीर० — 'स्नात वेदसमाप्तौ' (ग० ५. ४. २९) इति यावा-
दित्वात् कन् । यो व्रतवान् तीर्थेष्वप्लवते स्नातीत्याप्लुतः सः, स्नातकः ।
यत् स्मृतिः —

“गुरवे तु वरं दत्त्वा स्नायाद् वा तदनुज्ञया ।

वेदं व्रतानि वा पारं नीत्वाप्युभयमेव वा” ॥

(याज्ञ० अध्या० १. श्लो० ५१)

टीका० — समाप्तवेदाध्ययनानन्तरं यः स्नानशील आश्रमान्तरं गच्छति
तत्र स्नातकद्वयं । 'पुण्यस्नातवेदसमाप्तौ' (ग० ५. ४. २९) इति यावा-
दिगणपाठात् कन् ॥

ये निर्जितेन्द्रियग्रामा यतिनो यतयश्च ते ॥ ४३ ॥

क्षीर० — यतं यमनमस्यास्ति यती । यच्छत्युपरमति यतिः ॥

टीका० — निर्जितेन्द्रियगणे वसिष्ठादौ यतिद्वयम् । यतम् इन्द्रियसंयमोऽस्यास्तीति यती, इन्नन्तः । 'यती प्रयत्ने' । 'इन्' (उ० ४. ११९) इति इन् । यतिः ॥

यः स्थण्डिले व्रतवशाच्छेते स्थण्डिलशाय्यसौ ।
स्थाण्डिलश्च

क्षीर० — आद्यस्य 'व्रते' (३. २. ८०) इति णिनिः । परस्य 'स्थण्डिलाच्छयितरि व्रते' (४. २. १५) इत्यण् ॥

टीका० — व्रतकाम्यया स्थण्डिले शयितरि स्थण्डिलशायिद्वयम् । 'व्रते' (३. २. ८०) इति णिनिः । स्थण्डिलशायी । 'स्थण्डिलाच्छयितरि व्रते' (४. २. १५) इत्यणि स्थाण्डिलः ॥

अथ विरजस्तमसः स्युर्द्वयातिगाः ॥ ४४ ॥

क्षीर० — विगते रजस्तमसी येभ्यः, सात्त्विका इत्यर्थः । द्वयमतिगच्छन्ति अतिक्रामन्ति द्वयातिगाः ॥

टीका० — रजस्तमः शून्याः केवलसत्त्वस्था द्वयातिगा उच्यन्ते । 'अन्येभ्योऽपि —' (वा० ३. २. १०१) इति डः ॥

पवित्रः प्रयतः पूतः

क्षीर० — पूयतेऽनेन पवित्रः । प्रयतते प्रयच्छत्युपरमति वा प्रयतः । शुचिः पुण्यः पावनश्च ॥

टीका० — शुचिपुरुषादौ पवित्रत्रयम् । 'अशित्रादिभ्य इत्रोत्रौ' (उ० ४. १७४) इति इत्रः । पवित्रः । 'पूडश्च' (७. २. ३१) इतीड्विकल्पेन पवित इत्यपि ॥

पाषण्डाः सर्वलिङ्गिनः ।

क्षीर० — पाषाणं नन्दन्ति पाषण्डाः । वेदबाह्यव्रताः । सर्वलि-

जिनः क्षपणकाद्याः, सर्वाणि लिङ्गानि सन्त्येषाम् । भयव्रता इत्येके ।
आहुश्च —

“नानाव्रतधरा नानावेषाः पाषण्डिनो मताः” ॥

टीका० — वेदव्यवहारबाह्ये कापालिकक्षपणकादौ पाषण्डद्व-
यम् । पाषण्डो अन्यः । सर्वेषामाश्रमाणां लिङ्गं भजन्त इति सर्वलि-
जिनः ॥

पालाशो दण्ड आषाढो व्रते

क्षीर० — आषाढासु जात आषाढः । ‘विशाखाषाढादण् म-
न्थदण्डयोः’ (५. १. ११०) । यदाहुः — ‘आषाढो व्रतिनां दण्डः’ ॥

टीका० — व्रतिनां पलाशकृतो दण्ड आषाढः । ‘विशाखाषाढादण् म-
न्थदण्डयोः’ (५. १. ११०) इत्यण् ॥

राम्भस्तु वैणवः ॥ ४५ ॥

क्षीर० — व्रते दण्ड इत्येव । राम्भा वेणुपर्यायः ॥

टीका० — वैणवे दण्डे राम्भः । राम्भशब्देन वंशो बोध्यते । त-
तोऽण् ॥

अस्त्री कमण्डलुः कुण्डी

क्षीर० — कं जलमण्डे मध्ये लाति कमण्डलुः । कुण्डाद् ‘जानपद-
कुण्ड—’ (४. १. ४२) इत्यमत्रे ङीप् ॥

टीका० — मृण्मयादिजलाधारे कमण्डलुद्वयम् । कुण्डेरच् । कुण्डी ।
गौरादिः ॥

व्रतिनामासनं वृसी ।

क्षीर० — वृवन्तोऽस्यां सीदन्ति वृसी ॥

टीका० — व्रतिनां सलाङ्गूल आसने वृसी । ‘गण्डूषा मञ्जूषा

वृषी'ति मूर्धन्ये लिङ्गकारिका । 'वसा तसी वृसी मांसी'ति दन्त्यान्ते चन्द्रगोमी ॥

अजिनं चर्म कृत्तिः स्त्री

क्षीर० — अज्यते क्षिप्यतेऽजिनम् । चरति चर्म । कृत्यते कृत्तिः ॥

टीका० — अजिनत्रयं चर्मणि । 'अज गतिक्षेपणयोः' । 'अजेरज च' (उ० २. ५०) इतीनच् । वीभाववाधनार्थमजदेशः । चरतेर्मनिन् । चर्म, नान्तम् । 'कृती छेदने' । क्तिन् । कृत्तिः ॥

भैक्षं भिक्षाकदम्बकम् ॥ ४६ ॥

क्षीर० — 'भिक्षादिभ्योऽण्' (४. २. ३८) ॥

टीका० — भिक्षासमूहे भैक्षम् । 'भिक्षादिभ्योऽण्' (४. २. ३८) ॥

स्वाध्यायः स्याज्जपः

क्षीर० — स्वस्य वेदस्याध्ययनं स्वाध्यायः । 'इङश्च' (३. ३. २१) इति घञ् । जपनं जपः । 'व्यधजपोरनुपसर्गे' (३. ३. ६१) इत्यप् ॥

टीका० — आवृत्त्या वेदाध्ययने स्वाध्यायद्वयम् । सुआङ्पूर्वाद् ध्यायतेर्घञ् । स्वाध्यायः । 'व्यधजपोरनुपसर्गे' (३. ३. ६१) इत्यप् । जपः । बाहुलकाद् घञि जाप इत्यपि रक्षितः ॥

सुत्याभिषवः सवनं च सा ।

क्षीर० — सोमं सुन्वन्त्यद्भिः परिवासयन्त्यस्यां सुत्या । 'संज्ञायां समज —' इति क्यप् । अभिषवणमभिषवः । 'उपसर्गात् सुनोति —' (८. ३. ६५) इति षत्वम् ॥

टीका० — सुत्यात्रयं स्नाने सोमलतानिर्दलने च । 'संज्ञायां स-

मज—' (३. ३. ९९) इत्यादिना क्यप् । सुत्या । ऋद्वोरपि उपसर्गादिना षत्वे अभिषवो मूर्धन्यषः ॥

सर्वैनसामपध्वंसि जप्यं त्रिद्वधमर्षणम् ॥ ४७ ॥

क्षीर० — अघं मृष्यते शोध्यतेऽनेनाघमर्षणम् अब्देवत्यो वा मन्त्रस्तज्जपो वा । त्रिरात्रोपवासादिस्तूपचारात् ॥

टीका० — सर्वपापापनोदि यज्जपनीयं, तदघमर्षणम् । अघमर्षणो मन्त्रः, अघमर्षणी ऋक् ॥

दर्शश्च पौर्णमासश्च यागौ पक्षान्तयोः पृथक् ।

क्षीर० — अमावास्या दर्शः, दृश्यते चन्द्रोऽत्रेति । यागस्तूपचारात् । पूर्णिमायां पौर्णमासः, पूर्णो माश्चन्द्रस्तत्र भवः ॥

टीका० — अमावास्यायागो दर्शाख्यः । पौर्णमासीयागः पौर्णमासाख्यः । पृथगिति भिन्नौ न पर्यायौ ॥

शरीरसाधनापेक्षं नित्यं यत् कर्म तद् यमः ॥ ४८ ॥

क्षीर० — शरीरमात्रेणैव यत् क्रियते, तद् यम्यतेऽनेन चित्तं यमः । 'यमः समुपनिविष्टु च' (३. ३. ६३) इत्यप् । आह च —

“अहिंसासत्यास्तेयब्रह्मचर्यापरिग्रहा यमाः” (पात०सू० २. ३०) ॥

टीका० — शरीरमात्रसाध्यं यद्, न बाह्यसाध्यं नित्यं यावज्जीवम् अहिंसासत्यादि तद् यमः ॥

नियमस्तु स यत् कर्मानित्यमागन्तुसाधनम् ।

क्षीर० — आगन्तु बाह्यं मृज्जलादि साधनं यत्र, तदेव कृत्रिमं

कर्म नियमः । यदाह —

“शौचसन्तोषतपस्स्वाध्यायेश्वरप्रणिधानानि नियमाः” (पात०
सू० २. ३२) ॥

“शैव और्ध्वस्रोतसिकः सिद्धान्ती शौचमार्गिकः ।

पञ्चार्थिकः पाशुपतो लौकुलोऽथ महाव्रती ॥

कपाली सोमसिद्धान्ती तान्त्रिकः स्याद् विशेषदृक् ।

यामलो द्वयमार्गी स्यात् त्रिकभेदी षडर्थिकः ॥

पूर्वाम्नायी महामार्गी भैरवी दक्षिणागमः ।

शाक्तो वामस्रोतसिकः कौल आन्वयिको मतः ॥

एकान्वयः सात्त्वतश्च वैष्णवः पाञ्चरात्रिकः ।

रक्ताम्बरो भदन्तश्च शाक्यः श्रमणवन्दकौ ॥

भिक्षुः श्वेतः श्वेतपटः क्षपणर्षिर्दिगम्बरः ।

नग्राटः श्रावकाभ्रीकौ निर्ग्रन्थो जीवर्जीवकौ ॥

क्षौरं तु भद्राकरणं मुण्डनं वपनं त्रिषु ।

कक्ष्यापुटीच कौपीनं शाटी वस्त्राणि लक्ष्यतः” ॥

टीका० — आगन्तुकदेवोत्थापनादिनिमित्तमुपवासादिर्नियमः ॥

उपवीतं यज्ञसूत्रं प्रोद्धृते दक्षिणे करे ॥ ४९ ॥

क्षीर० — उपवीयते आत्रियते स्मोपवीतम् । दक्षिणपाणौ प्रोद्धृते
यदुपवीयते तद् यज्ञार्थं सूत्रमुपवीतम् ॥

टीका० — दक्षिणकरे प्रोद्धृते वामस्कन्धनिक्षिप्तं यज्ञसूत्रमुपवीता-
ख्यम् ॥

प्राचीनावीतमन्यस्मिन्

क्षीर० — यज्ञसूत्रमित्येव । वामे करे प्रोद्धृते प्राचीनावीतम् । प्रा-

१. ‘यप्र’, २. ‘नि । उपवासादिकं यमः । दानादिकं नियमः । यमाः शैव’
ख. पाठः. ३. ‘लो’, ४. ‘र्थि’ घ. पाठः. ५. ‘गो’, ६. ‘द्र’ ग. घ. पाठः. ७. ‘श्री’,
८. ‘भिक्षु’ ग. घ. पाठः. ९. ‘भाद्रक’, १०. ‘ली’ ख. पाठः.

गेव प्राचीनम् । 'विभाषाश्चेरदिविद्ययाम्' (५. ४. ८) इति खः ।
आवीयते स्मावीतम् ॥

टीका० — श्राद्धकालेऽन्यस्मिन् वामे करे उद्धृते दक्षिणस्कन्धे नि-
क्षिप्ते प्राचीनावीतम् ॥

निवीतं कण्ठलम्बितम् ।

क्षीर० — यज्ञसूत्रमित्येव । अनुद्धृतयोरुभयोरपि कण्ठे यल्लम्बते,
तद् नियतं वीयतेऽस्मिन् निवीतम् । यन्मनुः—

“प्राद्धृते दक्षिणे पाणानुपवीत्युच्यते द्विजः ।

सर्व्यं प्राचीनमावीती निवीती कण्ठसज्जने” ॥

(अध्या० २. श्लो० ६३)

टीका० — यज्ञसूत्रं कण्ठादुल्लम्बितं तदेव निवीतम् ॥

अङ्गुल्यग्रे तीर्थं दैवं

क्षीर० — देवेभ्यस्तीर्यते दीयतेऽनेन तीर्थम् ॥

टीका० — अङ्गुलीनामग्रे दैवं तीर्थम् । देवस्येदं दैवम् । तेनैव तर्पण-
विधानात् ॥

स्वल्पाङ्गुल्योर्मूले कायम् ॥ ५० ॥

क्षीर० — स्वल्पा कनिष्ठाङ्गुलिः । द्वित्वम् अङ्गुलिमध्येन प्रजाप-
तिभ्यो जलदानान्नानात् । कः प्रजापतिर्देवतास्य कायम् । 'कस्येत्'
(४. २. २५) इत्यण् इत्वं च ॥

टीका० — कनिष्ठानामिकयोर्मध्ये प्राजापत्यं तीर्थम् । को ब्रह्मा देव-
तास्येति कायम् । 'सास्य देवता' (४. २. २४) इत्यण् । 'कस्येत्' (४. २. २५)
इति इकारः । तस्य च वृद्ध्यायादेशौ ॥

मध्येऽङ्गुष्ठाङ्गुल्योः पित्र्यं

क्षीर० — अङ्गुलिस्तर्जन्यत्र । पितरो देवतास्य पित्र्यं तीर्थम् । 'वा-
य्वतुपितुपसो यत्' (४. २. ३१) ॥

टीका० — अङ्गुष्ठप्रदेशिन्योर्मूले पैत्रं, पितृदेवत्यम् ॥

मूले त्वङ्गुष्ठस्य ब्राह्मम् ।

क्षीर० — ब्रह्मा देवतास्य ब्राह्मं तीर्थम् । 'ब्राह्मोऽजातौ' (६. ४.
१७१) इति साधुः । यद् याज्ञवल्क्यः—

“कनिष्ठातर्जन्यङ्गुष्ठमूलान्यग्रं करस्य च ।

प्रजापतिपितृब्रह्मदेवतीर्थान्यनुक्रमात् ॥”

(अध्या० १. श्लो० १९)

करमध्ये सौम्यं त्वाहुः ॥

टीका० — अङ्गुष्ठमूले ब्राह्मम् । ब्रह्मदेवत्यम् । विष्णुमाला नामेयं सर्व-
गुरुरनुष्टुप् ॥

स्याद् ब्रह्मभूयं ब्रह्मत्वं ब्रह्मसायुज्यमित्यपि ॥ ५१ ॥

क्षीर० — ब्रह्मणो ज्ञानस्य भवनं ब्रह्मभूयम् । ब्रह्मणैकार्थ्यं, मोक्ष
इत्यर्थः । 'भुवो भावे' (३. १. १०७) इति क्यप् । सह युनक्ति सयुक्,
तस्य भावः सायुज्यम् ॥

टीका० — ब्रह्मभूयत्रिकं ब्रह्मभवने । 'भुवो भावे' (३. १. १०७) ।
क्यप् । ब्रह्मभूयम् । 'तस्य भावस्त्वतलौ' (५. १. ११९) । ब्रह्मत्वम् । 'सम्बन्धि-
गुणवान् सयुक्' इति त्रिकाण्डशेषः । अतो ब्रह्मसम्बन्धि ब्रह्मसायुज्यम् ।
प्यञ् ॥

देवभूयादिकं तद्वत्

क्षीर० — तद्वदिति देवत्वं देवसायुज्यं च । आदिशब्दान्मूर्ख-
भूयादिः ॥

टीका० — एवं देवभवने देवभूयं देवत्वं देवसायुज्यमित्यपि बोद्धव्यम् ॥

कृच्छ्रं सान्तपनादिकम् ।

क्षीर० — कृन्तति पापं कृच्छ्रं नाम तपः । सन्तपनं भवं सान्तपनम् । यत् स्मृतिः —

“अयं सायं अयं प्रातस्त्र्यहमद्यादयाचितम् ।

अयं परं च नाश्रीयत् कृच्छ्रं सान्तपनं स्मृतम्” ॥

आदिना पराकादि ॥

टीका० — सान्तपनचान्द्रायणादि कृच्छ्राख्यम् । कष्टे कृच्छ्रमुक्तम् ॥

सन्न्यासवत्यनशने पुमान् प्रायः

क्षीर० — सन्न्यसनं सर्वत्यागो मरणाध्यवसायः । पुमानिति प्रायस्योसन्तत्वं मा विज्ञायीति । यल्लक्ष्यं — ‘प्रायोपवेशनमतिर्नृपतिर्वभूव’ (रघु० स० ८. श्लो० ९४) ॥

टीका० — सन्न्यस्तोऽहमिति प्रतिज्ञां कृत्वा यदभोजनं स प्रायः । ‘प्रायोपवेशनमतिर्नृपतिर्वभूव’ (स० ८. श्लो० ९४) इति रघावदन्तः ॥

अथ वीरहा ॥ ५२ ॥

नष्टाग्निः

क्षीर० — वीरयते वीरोऽग्निः । तमुपेक्षया हन्ति ॥

टीका० — उत्सन्नाग्नौ पुरुषे वीरहा नान्तः । वीरोऽग्निः । हन्तेः क्तिप् ॥

कुहना दम्भान्मिथ्येर्यापथकल्पना ।

क्षीर० — ईर्यापथाख्यस्य भिक्षुव्रतस्य दम्भेन परविस्मापनार्थं मिथ्याकल्पना कुहना । ‘कुह विस्मापने’ । अस्माद् युच् । अर्थलिप्सया विज्ञानदर्शनं वा कुहनौख्या । शाश्वतस्त्वाह —

“ईर्ष्यालुर्दम्भचर्या च कुहनः कुहना क्रमात् ” ॥

टीका० — अत्रलिप्सया मिथ्यामार्गाश्रयणे कुहना । ‘कुह विस्मापने’ । चुरादिः । युच् ॥

व्रात्यः संस्कारहीनः स्याद्

क्षीर० — व्रते साधुः कालोऽस्य व्रात्यः । प्रायश्चित्ताईः । संस्कारोऽत्रोपनयनम् । यत् स्मृतिः —

“सावित्रीपतिता व्रात्या व्रात्यस्तोमाद्वेते क्रतोः” ।

(याज्ञ० अध्या० १, श्लो० ३८)

व्रते साधुरित्येके । पृथग्व्यपदेशो नेत्यर्थः ॥

टीका० — अष्टादशसंस्कारहीनो व्रात्यः ॥

अस्वाध्यायो निराकृतिः ॥ ५३ ॥

क्षीर० — निराक्रियते वेदहीनत्वान्निराकृतिः । आकृतेर्जातेर्वा निष्क्रान्तः । यत् स्मृतिः —

“अनधीत्य तु यो वेदानन्यत्र कुरुते श्रमम् ।

स जीवन्नेव शूद्रत्वमाशु गच्छति सान्वयः” ॥

(मनु० अध्या० २, श्लो० १६८)

टीका० — वेदपाठशून्ये अस्वाध्यायद्वयम् । निराकृतिः पुमान् । बाहुलकः क्तिच् ॥

धर्मध्वजी लिङ्गवृत्तिः

क्षीर० — धर्मो ध्वजश्चिह्नमिवास्त्यस्य धर्मध्वजी । लिङ्गाज्जटा-देवृत्तिर्जीविकास्य । भिक्षिष्य इत्यस्य जटा इति यावत् ॥

टीका० — वर्तनार्थमेव जटादिधारणं यस्य तत्र धर्मध्वजिद्वयम् । धर्मध्वजी नान्तः । लिङ्गेन जटादिना वृत्तिवर्तनं यस्य स लिङ्गवृत्तिः ॥

अवकीर्णी क्षतव्रतः ।

क्षीर० — अव अन्तरे कीर्णी रेतोऽस्त्यस्यावकीर्णी । यत् स्मृतिः —

“ब्रह्मचार्यवकीर्णी स्यात् कामतस्तु स्त्रियं व्रजन्” ॥

टीका० — स्वयभिगमनादिना नष्टव्रतोऽवकीर्णी । ‘इष्टादिभ्यश्च’ (१. २. ८८) इतीतिः ॥

सुप्ते यस्मिन्नस्तमेति सुप्ते यस्मिन्नुदेति च ॥ ५४ ॥

अंशुमानभिनिर्मुक्ताभ्युदितौ तौ यथाक्रमम् ।

क्षीर० — अभिभूय निर्मुक्तोऽस्तमितोऽर्कोऽस्याभिनिर्मुक्तः । अभिभूयोदितोऽर्कोऽस्याभ्युदितः ॥

टीका० — सुप्ते यस्मिन् द्विजे रविरस्तमेति सोऽभिनिर्मुक्तः, सुप्ते यस्मिन् रविरुदेति सोऽभ्युदितः ॥

परिवेत्तानुजोऽनूढे ज्येष्ठे दारपरिग्रहात् ॥ ५५ ॥

क्षीर० — ज्येष्ठे भ्रातर्यकृतविवाहे कनिष्ठो विवाहाद्धेतोः परिवर्ज्य विन्दति परिवेत्ता । यत् स्मृतिः—

“येऽग्रजेष्वकलत्रेषु कुर्वते दारसङ्ग्रहम् ।

ज्ञेयास्ते परिवेत्तारः परिवित्तिस्तु पूर्वजः” ॥

उपलक्षणं चैतद्, यतोऽग्निहोत्रव्रतादावपि परिवेदनस्य व्यवहारोऽस्ति ॥

टीका० — अकृतविवाहे ज्येष्ठभ्रातरि कनीयान् भ्राता परिवेत्ता ॥

परिवित्तिस्तु तज्ज्यायान्

क्षीर० — तस्य ज्यायानग्रजः । परिवर्ज्यं यं विन्दति स परिवित्तिः ॥

टीका० — तस्य परिवेत्तुर्ज्यायान् भ्राता परिवित्तिः । बाहुलकः क्तिच् ॥

विवाहोपयमौ समौ ।

तथा परिणयोद्वाहोपयामाः पाणिपीडनम् ॥ ५६ ॥

क्षीर० — विवहनं विवाहः । उपयमनमुपयमः । 'यमः समुपनि-
विषु च' (३. ३. ६३) इति पक्षेऽप् ॥

टीका० — विवाहषट्कं विवाहे । विवाहोद्वाहयोर्वञ् । 'यमः समु-
पनिविषु च' (३. ३. ६३) इति पक्षेऽप् । उपयमः । घञि उपयामः । नयतेः
एरचि परिणयः ॥

व्यवायो ग्राम्यधर्मो मैथुनं निधुवनं रतम् ।

क्षीर० — व्यवयनं व्यवायः । मिथुनस्य स्त्रीपुंसयोरिदं मैथु-
नम् । निधूयन्तेऽङ्गान्यस्मिन् निधुवनम् । रमणं रतम् । रतिः सुरतं मोहनं
सम्प्रयोगो याभोऽपि ॥

टीका० — व्यवायचतुष्कं रतौ । इणः एरचि व्यवायः । ग्राम्या-
णां धर्म आचारो ग्राम्यधर्मः । 'धू विधूनने' । ल्युट् । निधुवनम् ॥

त्रिवर्गो धर्मकामार्थैः

क्षीर० — धर्माद्यैस्त्रिभिस्त्रिसङ्ख्यो वर्गः ॥

टीका० — धर्मार्थकामास्त्रिवर्गाख्याः ॥

चतुर्वर्गः समोक्षकैः ॥ ५७ ॥

क्षीर० — धर्मार्थकामैरित्येव ॥

टीका० — धर्मार्थकाममोक्षाश्चतुर्वर्गाख्याः ॥

सबलैस्तैश्चतुर्भद्रं

क्षीर० — चतुर्णां भद्राणां समाहारश्चतुर्भद्रम् । पात्रादि । तैर्धर्मका-
मार्थैः । यत् कात्यः —

“आहुश्चत्वारि भद्राणि बलं धर्मं सुखं धनम्” ॥

टीका० — धर्मादिभिश्चतुर्भिः सर्वलैर्वलवद्भिश्चतुर्भद्रमुच्यते ॥

जन्याः स्निग्धा वरस्य ये ॥ ५७३ ॥

क्षीर० — जनीं वधूं वहति । ‘संज्ञायां जन्याः’ (४. ४. ८२) इति साधुः । जामातुर्वयस्याः । जनीवोढारोऽपि । यल्लक्ष्यं — ‘यातेति जन्या-
नवदत् कुमारी’ (रघु० स० ६. श्लो० ३०) ॥

इति ब्रह्मवर्गः ।

टीका० — ये वरस्य जामातुर्वयस्याः स्निग्धाः ते जन्या इत्युच्यन्ते । जनीं वधूं वहन्तीति ‘संज्ञायां जन्याः’ (४. ४. ८२) इति यत् ॥

इति ब्रह्मवर्गः ॥

अथ क्षत्रियवर्गः ।

मूर्धाभिषिक्तो राजन्यो बाहुजः क्षत्रियो विराट् ।

क्षीर० — मूर्धास्याभिषिच्यते मूर्धाभिषिक्तः । मूर्धावसिक्तोऽपि । राज्ञोऽपत्यं राजन्यः । ‘राजश्चशुराद् यत्’ (४. १. १३७) इत्यत्र ‘राज्ञो-
ऽपत्ये जातिग्रहणम्’ । हिरण्यगर्भवाहुभ्यां जातो बाहुजः । यच्छ्रुतिः —
‘बाहू राजन्यः कृतः’ । क्षत्रस्यापत्यं जातिः क्षत्रियः । ‘क्षत्राद् घः’
(४. १. १३८) । क्षत्रं च क्षतत्राणात् ॥

टीका० — मूर्धाभिषिक्तपञ्चकं क्षत्रिये । राज्यारोपणकाले मूर्ध्न्यभि-
षिक्तो मूर्धाभिषिक्तः । क्तः । प्रथमः क्षत्रियः । तत्प्रभवतया अनभिषिक्ता अपि
मूर्धाभिषिक्ताख्याः । यथा ब्रह्मबाहुजस्य वंश्याश्च बाहुजाः । राजा क्षत्रियः, तस्या-
पत्यं राजन्यः । ‘राजश्चशुराद् यत्’ (४. १. १३७) । ‘ये चाभावकर्मणोः’

१. ‘धाभि’ ग. घ. ङ. पाठः. २. ‘भाद् बा’ ग. घ. ङ. पाठः. ३. ‘क्तः । प्र’ ख.
ग. घ. ङ. ज. पाठः.

(६. ४. १६८) इति प्रकृतिभावः । 'राजेरन्यः' (उ० ३. १००) इत्युणादिः । तत्र 'राजृ दीप्तावि'त्यतोऽन्यप्रत्ययः । ब्रह्मणो बाहोर्जातो बाहुजः । अपत्ये 'क्षत्रा-
द् घः' (४. १. १३८) । क्षत्रियः । तेन क्षत्रोऽप्यस्य नामेत्युक्तम् । अतितेज-
स्वितया विशेषेण राजते दीप्यत इति विराट् । 'सत्सूद्विष —' (३. २. ६१)
इत्यादिना किप् ॥

राज्ञि राट्पार्थिवक्षमाभृन्नुपभूपमहीक्षितः ॥ १ ॥

क्षीर० — राजते राट् । ब्रश्वादिना षः । 'झलां जशोऽन्ते' (८. २. ३९) इति डत्वम् । 'वावसाने' (८. ४. ५६) । चर्त्वम् । पृथिव्या राजा पार्थिवः । 'सर्वभूमिपृथिवीभ्यामणजौ' (५. १. ४१) । मह्यां क्षियत्यधिवसति महीक्षित् ॥

टीका० — जनपुरपरिपालनाधिकृते क्षत्रियेऽन्यस्मिन्नपि तत्कर्मकारिणि राजसत्तकम् । समृद्ध्या राजतीति राजा । नान्तः । 'कनिन् युवृषितक्षिराजिधन्व-
द्युप्रतिदिवः' (उ० १. १६२) इति कनिन् । 'सत्सूद्विष —' (३. २. ६१) इत्या-
दिना किप् । राट् । जान्तः । पृथिव्या ईश्वरः पार्थिवः । 'तस्येश्वरः' (५. १. ४२)
इत्यण् । क्ष्मां भुनक्ति पालयतीति क्षमाभुक् । जान्तः । नृन् पातीति नृपः ।
आतोऽनुपसर्गे कः' (३. २. ३) 'क्षि निवासगत्योः' । धातूनामनेकार्थत्वान्म-
हीमधिगतवानिति महीक्षित् । क्तिबन्तः ॥

राजा तु प्रणताशेषसामन्तः स्यादधीश्वरः ।

क्षीर० — अध्युपरीष्टे तच्छीलोऽधीश्वरः ॥

टीका० — प्रणता अशेषाः सामन्ता यत्र सोऽधीश्वराख्यः । संसक्तः
संलग्नोऽन्तो यस्याः सा समन्ता, स्वविषयानन्तरा भूमिः । संशब्द एवात्र संसक्तार्थः ।
समन्ताया इमे सामन्ताः, अनन्तरा राजानः ।

“नयविक्रमसंस्कृतप्रतापैरपि सामन्तनृपैः प्रयाच्यमानः”
इति जातकमालायामनन्तरराजेषूक्तम् ॥

चक्रवर्ती सार्वभौमः

क्षीर० — नृपचक्रे राजचक्रे वर्तते, स्वाम्येन चक्रं राष्ट्रं वर्त-
यति वा चक्रवर्ती । सर्वस्या भूमेरीश्वरः सार्वभौमः । अनुशक्तिकादित्वादु
भयपदवृद्धिः । अत्राहुः —

“रामो दाशरथी रावणारिकाकुत्स्थराघवाः ।
सौमित्रिर्लक्ष्मणो लङ्कापतिपौलस्त्यरावणाः ॥
दशास्योऽथेन्द्रजिन्मेघनादो मण्डोदरीसुतः ।
आञ्जनेयस्तु हनुमान् मारुतिर्मारुतात्मजः ॥
किष्किन्धाधिपसुग्रीवौ द्वौ जटायुजटायुषौ ।
अजातशत्रुः शल्यारिर्धर्मपुत्रो युधिष्ठिरः ॥
राधेयोऽङ्गाधिपः कर्णो भीमसेनो हिडिम्बभित् ।
मारुतिः कीचकारातिर्बकवैरी वृकोदरः ॥
धनञ्जयोऽर्जुनः पार्थो विजयः शक्रनन्दनः ।
गण्डीवी फल्गुनः सव्यसाची मध्यमपाण्डवः ॥
जिष्णुः किरीटी वीभत्सुः श्वेतवाजी कपिध्वजः ।
पृथा तु कुन्ती कृष्णा तु पाञ्चाली याज्ञसेन्यपि ॥
द्रौपदी विक्रमादित्यः साहसाङ्कः शकान्तकः ।
शूद्रकस्त्वग्निमित्राख्यो हालः स्यात् सालवाहनः ॥
वैरोचनो बलिः कार्तवीर्यार्जुनः सहस्रदोः” ॥

टीका० — समस्तभूम्यधिपतौ राजनि चक्रवर्तिद्वयम् । पुण्योपनतेन
चक्रेण वर्तते चेष्टते असाधुदमनिकां राजवृत्तिमनुतिष्ठतीति चक्रवर्ती । णिन्यन्तः ।
सर्वभूमेरीश्वरः सार्वभौमः । पार्थिववदण् । ‘अनुशक्तिकादीनां च’ (७. ३. २०)
इत्युभयपदवृद्धिः ॥

नृपोऽन्यो मण्डलेश्वरः ॥ २ ॥

क्षीर० — अन्यो भूम्येकदेशेशो नृपः ॥

टीका० — अन्योऽसार्वभौमो मण्डलेश्वरः ॥

येनेष्टं राजसूयेन मण्डलस्येश्वरश्च यः ।

शास्ति यश्चाज्ञया राज्ञः स सम्राट्

क्षीर० — इज्यते स्मेष्टम् । मण्डलस्य द्वादशराजकस्य । समुदितं लक्षणं चैतत् । सम्यग् राजति सम्राट् । 'भो राजि समः कौ' (८. ३. २५) इति मस्य मः ॥

टीका० — राजसूयनाम्ना यागेन येनेष्टं स सम्राट् । राजसूयाधिकारश्चासार्वभौमस्य न भवति । सार्वभौमः सकलमण्डलपालनात् सकलराजमण्डलशासनाद् वा भवतीति सार्वभौमप्रकारद्वयं प्रदर्शयति — 'मण्डलस्येश्वरश्च यः । शास्ति यश्चाज्ञया राज्ञः' इति । एतेन राजसूयाधिकारिणि चाधिकारितामात्रेणापि सम्राट्छब्दो वर्तत इत्युक्तं भवति । वोपालितेन सार्वभौममनभिसन्धाय द्वयमेव सम्राट्त्वेन निबद्धम् । यो राजसूययाजी सर्वावनिराट् स सम्राट् । मण्डलेश्वरश्च य इति यो हिमवत्समुद्राभ्यन्तरे सहस्रयोजनपरिमाणस्य भूमण्डलस्येश्वरः पालयिता सोऽपि सम्राट् । शास्ति यश्चाज्ञया राज्ञः इति यो हिमवत्समुद्राभ्यन्तरवर्तिनो राज्ञो विधेयीकरोति सोऽपि सम्राडित्युक्तम् । प्रेत्य देवेष्विह चातिविलक्षणतया राजसु मध्ये सम्यग् राजते इति सम्राट् । किप् । 'भो राजि समः कौ' (८. ३. २५) इति मकारस्य मकारोऽनुस्वारनिवृत्त्यर्थः ॥

अथ राजकम् ॥ ३ ॥

राजन्यकं च नृपतिक्षत्रियाणां गणे क्रमात् ।

क्षीर० — राज्ञां समूहो राजकम् । राजन्यानां समूहो राजन्यकम् । 'गोत्रोक्षोष्ट्र' (४. २. ३९) इति वुञ् ॥

टीका० — नृपतिसमूहे राजकं क्षत्रियसमूहे राजन्यकम् । 'गोत्रोक्षोष्ट्र' (राजराजन्य —) (४. २. ३९) इत्यादिनोभयत्र समूहे वुञ् । 'प्रकृत्याके राजन्यमनुष्ययुवान इति वक्तव्यम्' (वा० ६. ४. १६३) इति प्रकृतिभावाद् 'आपत्यस्य च तद्वितेऽज्ञाति' (६. ४. १५१) इति राजन्यके यलोपो न भवति ॥

मन्त्री धीसचिवोऽमात्यः

क्षीर० — मन्त्रं कर्तव्यावधारणमस्त्यस्य मन्त्री । धिया सचति समन्वेति धीसचिवः । अमा सह समीपे वा भवोऽमात्यः । ‘अव्ययात् त्यप्’ (४. २. १०४) । सामवायिकोऽपि ॥

टीका० — मन्त्रित्रयं मन्त्रिणि । इतिकर्तव्यतावधारणं मन्त्रः, तद्योगादिनिः । मन्त्री । धीप्रधानः सचिवो धीसचिवः । ‘सचिवः सहायोऽमात्य’ इति दन्त्यादावजयः । अमाशब्दः सहार्थे निपातितः । मन्त्रेणामा सह भवतीत्यमात्यः । ‘अव्ययात् त्यप्’ (४. २. १०४) । अन्येष्वपि सचिवेष्वमात्यशब्दो वर्तते ॥

अन्ये कर्मसचिवास्ततः ॥ ४ ॥

क्षीर० — ततो मन्त्रिणोऽन्येऽमात्याः कर्मसहाया नियोग्याख्याः ॥

टीका० — धीसचिवादन्येऽक्षपटलादयः कर्मोपयुक्तत्वात् कर्मसचिवाख्याः ॥

महामात्राः प्रधानानि

क्षीर० — अमात्या इत्येद । महती मात्रा परिच्छेद एषां महामात्राः । प्रदधाति प्रधानम्, आविष्टलिङ्गम् ॥

टी० का० — नापकृष्टा न चोत्कृष्टा मध्यमाधिकरणव्यवस्थिता राजसहायाः सेनापतिगणस्थिरादयो महामात्राः ।

“महामात्रः प्रधाने स्यात् तथा हस्तिपक्षाधिपे”

इति धरणिः । महती मात्रा परिच्छेद एषामिति महामात्राः । अत एव प्रधानानि । रूपभेदात् क्लीबम् । ‘महामात्रः प्रधानः स्याद्’ इति पुंस्काण्डे वोपालितः ॥

पुरोधास्तु पुरोहितः ।

क्षीर० — पुरो धीयते हिनोति वा पुरोहितः । सौवस्तिकोऽपि ॥

टीका० — पुरोधाद्वयं पुरोहिते । दृष्टादृष्टफलेषु कर्मसु पुरो धीयत इति पुरोधाः । पुरोहितश्च । ‘पुरसि च’ (उ० ४. २३२) इति धाजोऽसुन् । एवं पुरोधाः सान्तः । धाजः क्तः । ‘दधातेर्हिः’ (७. ४. ४२) । पुरो-हितः ॥

द्रष्टरि व्यवहाराणां प्राड्विवाकाक्षदर्शकौ ॥ ५ ॥

क्षीर० — द्रष्टा निर्णेता । व्यवहारः ऋणादानादिन्यायः । यत् स्मृतिः —

“वि नानार्थेऽव सन्देहे हरणं हार उच्यते ।

नानासन्देहहरणाद् व्यवहारः प्रकीर्तितः” ॥

पृच्छतीति प्राड् । ‘किञ्चि—’ (उ० २. ६०) इति दीर्घोऽसम्प्रसारणं च । प्राड् चासौ विविधवाचकः प्राड्विवाकः । अक्षाण्यायमुखानि रूपाण्यवपश्यत्यक्षदर्शकः । धर्माधिकरणिक आक्षपटलिकश्च ॥

टीका० — व्यवहाराणामृणौदानदायादीनां द्रष्टरि धर्माधिकरणिकादौ प्राड्विवाकद्वयम् । तदुक्तं —

“विवादानुगतं पृच्छा पूर्ववाक्यं प्रयत्नतः ।

विचारयति येनादौ प्राड्विवाकस्ततः स्मृतः” ॥

पृच्छतीति प्राड् ‘किञ्चिप्रच्छि—’ (उ० २. ६०) इत्यादिना किञ् दीर्घश्च । विवक्षीति विवाकः । बहुलवचनात् कर्तरि घञ् । विवक्तिं तमिति वा विवा-कः । कर्मणि घञ् । ततः कर्मधारयः । तुलादिपरीक्षायां यः कृतोपवासो व्याप्रियते, सोऽपि प्राड्विवाकः । अक्षान् व्यवहारान् पश्यतीत्यक्षदर्शकः । ण्वुल् ॥

१. ‘नि’ द्रव्याणि वा प’ ख. पाठः. २. ‘अ’ ग. घ. ङ. पाठः. ३. ‘ण’ ख. पाठः. ४. ‘दि’ ख. पाठः. ५. ‘स्मि’ ड. छ. पाठः.

प्रतीहारे द्वारपालद्वाःस्थद्वाःस्थितदर्शकाः ।

क्षीर० — प्रतिहियते वार्यतेऽनेन प्रतीहारः । द्वारि तिष्ठति द्वाःस्थः । द्वारि स्थितं दर्शयत्यावेदयति । द्वे संज्ञे इत्येके । द्वाःस्थित एव हि दर्शयति । द्वाःस्थोपस्थितदर्शका इत्येके पेटुः । दण्डी दौवारिको वेत्री उत्सारकश्च ॥

टीका० — प्रतीहारपञ्चकं प्रतीहारे । प्रतिराभिमुख्ये । राज्ञोऽभिमुखं जनान् हरति नयति प्रापयतीति प्रतीहारः । 'ज्वलितिकसन्तेभ्यो णः' (३. १. १४०) । 'अन्येषामपि —' (६. ३. १३७) इति दीर्घः । दीर्घत्वं न भवतीत्यपरे । तथा च नाममाला —

“बुधकुलजावभिजातौ प्रतिहारौ द्वारपालकद्वारौ”

इति । द्वारं पालयतीत्यण् । द्वारपालः । द्वारि तिष्ठतीति द्वाःस्थः । 'सुपि स्थः' (३. २. ४) इति कः । द्वारि स्थितो द्वाःस्थितः । दर्शयति जनानिति दर्शकः । समस्त एवेत्यन्यः । कचिद् द्वाःस्थोपदर्शक इति पाठः ॥

रक्षिवर्गस्त्वनीकस्थः

क्षीर० — अङ्गरक्षिवृन्दम् । अनीके तिष्ठत्यनीकस्थः । 'राजशिक्षाविचक्षणा'विति शाश्वतः ॥

टीका० — रक्षिवर्गद्वयमङ्गरक्षे । अनीकेन वृन्देन तिष्ठतीत्यनीकस्थः ॥

अथाध्यक्षाधिकृतौ समौ ॥ ६ ॥

क्षीर० — अधिकृतोऽक्षेष्वायमुखेण्वध्यक्षः, अध्यक्षोति वा । 'अक्षू व्याप्तौ' । अधिकान्यक्षानीन्द्रियाण्यस्य वा । अधिक्रियत उपरि नियुज्यते स्मैधिकृतः ॥

टीका० — सामान्येन यो यत्राधिकृतस्तत्राध्यक्षद्वयम् । 'अक्षू व्याप्तौ' ।
पचादिः । अध्यक्षः । करोतेः क्तः । अधिकृतः ॥

स्थायुकोऽधिकृतो ग्रामे

क्षीर० — तिष्ठति तच्छीलः स्थायुकः । 'लषपतपद —' (३. २. १५४) इत्युक्त्वा ॥

टीका० — एकग्रामाधिकृतः स्थायुकः । 'लषपत —' (३. २. १५४) इत्यादिनोकञ् । 'आतो युक् चिण्कृतोः' (७. ३. ३३) इति युक् ।
स्थायुकः ॥

गोपो ग्रामेषु भूरिषु ।

क्षीर० — अधिकृत इत्येव । गां भुवं पाति, गोपायति वा गोपः ॥

टीका० — बहुषु ग्रामेष्वधिकृतो गोपः । गां पातीति 'आतश्चोपे-
सर्गे' (३. १. १३६) इति कः ॥

भौरिकः कनकाध्यक्षः

क्षीर० — भूरिणि हेन्नि नियुक्तो भौरिकः । हैरिक इति पाठे
हिरण्ये नियुक्तः ॥

टीका० — सुवर्णाधिकृते भौरिकः । भूरि सुवर्णम् । तथा च धराणिः —
'भूरि प्राज्यसुवर्णयोः' इति । तत्राधिकृत इति ठक् ॥

रूप्याध्यक्षस्तु नैष्किकः ॥ ७ ॥

क्षीर० — रूपमाहतमस्य रूप्यं दीनारादिः । 'रूपादाहतप्रशं-
सयोर्यप्' (५. २. १२०) । निष्के दीनारादौ नियुक्तो नैष्किकः,
टङ्कपतिः ॥

टीका० — रूप्याधिकृते नैष्किकः । पूर्ववद्वक् ॥

अन्तःपुरेष्वधिकृतः स्यादन्तर्वैशिको जनः ।

क्षीर० — 'अन्तःपूर्वपदाद्वक्' (४. ३. ६०) । जनः कुब्जवाम-
नादिसमुदायः ॥

टीका० — बृहदुपकारिकादावन्तःपुराधिकृते जनेऽन्तर्वैशिकः । 'अन्तः-
पूर्वपदाद्वक्' (४. ३. ६०) । संज्ञापूर्वकत्वान्न वृद्धिः ॥

सौविदल्लाः कञ्चुकिनः स्थापत्याः सौविदाश्च ते ॥ ८ ॥

क्षीर० — सुविदन्तं विवाहं जानन्तं लान्ति सुविदल्ला ऊढाः
स्त्रियः, तत्र भवाः सौविदल्लाः । कञ्चुकं विनीतवेषार्थमस्त्येषाम् ।
स्त्रियो व्यवस्थायां स्थापयन्ति स्थापत्याः । यद्वा तिष्ठत्यस्मिन् वा
स्थः । घञर्थे कः । स्थश्चासौ पतिश्चेति स्थपतिः, तत्र भवा इति
'दित्यदित्यादित्यपत्युत्तरपदाण्यः' (४. १. ८५) । सुविदस्योद्ग्रहत इमे
सौविदाः ॥

टीका० — सौविदल्लचतुष्कं कञ्चुकिनि । सत्रयं दन्त्यम् । कञ्चु-
कं चोर्लंस्तद्योगादिनिः । कञ्चुकी । स्थपतिः कञ्चुकी । स एव स्थापत्यः ।
स्वार्थे ष्यञ् ॥

शण्ढो वर्षवरस्तुल्यौ

क्षीर० — शाम्यति शण्ढः । अत एवान्तःपुरपालकः । वर्षं रेतःसे-
कं वृणोत्याच्छादयति वर्षवरः । 'वृष शक्तिप्रबन्धे' वा ॥

टीका० — मुष्कशून्योऽन्यो वा स्त्रीस्वभावो महल्लकस्तत्र षण्डद्वयम् ।
तदुक्तं —

“ये त्वल्पसाराः प्रखलाः क्लीबाश्च स्त्रीस्वभाविनः ।
न दुष्टाः कापि कार्ये च ते वै वर्षवराः स्मृताः” ॥

नपुंसके षण्ड उक्तः ॥

सेवकाध्यनुजीविनः ।

क्षीर० — अर्थयते तच्छीलोऽर्थी । ‘अर्थाच्चासन्निहिते’ (वा० ५.
२. १३५) इति इनिर्वा ॥

टीका० — सेवकत्रयं सेवके । ‘षेवृ सेवने’ । ण्वुल् । सेवकः । अर्थ-
नमर्थस्तद्योगादर्थी । नान्तः । प्रभोः पश्चाज्जीवतीत्यनुजीवी । णिनिः ॥

विषयानन्तरो राजा शत्रुः

क्षीर० — विजिगीषुविषयादव्यवहितः ॥

टीका० — विजिगीषोः समन्ततो मण्डलीभूतं भूम्यनन्तरो राजा शत्रुः,
एकार्थाभिनिवेशात् ॥

मित्रमन्तः परम् ॥ ९ ॥

क्षीर० — अतः शत्रोः परभूमिस्थो विजिगीषोर्मित्रम् ॥

टीका० — ततः परं भूम्येकान्तरितं मित्रम्, उपकारित्वात् ॥

उदासीनः परतरः

क्षीर० — ऊर्ध्वमासीन इवोदासीनैः । स्वशत्रुमित्रभूमिभ्यो बा-
ह्योऽत एव तटस्थः ॥

टीका० — अरिविजिगीषुमध्यमानां मण्डलाद् बहिर्भूतोऽत्यन्तव्यवहि-

तो बलाधिकोऽप्युपकारापकारौ यो न करोति, स उदासीनः । आस्तेः शानच् ।
‘ईदासः’ (७. २. ८३) इतीत्वम् । तदुक्तमर्थशास्त्रे —

“सम्पन्नस्तु प्रकृतिभिर्महोत्साहः कृतश्रमः ।
जेतुमेषणशीलश्च विजिगीषुरिति स्मृतः ॥
अरिमित्रमरोमित्रं मित्रमित्रमतः परम् ।
तथारिमित्रमित्रं च विजिगीषोः पुरःस्थिताः ।
पार्ष्णिग्राहस्ततः पश्चादाक्रन्दस्तदनन्तरः ।
आसारावनयोश्चैव विजिगीषोस्तु पृष्ठतः ॥
अरेश्च विजिगीषोश्च मध्यमो भूम्यनन्तरः ।
अनुग्रहे संहतयोः समर्थो व्यस्तयोर्वधे ॥
मण्डलाद् बहिरतेषामुदासीनो बलाधिकः ।
अनुग्रहे संहतानां व्यस्तानां निग्रहे प्रभुः ॥”

इति ॥

पार्ष्णिग्राहस्तु पृष्ठतः ।

क्षीर० — नेतुः पश्चात् स्थितो राजा पार्ष्णिमिव पार्ष्णि गृह्णात्य-
वष्टन्नाति । पञ्चस्वेतेषु द्वादशराजकमण्डलं परिसमाप्तम् । यदाहुः —

“अरिमित्रमरोमित्रं मित्रमित्रमतः परम् ।
तथारिमित्रमित्रं च विजिगीषोः पुरःस्थिताः ॥
पार्ष्णिग्राहस्तथाक्रन्द आसारौ च तयोः पृथक् ।
मध्यमोऽथाप्युदासीन इति द्वादशराजकम्” ॥

टीका० — शत्रुमभियुञ्जानस्य विजिगीषोः शत्रुहननाय यः पार्ष्णि
गृह्णाति पृष्ठतः स पार्ष्णिग्राहः । ‘कर्मण्यण्’ (३. २. १) ॥

रिपौ वैरिसपत्नारिद्विषद्वेषणदुर्हृदः ॥ १० ॥

१. ‘परे स्थि’ ख. न. ट. पाठः. २. ‘तः’ च. पाठः. ३. ‘क्रान्तस्त’
न. पाठः. ४. ‘मित्रारि’ ख. पाठः. ५. ‘रश्च त’ क. ख. घ. पाठः.

द्विद्विपक्षाहितामित्रदस्युशात्रवशात्रवः ।

अभिमातिपरारातिप्रत्यर्थिपरिपन्थिनः ॥ १० ॥

श्रीर० — रेपयति रिपुः । 'रेपृ गतौ' । समानं पतत्येकार्थाभि-
निवेशित्वात् सपत्नः । इयर्त्यरिः । द्वेष्टि द्विषन् । 'द्विषोऽमित्रे' (३. २.
१३१) इति शता । द्वेष्टि तच्छीलो द्वेषणः । 'कुधमण्डार्थेभ्यश्च' (३. २.
१५१) । युच् । दुष्टं हृदयमस्य दुर्हत् । 'सुहृदुर्हदौ मित्रामित्रयोः' (५. ४.
१५०) इति साधुः । विरुद्धः पक्षो विपक्षः । अमत्यमित्रः । शातयति
शत्रुः । 'प्रज्ञादिभ्यश्च' (५. ४. ३८) इति पक्षेऽण् । शात्रवः । अभिमन्य-
तेऽभिमातिः । प्रियते परः । 'पृङ् व्यायामे' । इयर्त्यरातिः । प्रतीपम-
र्थयते प्रत्यर्थी । परिपन्थयति परिपन्थी । 'छन्दसि परिपन्थिपरिपरिणौ
पर्यवस्थातरि' (५. २. ८९) इति साधुः । प्रत्यवस्थाता प्रत्यनीकः
परिपन्थकोऽपि ॥

टीका० — रिपूनविंशतिकं शत्रौ । रपत्यकीर्तिमिति रिपुः । 'रप लप
व्यक्तायां वाचि' । 'रपेरिञ्चोपधायाः' (उ० १. २६) इति कुः । वैरं विरोधः,
तद्योगाद् वैरी इन्नन्तः । सपत्नशब्दोऽन्युत्पन्न इति केचित् । सपत्नीवत् सप-
त्नोऽपि । दुःख हेतुत्वात् । सपत्नीशब्दाद् इवार्थे 'व्यन् सपत्ने' (४. १. १४५)
इति निपातनादकारप्रत्ययः । ईकारलोप इत्यपरः । अर्तेः 'अच इः' (उ० ४.
१४०) । अरिः । 'द्विषोऽमित्रे' (३. २. १३१) इति शतृप्रत्ययः । द्विषन् ।
द्वेषणो नन्द्यादिल्युङन्तः । दुष्टं हृदयमस्येति दुर्हत् । 'सुहृदुर्हदौ मित्रामि-
त्रयोः' (५. ४. १५०) इति निपातनाद् हृद्वावः । द्विद् मूर्धन्यषान्तः ।
'सत्सूद्विष —' (३. २. ६१) इत्यादिना क्तिप् । विरुद्धः पक्षोऽस्येति विपक्षः ।
न हितोऽहितः । 'अम गत्यादिषु' । 'अमेद्विषति चित्' (उ० ४. १७५) इति
इत्रः । अमित्रः । ना । एकतकारश्च ।

“स्याताममित्रौ मित्रे च सहजप्राकृतावपि” (स० २. श्लो० ३६)

इति माघः । चैरे दस्युरुक्तः । शातयतीति शत्रुः । जच्वादिः । शत्रुरेव शात्रवः ।
प्रज्ञादिः । यातेः क्तिच् । अभियातिः । 'द्वेप्यभियातिरमित्रः' इति रत्नकोशोऽपि ।

अभिघा(ती)तिपाठे अभिमुखं हन्तीति आवश्यके णिनिः । 'पृ पालनपूरणयोः' । 'ऋदोरप्' (३. ३. ५७) । परः । अर्तेर्बाहुलक आतिः, अरातिः । प्रतीपमर्थनं प्रत्यर्थः, तद्योगादिनिः, प्रत्यर्था । 'छन्दसि परिपन्थिपरिपरिणौ पर्यवस्थातरि' (५. २. ८९) इति निपातनात् परिपन्थी नान्तः । छान्दसा अपि भाषायां प्रयुज्यन्ते ॥

स्निग्धो वयस्यः सवयाः

श्रीर० — स्निह्यति । वयसा तुल्यो वयस्यः । 'नौवयोधर्म —' (४. ४. ९१) इति यत् । समानं वयोऽस्य सवयाः ॥

टीका० — वयस्यत्रयं तुल्यवयसि । वयसा तुल्यो वयस्यः । 'नौवयो-धर्म —' (४. ४. ९१) इत्यादिना यत् । स्निहेः क्तः । स्निग्धः । समानं वयोऽस्येति सवयाः । सान्तः । 'ज्योतिर्जनपद —' (६. ३. ८९) इत्यादिना सभावः ॥

अथ मित्रं सखा सुहृत् ।

श्रीर० — मेघति स्निह्यति मित्रम् । समानं ख्याति सखा । समाने ख्यश्च स चोदात्तः' (उ० ४. १३८) इतीन् डिच्च यलोपश्च ॥

टीका० — मित्रत्रयं मित्रे । सूर्ये मित्रं उक्तः । स पुमान् । 'अयमाविष्टलिङ्गः । 'इदं मित्रमयं मित्र' इति वात्स्यायने । स्त्रियां मित्रेति पाठः । समानः ख्यातः सखा । 'ख्या प्रकथने' । 'समाने ख्यः स चोदात्तः' (उ० ४. १३८) इति डः, टिलोपः, समानस्य च सभावः । 'अनङ् सौ' (७. १. ९३) इत्यनङ् । दुर्द्ध्वत् सुहृत् ॥

सख्यं साप्तपदीनं स्याद्

श्रीर० — सख्युर्भावः सख्यम् । 'सख्युर्यः' (५. १. १२६) । सप्तपदानि क्रमात् सुप्तिङन्तानि व्याप्नोति साप्तपदीनम् । 'साप्तपदीनं सख्यम्'

(५. २. २२) इति साधुः । तद्योगात् सखापि साप्तपदीनः । सौहृदं सौहार्दं मैत्री सौहृदयमजर्यं च ॥

टीका० — सख्यद्वयं मैत्र्याम् । सख्युर्भावः सख्यम् । 'सख्युर्यः' (५. १. १२६) इति यः । 'साप्तपदीनं सख्यम्' (५. २. २२) इति निपातनात् साप्तपदीनम् ॥

अनुरोधोऽनुवर्तनम् ॥ १२ ॥

क्षीर० — इच्छानुवर्तनमित्यर्थः । 'अनौ रुध कामे' ॥

टीका० — अनुरोधद्वयमानुकूल्ये । 'रुधिर् आवरणे' । 'वृत्तु वर्तने' । घञ्ल्युटौ ॥

यथार्हवर्णः प्रणिधिरपसर्पश्चरः स्पशः ।

चारश्च गूढपुरुषश्च

क्षीर० — देशकालोचितो वर्ण आकारो जातिवर्णनं वास्य यथा-
हर्वर्णः । प्रकर्षेण गुप्तो निधीयते परेषु प्रणिधिः । अपच्छन्नः सर्पत्यप-
सर्पः । चरति चरः चारश्च । ज्वलादित्वाण्णो वा । स्पशति बाधते परान्
स्पशः ॥

टीका० — यथार्हवर्णसप्तकं चरे । वणिक्कृषीवलभिष्कुकादिरूपस्थायिनि
चरे आद्यं नामद्वयमिति केचित् । वर्णः प्रकारः । यथा येन वर्णेन प्रकारेण पर-
चक्रं ज्ञातुं शक्नोति तत्प्रकारवानित्यर्थः । निधिवत् प्रणिधिः । अपकृष्टं सर्पतीत्य-
पसर्पः । चरति जानाति परबलमिति चरः । अच् । 'स्पश बाधनस्पर्शनयोः' ।
पचाद्यच् । स्पशस्तालव्यान्तो रेफशून्यश्च । प्रज्ञाद्यणि चारः । गूढः पुरुषो गूढ-
पुरुषः ॥

आप्तप्रत्ययितौ समौ ॥ १३ ॥

क्षीर० — आप्यते स्माप्तः अविसंवादिवाक् । प्रत्ययौ विश्वासः
सञ्जातोऽत्र प्रत्ययितः ॥

टीका० — आसद्वयं सभ्ये । आमोतेः क्तः । आसः । तारकादित्वादितच् । प्रत्ययितः ॥

सांवत्सरो ज्यौतिषिको दैवज्ञगणकावपि ।

स्युमौहूर्तिकमौहूर्तज्ञानिकार्तान्तिका अपि ॥ १४ ॥

क्षीर० — संवत्सरः कालोपलक्षणः, तद् वेद सांवत्सरः । ‘तदधीते तद् वेद’ (४. २. ५९) इत्यण् । ज्योतीषि ग्रहादीन् वेद ज्यौतिषिकः । ‘ऋतूकथादिसूत्रान्तादृक्’ (४. २. ६०) । दैवं पूर्वकृतं कर्म जानाति दैवज्ञः । छुहूर्तं वेद मौहूर्तिकः । ऋतूकथादित्वादृग् वा । कालादिज्ञानमस्यास्ति इति ज्ञानी । कृतान्तं वेद कार्तान्तिकः ॥

टीका० — सांवत्सराष्टकं ज्यौतिषिके । ‘तदधीते तद् वेद’ (४. २. ५९) इत्यणि सांवत्सरः । ज्योतिरधिकृत्य कृतो ग्रन्थो ज्योतिषम् । ‘अधिकृत्य कृते ग्रन्थे’ (४. ३. ८७) इत्यण् । संज्ञापूर्वकत्वाद् वृक्षभावः । ततः ‘ऋतूकथादिसूत्रान्तादृक्’ (४. २. ६०) इत्युक्थादित्वात् ‘तदधीते तद् वेद’ (४. २. ५९) इत्यर्थे ठक् । ज्यौतिषिकः । एवं मौहूर्तिकः । कचिदपवादविषयेऽप्युत्सर्गोऽभिनिविशते इति मौहूर्तः । सर्वज्ञवद् दैवज्ञः । गणयतीति गणकः । शुभाशुभज्ञानयोगाज् ज्ञानी । अत इनिः । कृतान्तो दैवं, ततः पूर्ववदृक् । कार्तान्तिकः ॥

तान्त्रिको ज्ञातसिद्धान्तः

क्षीर० — तन्यते तन्यते बानेन तन्त्रं पारमेश्वरवैद्यकज्योतिषादि । तद् वेद तान्त्रिकः । सिद्धो निवारितविप्रतिपत्तिरन्तो निष्ठा अत्र सिद्धान्तः ॥

टीका० — यस्यकस्यचिच्छास्त्रज्ञे तान्त्रिकद्वयम् । ‘तदधीते तद् वेद’ (४. २. ५९) इत्यर्थे ऋतूकथादिठकि तान्त्रिकः ॥

सत्री गृहपतिः समौ ।

क्षीर० — सीदन्त्यस्मिन् सत्रं गृहं सदा दानं च ॥

टीका० — सञ्चिद्वयं दानपतौ । सदेरौणादिकः घृत् । द्वितकारं दन्त्यादि च ।

“सत्रं यज्ञे सदा दाने छादनारण्ययोरपि”

इति धरणिः । तद्योगात् सत्री ॥

लिपिकरोऽक्षरचणोऽक्षरचुञ्चुश्च लेखके ॥ १५ ॥

क्षीर० — लिपिं करोति । ‘दिवाविभा—’ (३. २. २१) इत्यादि-
ना टः । अक्षरैर्वित्तोऽक्षरचणः, अक्षरचुञ्चुश्च । ‘तेन वित्तश्चुञ्चुपचणपौ’
(५. २. २६) ॥

टीका० — लिपिकरचतुष्कं लेखके । दिवाकरवलिपिकरः । ‘तेन वित्त-
श्चुञ्चुपचणपौ’ (५. २. २६) इति चणपचुञ्चुब्भ्यामक्षरचणाक्षरचुञ्चू । लि-
खतेः ण्वुल् । लेखकः ॥

लिखितारक्षविन्यासो लिपिर्लिविरुभे स्त्रियौ ।

क्षीर० — अक्षरविन्यासे त्रयं वर्तते । लिख्यते स्म लिखितम् ।
लिप्यतेऽनया पत्रं लिपिः । जपादित्वात् पक्षे वत्वम् ॥

टीका० — पुस्तकादौ लिखितेऽक्षरसंस्थाने आरोपणे विन्यासे वा
लिपिद्वयम् । लिखितमक्षरसंस्थानं च लिपेर्नामैति कृत्वा नामचतुष्टयमित्यन्ये ।
‘लिप उपदेहे’ । किः । लिपिः । पृषोदरादिबत्वे लिविः । ङीषि दीर्घान्ते च ॥

स्यात् सन्देशहरो दूतः

क्षीर० — सन्दिश्यते सन्देशो मुखस्वरूपम् । दूयतेऽनेन यथोक्त-
वादित्वात् पर इति दूतः ॥

टीका० — सन्देशहरद्वयं दूते । 'हरतेरनुद्यमनेऽच्' (३. २. ९) । स-
न्देशहरः । 'दुदु गतौ' । 'दुतनिभ्यां दीर्घश्च' (उ० २. ९. ०) इति क्तः,
दीर्घश्च ॥

दूत्यं तद्भाषकर्मणोः ॥ १६ ॥

क्षीर० — 'दूतवणिग्भ्यां च' (वा० ५. १. १२६) इति वक्तव्याद्
यः ॥

टीका० — दूतत्वे दूतकर्मणि च दूत्यम् । 'दूतवणिग्भ्यां चेति वक्त-
व्यम्' (वा० ५. १. १२६) इति यः । ब्राह्मणादेराकृतिगणत्वात् प्यञि दौत्यमिति
भाषावृत्तिः । 'दूत्यं तद्भाषकर्मणी' इति पाठ इति केचित् । तत्र 'दूतस्य भाग-
कर्मणी' (४. ४. १२०) इति यत् । भागेन चांशो वण्टेक इति गृह्यते(?) ॥

अध्वनीनोऽध्वगोऽध्वन्यः पान्थः पथिक इत्यपि ।

क्षीर० — अध्वानं गच्छत्यध्वनीनः । 'अध्वनो यत्स्वौ' (५. २.
१७) । 'आत्माध्वनौ स्वे' (६. ४. १६९) इति प्रकृतिभावः । पन्थानं
गच्छति पथिकः । 'पथः ष्कन्' (५. १. ७५) । पन्थानं नित्यं गच्छति
पान्थः । 'पन्थो ण नित्यम्' (५. १. ७६) इति णः पन्थादेशश्च । अदूर-
विप्रकर्षत्वादनयोः पर्यायत्वम् ॥

टीका० — अध्वनीनपञ्चकं पथिके । 'अध्वनो यत्स्वौ' (५. २. १७) ।
अध्वनीनाध्वन्यौ । 'अन्तात्यन्त—' (३. २. ४८) इत्यादिना डः । अध्वगः ।
'पन्थो ण नित्यम्' (५. १. ७६) इति णः पन्थादेशश्च । पान्थः । 'पथः ष्कन्'
(५. १. ७५) इति ष्कन् । षकारो ङीषर्थः । पथिकः ॥

स्वाम्यमात्यसुहृत्कोशाराष्ट्रदुर्गबलानि च ॥ १७ ॥

राज्याङ्गानि प्रकृतयः

क्षीर० — स्वं विद्यतेऽस्य स्वामी । ‘स्वामिन्नैश्वर्ये’ (५. २. १२६) इति साधुः । अमा सह समीपे वा भवोऽमात्यः । ‘अमेहकृतसि-
त्रेभ्यस्त्यर्प’ (वा० ४. २. १०४) । कूयते मृग्यते कोशः । कुष्णातेः कोष
इत्येके । राजते राष्ट्रम् । दुःखेन गम्यतेऽस्मिन् दुर्गम् । ‘सुदुरोरधिकरणे
च’ (वा० ३. २. ४८) इति डः । वलन्त्यनेनेति वलम् । अङ्गान्यारम्भका-
णि । प्रक्रियन्तेऽनया प्रकृतिः ॥

पौराणां श्रेणयोऽपि च ।

क्षीर० — एकमुख्यः सजातीयसमूहः श्रेणिः । प्रकृतयो राज्या-
ज्ञानीत्येव । यत् कात्यः —

“अमात्याश्चापि पौराश्च सद्भिः प्रकृतयः स्मृताः” ॥

टीका० — स्वाम्याद्याः सप्त राज्याङ्गान्युच्यन्ते । प्रकृतिवाच्याश्चैते ।
प्रकृतिशब्दस्तु पौरश्रेणिष्वपि वर्तते । तत्र स्वामी राजा, अमात्यो मन्त्री, सु-
हृन्मित्रं, सुवर्णादिमयो भाण्डागारः कोषः, जनपदवती भूमी राष्ट्रं, पर्वतोदका-
दिभिर्दुर्गमं पुरं दुर्गम् ॥

सन्धिर्ना विग्रहो यानमासनं द्वैधमाश्रयः ॥ १८ ॥

षड् गुणाः

क्षीर० — सन्धानमेकत्वं सन्धिः । विरुद्धं ग्रहणं स्वस्थानात् परम-
ण्डले दाहविलोपादि विग्रहः । यानं प्रयातव्यं प्रति यात्रा । आसनं
विग्रहादिनिवृत्तिः । द्विप्रकारं द्वैधम् । ‘द्वित्र्योश्च धमुज’ (५. ३. ४५) ।
एकेन सन्धानान्यत्र यात्रेत्यर्थः । यद्वा —

“वलिनोर्द्विषतोर्मध्ये वाचात्मानं समर्पयेत् ।

द्वैधीभावेन वर्तेत काकाक्षिवदलक्षितः” ॥

अशक्त्या बलवदाश्रयणमाश्रयः । गुणा राज्योपकारकाः ॥

टीका० — सन्ध्यादिशब्दे गुणशब्दः । तत्रोपहारलक्षणः पणबन्धः सन्धिः । धाजः 'उपसर्गे घोः किः' (३. ३. ९२) । अपहारलक्षणो विग्रहः । ग्रहेः दरवदप् । स्वशक्त्युपचये परस्य व्यसने वा परजिगीषया प्रयाणं यानम् । यातेल्युट् । देशकालाद्यपेक्षया युद्धाभावादुपसंहृतप्रयाणस्य स्थितिरासनम् । आसेल्युट् । बलिनोद्विषतोर्मध्ये काकाक्षिवदलक्षितस्योभयत्र वचनेनात्मसमर्पणं द्वैधम् । 'द्विष्योश्च धमुज्' (१. ३. ४५) । तदुक्तं —

“बलिनोद्विषतोर्मध्ये वाचात्मानं समर्पयेत् ।

द्वैधीभावेन वर्तेत काकाक्षिवदलक्षितः” ॥

रिपुणोच्छिद्यमानस्य यद्धर्मविजयिवलवदाश्रयणं स आश्रयः । श्रयतेः 'एरच्' (३. ३. ९६) । तदुक्तं —

“यदा परब(ला? लेना)नुगमनीयतमो भवेत् ।

तदा तु संश्रयेत् क्षिप्रं धार्मिकं बलिनं नृपम्” ॥

शक्तयस्तिष्ठः प्रभावोत्साहमन्त्रजाः ।

क्षीर० — शक्यन्ते जेतुमाभिः शक्तयः । कोशदण्डिः प्रभुशक्तिः । उद्यम्य सहनमुत्साहशक्तिः । मन्त्रः पञ्चाङ्गो मन्त्रशक्तिः ॥

टीका० — तिस्रः शक्तयः प्रभावशक्तिरुत्साहशक्तिर्मन्त्रशक्तिश्चेति । तत्र कोशदण्डबलं प्रभुशक्तिः । बलवती विक्रमचेष्टा उत्साहशक्तिः । सन्ध्यादीनां यथावत्प्रयुक्त(? कि)ज्ञानबलं मन्त्रशक्तिः ॥

क्षयः स्थानं च वृद्धिश्च त्रिवर्गो नीतिवेदिनाम् ॥ १९ ॥

क्षीर० — प्रागवस्थातः शक्तिसिद्धयोरपचयः क्षयः । साम्यं स्थानम् । उपचयो वृद्धिः । नीतेरन्यत्र धर्मादिस्त्रिवर्गः ॥

टीका० — क्षयत्रयं त्रिवर्गवाच्यम् । अयं नीतिवेदिनां त्रिवर्गः,

धर्मार्थकामैरितरेषाम् । आत्मनोऽपचयः शत्रुकर्मोपचयनिमित्तकः क्षयः । तद्विपर्ययो वृद्धिः । उभयोः साम्यं स्थानम् । तदुक्तं —

“परकर्मोदये नेतुः क्षयो वृद्धिर्विपर्यये ।
तुल्यकर्मफले स्थानं कर्मसु ज्ञेयमात्मनः ॥”

इति । एते च क्षयादयोऽष्टवर्गस्यापचयोपचयसाम्याद् भवन्ति ।

“कृषिर्वणिक्पथो दुर्गं सेतुः कुञ्जरबन्धनम् ।
खन्याकरव(ला)दानं (च?) शून्यानां च निवेशनम् ॥”

इत्येवाष्टवर्गः ॥

स प्रतापः प्रभावश्च यत् तेजो दण्डकोशजम् ।

क्षीर०—प्रतपत्यनेन प्रतापः । प्रभवत्यनेन प्रभावः । तेज उत्कटत्वम् । यद् भरतः —

“अधिक्षेपावमानादेः प्रयुक्तस्य परेण यत् ।
पाणात्ययेऽप्यसहनं तत् तेजः समुदाहृतम्” ॥

टीका० — दमो दण्डः । तात्स्थ्याद् बलमपि । ततो जातं कोशाच्च यत् तेजस्तत्र प्रतापद्वयम् । तपेः घञ् । प्रतापः । ‘श्रिणीभुवोऽनुपसर्गे’ (३. ३. २४) इति घञ् । भावः । ततः प्रकृष्टो भावः प्रभावः । प्रादिसमासः ॥

सामदाने भेददण्डावित्युपायचतुष्टयम् ॥ २० ॥

क्षीर० — उपैत्यनेनोपायः । मायोपेक्षेन्द्रजालान्यत्रैवान्तर्भूतानि ॥

टीका० — (भेद? साम)चतुष्कमुपायाख्यम् । यद्यपि

“साम दानं च भेदश्च दण्डश्चेति चतुष्टयम् ।
मायोपेक्षेन्द्रजालं च सप्तोपायाः प्रकीर्तिताः ॥”

इति । तथापि मायोपेक्षे दण्डान्तर्गते । इन्द्रजालं च भेदेऽन्तर्गतम् । तेनापरत्रयं पृथङ् न कृतम् । तत्र परस्माद् विश्लेषणं भेदः । दण्डः पीडा । साम अनु-
कूलनम् । दानमुपहारः ॥

साहसं तु दमो दण्डः

क्षीर० — सहसि बले भवं साहसम् ॥

टीका० — नाममात्रेणोक्तानां प्रत्येकं पर्यायमाह । साहसत्रयं दण्डे ।
सहसा बलेन निर्वृत्तं साहसम् । 'तेन निर्वृत्तम्' (४. २. ६८) इत्यण् । दमनं
दमः । 'दम उपशमे' । ण्यन्ताद् घञ् । 'णेरनिटि' (६. ४. ५१) इति णिलो-
पः । 'मितां ह्रस्वः' (६. ४. ९२) । अस्मादेव धातोः 'जमन्ताङ्' (उ० १.
११९) । दण्डः ॥

साम सान्त्वम्

क्षीर० — स्यति वैरं सामयति वा साम प्रियवचनादि । 'साम
सान्त्वने' । 'सान्त्व सामप्रयोगे' ॥

टीका० — सामद्वयं सामनि । वेदे सामोक्तम् । अत्यर्थमधुरे सान्त्वम् ॥

अथो समौ ।

भेदोपजापौ

क्षीर० — संहतयोर्भेदनं भेदः । उपांशु जपनमुपजापः ॥

टीका० — भेदद्वयं भेदे । भिदेर्जपेश्च घञ् । दानं च ब्रह्मवर्ग एवाभि-
हितम् । तेनात्र नोक्तम् ॥

उपधा धर्माद्यैर्यत् परीक्षणम् ॥ २१ ॥

क्षीर० — उपधीयते समीपे दौक्यते परीक्षार्थमुपधा । धर्मार्थिका-

मभयोपन्यासेनाशयान्वेषणम् । यत् कौटिल्यः — ‘उपधाभिः शौचाचार-
परिज्ञानममात्यानाम्’ (अधि० १. अध्या० १०) ॥

टीका० — धर्माद्यैर्धर्मार्थकामभेदै राज्ञोऽमात्यानां परीक्षणमुपधा ।
अन्तर्धावत् ॥

पञ्च त्रिषु

क्षीर० — निश्शलाकान्ता वक्ष्यमाणा वाच्यलिङ्गाः ॥

टीका० — निश्शलाकान्ताः पञ्च त्रिषु ॥

अषडक्षीणो यस्तृतीयाद्यगोचरः ।

क्षीर० — न षडक्षीणि यत्र अषडक्षीणो मन्त्रः । ‘अषडक्षाशि-
तङ्गु—’ (५. ४. ७) इति स्वार्थे खः । यदाहुः — ‘षट्कर्णो भिद्यते
मन्त्रः’ । अत एव तृतीयादीनां नृणामगोचरः ॥

टीका० — द्वाभ्यां यो मन्त्रः असावषडक्षीणः । नास्मिन् षडक्षीणि
विद्यन्त इत्यषडक्षीणः । ‘बहुव्रीहौ सक्थ्यक्ष्णोः स्वाङ्गात् —’ (५. ४. ११३)
इति षच् समासान्तः । ततः ‘अषडक्षाशितंग्वलंकर्मालंपुरुषाध्युत्तरपदात् खः’
(५. ४. ७) ॥

विविक्तविजनच्छन्ननिश्शलाकास्तथा रहः ॥ २२ ॥

रहश्चोपांशु चालिङ्गे

क्षीर० — विविच्यते पृथक्क्रियते स्म विविक्तम् । विगतो जनोऽत्र
विजनम् । छाद्यते स्म छन्नम् । निर्गता शलाका व्यथकोऽत्र निश्शलाकः ।
रहयति रह इत्येके । रहश्शब्दः सान्तः क्लीबे । अन्योऽव्ययम् , उपांशु
च । अलिङ्गे अव्यये द्वे । अनुरहसं च ॥

टीका० — विविक्तसप्तकं विजने । ‘विचिर् पृथग्भावे’ । क्तः । ‘विवि-
क्तं त्रिवि’ति रुद्रः । विगतो जनोऽस्मादिति विजनः । ‘वा दान्तशान्तपूर्णदस्त-

स्पष्टच्छन्नज्ञाः' (७. २. २७) इति निपातनाच्छन्नः । निर्गता शलाका अस्मा-
दिति निश्शलाकः । शलाका शारिका मदनशारिकेति पर्यायाः ।

“शल्यं श्वाविच्छलाका स्याच्छारा मदनशारिका”

इति तालव्यादौ रभसः । रमन्तेऽत्रेति रहः । ‘देशे ह च’ (उ० ४. २१६)
इत्यसुन् हश्चान्तादेशः । रहः । सान्तं क्लीबे । द्वितीयो रह उपांशुशब्दश्चालिङ्गे
अव्यये ॥

रहस्यं तद्भवे त्रिषु ।

क्षीर०—रहसि भवं रहस्यम् । दिगादित्वाद् यत् ॥

टीका०—रहोभवं रहस्यम् । दिगादियत् ॥

समौ विस्त्रम्भविश्वासौ

क्षीर०—विस्त्रम्भणं विस्त्रम्भः । विश्वास आश्वासः ॥

टीका०—विस्त्रम्भद्वयं विश्वासे । ‘सन्धु विश्वासे’ । दन्त्यादिः । घञ् ।
विस्त्रम्भः । ‘श्वस प्राणने’ । घञ् । विश्वासः ॥

भ्रेषो भ्रंशो यथोचितात् ॥ २३ ॥

क्षीर०—यथोचिताद् रूपाद् भ्रंशोऽधःपातो भ्रेषः । ‘भ्रेष
चलने’ ॥

टीका०—यथोचिताद् यथाप्राप्ताद् भ्रंशो भ्रेषः । मूर्धन्यषः । ‘भ्रेषु
चलने’ । घञ् ॥

अभ्रेषन्यायकल्पास्तु देशरूपं समञ्जसम् ।

क्षीर०—नियतमीयते न्यायः । ‘परिन्योर्नीणोः—’ (३. ३. ३७)
इति घञ् । कल्पनं कल्पः सामर्थ्यम् । दिश्यमानस्योचितस्य रूपं देश-
रूपम् । प्रशस्तं देशनं वा । सम्यगञ्जसा सत्यमत्र समञ्जसम् ॥

टीका०—अभ्रेषपञ्चकं न्याये । नञ् अभ्रेषः । ‘परिन्योर्नीणोर्घृता-
भ्रेषयोः’ (३. ३. ३७) इति घञ् । न्यायः । प्रलये कल्प उक्तः । सङ्गतमञ्ज-

स्तत्त्वं समञ्जसम् । 'अच् प्रत्यन्वपूर्वात् सामलोम्नः' (५. ४. ७५) इत्यत्र
अजिति योगविभागादच् ॥

युक्तमौपयिकं लभ्यं भजमानाभिनीतवत् ॥ २४ ॥

न्याय्यं च त्रिषु षट्

क्षीर० — उपाय एवौपयिकम् । विनयादित्वाद् 'उपायाद्भस्वश्च'
(ग० ५. ४. ३४) इति ठक् । अभिनीयते स्माभिनीतम् । तद्वन्न्याय्यं
न्यायादनपेतम् । 'धर्मपथ्यर्थ—' (४. ४. ९२) इति यत् । उचितं सा-
म्प्रतं च ॥

टीका० — युक्तषट्कं न्याय्ये । औचित्य इति यावत् । युजेः क्तः ।
युक्तम् । औपयिकमिति । विनयादिषु 'उपायाद्भस्वश्च' (ग० ५. ४. ३४) इति
ठग्रस्वत्वे । स्वार्थे 'पोरदुपधात्' (३. १. ९८) इति यति लभ्यम् । भजेः
शानचि भजमानम् । नयतेः क्तः । अभिनीतम् । न्यायादनपेतमिति न्याय्यम् ।
यथा भजमानाभिनीते युक्तामिधायके तथा न्याय्यमपीति वच्छब्दस्यार्थः । युक्त-
षट्कं त्रिषु । न्यायागते द्रव्यादौ युक्तषट्कम्, अत्रेषपञ्चकं च न्याय्य इति
केचित् ॥

सम्प्रधारणा तु समर्थना ।

क्षीर० — सम्प्रधार्यते भ्रष्टं स्वरूपमापद्यतेऽनयेति सम्प्रधारणा,
युक्तयुक्तपरीक्षा ॥

टीका० — सम्प्रधारणद्वयं समर्थने । निर्धारणे इत्यर्थः ॥

अपवादस्तु निर्देशो निदेशः शासनं च तत् ॥ २५ ॥

शिष्टिराज्ञा च

क्षीर० — अपनम्य वदनमपवाद मुखस्वरूपम् । निश्शेषेण
देशनं निर्देशः । शासनं नियोजनं शिष्टिः । आज्ञापनमाज्ञा ॥

टीका० — अपवादषट्कमाज्ञायाम् । अपवदनमपवादः । घञ् । दिशेर्घञि
निर्देशनिदेशौ । शासेत्युटि शासनम् । शिषेः क्तिन् । शिष्टिः । 'आतश्चोपसर्गे'
(३. ३. १०६) इत्यङ् । आज्ञा ॥

संस्था तु मर्यादा धारणा स्थितिः ।

क्षीर० — सन्तिष्ठतेऽनया संस्था । मर्या इति सीमार्थेऽव्ययं, तत्र दीयते मर्यादा ॥

टीका० — संस्थाचतुष्कं मर्यादायाम् । न्यायपथस्थितावित्यर्थः । आज्ञावत् संस्था । पर्याङ्पूर्वाद् दात्रो मर्यादा । नैरुक्तो वर्णविपर्ययः । धारेः 'ण्यासश्चन्थो युच्' (३. ३. १०७) । धारणा । तिष्ठतेः क्तिन् । स्थितिः ॥

आगोऽपराधो मन्तुश्च

क्षीर० — आ अगति कुटिलं गच्छत्यागः, असन्तः क्लीबे । मन्यते हृदि मन्तुः ॥

टीका० — आगस्त्रयमपराधे । 'इण आगोऽपराधे' (उ०४. २१३) इत्यनेन इणोऽसुन् आगादेशश्च । 'अभ्यर्णमागस्कृतमस्पृशद्भिः' (स० २. श्लो० ३२) इति रघुः । अपराधनमपराधः । जन्तुवन्मन्तुः ॥

समे तूद्धानबन्धने ॥ २६ ॥

क्षीर० — उद्दीयतेऽस्मिन् उद्धानम् । 'दो अवखण्डने' 'देङ् रक्षणे' वा ॥

टीका० — उद्धानद्वयं बन्धने । 'दो अवखण्डने' । भावे ल्युट् । उद्धानम् । 'बन्ध बन्धने' । ल्युट् । बन्धनम् ॥

द्विपाद्यो द्विगुणो दण्डः

क्षीर० — द्वौ पादौ प्रमाणमस्य द्विपाद्यः । 'पणपादमापशताद् यत्' (५. १. ३४) । प्राण्यङ्गत्वाभावात् 'पद्यत्यतदर्थे' (६. ३. ५३) इति पद्मावाभावः ॥

टीका० — यथोचिताद् द्विगुणो दण्डो द्विपाद्याख्यः । यथा धान्य-

षड्भागहरणे प्राप्ते द्विभागहरणम् । द्वौ पादौ परिमाणमस्येति 'पणपादमाषश-
ताद् यत्' (१. १. ३४) । 'पादः पद्' (६. ४. १३०) इति प्राण्यङ्गग्रहणादेर्न
न पद्धावः ॥

भागधेयः करो बलिः ।

क्षीर० — भाग एव भागधेयः । 'भागरूपनामभ्यो धेयः'
(वा० ५. ४. ३६) । कीर्यते प्रत्येकं करः । बलन्तेऽनेन बलिः । 'राजग्राह्यः
षड्भागादिः भागः । प्रत्येकं स्थावरजङ्गमादादेयः करः । नियोज्योपजीव्यो
बलि' रित्यवान्तरभेदोऽर्थशास्त्रोक्तो नाश्रितः ॥

टीका० — राजदेये करे भागधेयत्रयम् । प्राग् व्युत्पादितम् ॥

घट्टादिदेयं शुल्कोऽस्त्री

क्षीर० — घट्टन्तेऽनेन घट्टयति वा घट्टो नदीतरणस्थानम् ।
आदिशब्दाद् गुल्मप्रतोल्यादौ प्रावेश्यनैष्क्रम्यद्रव्येभ्यो राजग्राह्यो भागः
शुल्कः, शलति शलयति वा सुखेन यात्यनेनेति ॥

टीका० — घट्टो वर्त्म । आदिना गुल्मादि । तत्र रक्षार्थं राजदेये शु-
ल्कोऽस्त्री, तालव्यादिश्च ॥

प्राभृतं तु प्रदेशनम् ॥ २७ ॥

उपायनमुपग्राह्यमुपहारस्तथोपदा ।

क्षीर० — प्रकर्षेणाराधनार्थमाभ्रियते ढौक्यते स्म प्राभृतम् ।
प्रदिश्यते प्रदीयते प्रदेशनम् । उप समीपमयन्तेऽनेनोपायनम् । उपगृ-
ह्यते उपग्राह्यम् । उपह्रियते उपहारः । उपदीयते उपदा । कौशलिकं ढौक-
निकं च । उपदोत्कोच इत्येके ।

“उपप्रदानमुत्कोच उपदा लश्चया समाः” ॥

१. 'सपि द्वि' ड. छ. पाठः. २. 'दन्यत्र' ख. ड. छ. पाठः. ३. 'भ्यः
स्वार्थे धे', ४. 'व' ख. पाठः. ५. 'पे अय' ग. पाठः. ६. 'म्ब' ख.
ड. पाठः.

टीका० — प्राभृतद्वयं पाहुड इति ख्याते । भृजः क्तः । प्राभृतम् ।
उपायनचतुष्कमुत्कोचादावुपहारे । एतैः ल्युट् । उपायनम् । ग्रहेर्ण्यति
उपग्राह्यम् । हारवदुपहारः । अङि उपदा । षडेव केचिदुपहारे वर्णयन्ति ॥

यौतकादि तु यद् देयं सुदायो हरणं च तत् ॥ २८ ॥

क्षीर० — युतयोर्वधूवरयोरिदं यौतकम् । आदिशब्दाद् वन्धुद-
त्तादि । सुष्ठु दीयते सुदायः । स दाय इत्येके । यच्छाश्वतः —

“यौतकादिधनं दायो दायो दानं च कथ्यते” ।

हियते हरणम् ॥

टीका० — कन्यादानकाले जामात्रे दानं यौतकं, तत्र दायद्वयम् ।
युतकं योनिसम्बन्धः, तत्र भवं यौतकम् । अन्तःस्थादिः । आदिना व्रतभिक्षादिः ।
ददातेः घञ् । दायः । हरतेः ल्युट् । हरणम् ॥

तत्कालस्तु तदात्वं स्यात्

क्षीर० — स चासौ कालश्च तत्कालः । तदेत्यस्य भावस्त-
दात्वम् ॥

टीका० — तत्कालद्वयं वर्तमाने काले ॥

स्त्रियायतिः काल उत्तरः ।

क्षीर० — आ एत्यायतिरागामिकालः ॥

टीका० — भाविनि काले आयतिः ॥

सान्दष्टिकं फलं सद्यः

क्षीर० — सन्दृष्टं प्रत्यक्षं प्रयोजनमस्य सान्दष्टिकम् । समाने-
ऽहनि सद्यस्तात्कालिकं फलम् । ‘सद्यःपरुत्परारि —’ (५. ३. २२)
इति साधुः ॥

टीका० — सद्य इति तात्कालिकं फलं सान्दष्टिकम् । अध्यात्मा-
दित्वाद्भक् ॥

उदकः फलमुत्तरम् ॥ २९ ॥

क्षीर० — उदच्यतेऽभिलाषात् स्तूयते उदकः ॥

टीका० — भावि फलमुदकः । अर्कवत् ॥

अदृष्टं वह्नितोयादि

क्षीर० — भयमित्युत्तरेण योज्यम् । आदिशब्दात् पिशाचा-
शन्यादि ॥

टीका० — वक्ष्यमाणेन भय(सम्बन्धेऽशब्दे)न सम्बन्धाद् वह्नितोयाद्यदृष्टं
भयमुच्यते, दैवजनितत्वात् । आदिना वृष्टिशलभमूषिकादि । भयहेतुत्वाद्
भयम् ॥

दृष्टं स्वपरचक्रजम् ।

क्षीर० — स्वराष्ट्राच्चौरादिकादिभयं परराष्ट्राद् दाहविलोपादि-
भयं च ॥

महीभुजामहिभयं स्वपक्षप्रभवं भयम् ॥ ३० ॥

क्षीर० — स्वपक्षाद् राजपुत्रादेरहेरिव गृहस्थिताद् भयम् ॥

टीका० — स्वपक्षमात्रप्रभवं यद् राज्ञां युद्धे भयं, तदहेरिव भयमहिभ-
यम् । पक्षशब्देन भृत्यादयः सप्त गृह्यन्ते । तथाहि —

“निजोऽथ मैत्रश्च समाश्रितश्च सम्बन्धजः कार्यसमुद्भवश्च ।

भृत्यो गृहीतो विविधोपचारैः पक्षं बुधाः सप्तविधं वेदन्ति” ॥

प्रक्रिया त्वधिकारः स्यात्

१. 'ष्ट' क. ख. ग. ड. छ. पाठः. २. 'चौ', ३. 'क्षजाद्य' ख. पाठः. ४.
'भजन्ति' ड. छ. पाठः.

क्षीर० — प्रारम्भात् करणं प्रक्रिया । अधिक्रियते प्रस्तूयतेऽधिकारः, व्यवस्थास्थापनमित्यर्थः ॥

टीका० — नृपादीनां चामरोद्धू(ल)नादिप्रतिपत्तौ प्रक्रियाद्वयम् । 'कृजः श—' (३. ३. १००) इति शः । 'रिङ् शयलिङ्क्षु' (७. ४. २८) इति रिङ् । 'अचि णुधातु —' (६. ४. ७७) इत्यादिना इयङ् । प्रक्रिया ॥

चामरं तु प्रकीर्णकम् ।

क्षीर० — चमर्या इदं चामरम् । प्रकीर्यते विक्षिप्यते प्रकीर्णकम् ॥

टीका० — चामरद्वयं चामरे । चमरो मृगः, तस्यायमिति चामरः । 'कृ विक्षेपे' । कर्मणि क्तः । ततः स्वार्थे कन् । प्रकीर्णकम् ॥

नृपासनं यत् तद् भद्रासनं

क्षीर० — भद्रस्यासनं, भद्रं रूप्यादिमयं वा आसनं भद्रासनम् ॥

टीका० — नृपासनद्वयं नृपासनसामान्ये ॥

सिंहासनं तु तत् ॥ ३१ ॥

हैमं

क्षीर० — हेम्न इदं हैमं सिंहोपलक्षितमासनम् ॥

टीका० — तदेवासनं सौवर्णं सिंहासनाख्यम् ॥

छत्रं त्वातपत्रं

क्षीर० — छाद्यतेऽनेन छत्रम् । आतपात् त्रायत आतपत्रम् ॥

टीका० — छत्रद्वयं छत्रे । छादेः घृन् । छद्मवद् ह्रस्वत्वम् । आतपात् त्रायत इत्यातपत्रम् ॥

राज्ञस्तु नृपलक्ष्म तत् ।

क्षीर० — तत् छत्रम् । यलक्ष्यं —

“नृपतिककुदं दत्त्वा यूने सितातपवारणम्” ॥

टीका० — राज्ञश्छत्रं कनकदण्डं नृपलक्ष्म । नान्तम् ॥

भद्रकुम्भः पूर्णकुम्भः

क्षीर० — भद्रार्थं भद्रार्थो वा कुम्भः ॥

टीका० — भद्रकुम्भद्वयं पूर्णकुम्भे ॥

भृङ्गारः कनकालुका ॥ ३२ ॥

क्षीर० — भृज्यते भ्रियते वा भृङ्गारः । सौवर्णी आलुका ॥

टीका० — भृङ्गारद्वयं कनकघटादौ । कनकस्यालुका कर्करी कन-
कालुका ॥

निवेशः शिविरं षण्डे

क्षीर० — निवेश्यते सन्निवेशेन स्थाप्यते निवेशः सैन्यावासः ।
शेस्तेऽस्मिञ्छिविरम् । स्कन्धावारोऽपि ॥

टीका० — आगन्तुकसैन्यस्य वाटके कटके वा निवेशद्वयम् । विशेष-
र्घञ् । निवेशः । ‘अजिरशिशिरशिविर —’ (उ० १. १६) इत्यादिना शेतेर्निपात-
नाच्छिविरम् । अनेकार्थत्वादन्तःपुरेऽपि ॥

सज्जनं तूपरक्षणम् ।

क्षीर० — सत् शोभनं जन्यते सज्जनं, सज्ज्यतेऽनेनेति वा । उप-
रक्ष्यतेऽनेनोपरक्षणं सैन्यस्य प्रगुणीकरणं गुल्मको वा ॥

टीका०— बलैकदेशेन यद् बलस्य रक्षणं तत्र सज्जनद्वयम् । ‘गुञ्जु-
षसज गतौ’ । ल्युट् । जश्त्वचुत्वे । सज्जनम् ॥

हस्त्यश्वरथपादात् सेनाङ्गं स्याच्चतुर्विधम् ॥ ३३ ॥

श्रीर०— चतुरङ्गा हि सेना । पदातीनां समूहः पादातम् ।
भिक्षादित्वादण् ॥

टीका०— हस्त्यश्वादिचतुष्कं सेनाङ्गम् । ‘द्वन्द्वश्च प्राणितूर्यसेनाङ्गा-
नाम्’ (२. ४. २) इति समासे एकवचनम् । पदातिसमूहे पादातम् । समू-
हेऽण् ॥

दन्ती दन्तावलो हस्ती द्विरदोऽनेकपो द्विपः ।

मतङ्गजो गजो नागः कुञ्जरो वारणः करी ॥ ३४ ॥

इभः स्तम्बेरमः पद्मी

श्रीर०— दन्तौ स्तोऽस्य दन्ती । दन्तावलः । ‘दन्तशिखात् संज्ञा-
याम्’ (५. २. ११३) । वलच् । ‘वले’ (६. ३. ११८) इति दीर्घः । हस्ती ।
‘हस्ताज्जातौ’ (५. २. १३३) इतीनिः । द्वौ रदावस्य द्विरदः । न एकेन
पिबत्यनेकपः । द्वाभ्यां पिबति द्विपः । मतङ्गादृषेर्जातो मतङ्गजः । गजति
माद्यति गजः । नगे भवो नागः । न अगो वा । कुञ्जौ कुम्भाधोगतौ
दंष्ट्रे वा स्तोऽस्य कुञ्जरः । ‘खमुखकुञ्जेभ्यो रो वक्तव्यः’ (वा० ५. २. १०७) ।
वारयत्यरीन् वारणः । एतीभः । स्तम्बे तृणे रमते स्तम्बेरमः । ‘स्तम्ब-
कर्णयो रमिजपोः’ (३. २. १३) । अच् । पद्मानि यौवने रक्ता बिन्दवः
सन्त्यस्य पद्मी । सामजः सिन्धुरः कुम्भी च ॥

टीका०— दन्तिपञ्चदशकं हस्तिनि । दन्तयोगाद् दन्ती । ‘दन्तशि-
खात् संज्ञायाम्’ (५. २. ११३) इति वलच् । ‘वले’ (६. ३. ११८) इति
दीर्घः । दन्तावलः । हस्तीति । ‘हस्ताज्जातौ’ (५. २. १३३) इतीनिः । दन्त-
द्वययोगाद् द्विरदः । करेणास्येन च पिबतीत्यनेकपः । अत एव द्विपः । ‘सुपि’
(३. २. ४) इति योगविभागात् कः । मतङ्गादृषेर्जातो मतङ्गजः । गजतीति

गजः । अच् । नग इव दृश्यत इति नागः । शेषेऽण् । कुञ्जौ हनू, तद्योगात्
 कुञ्जरः । 'खमुखकुञ्जेभ्य उपसङ्ख्यानम्' (वा० ५. २. १०७) इति रः । पर-
 बलं वारयतीति वारणः । नन्धादिः । करयोगाद् इनौ करी । 'इणः कित्' (उ०
 ३. १५४) इति भन् । इभः । 'स्तम्बकर्णयो रमिजपोः' (३. २. १३) इति
 अच् । स्तम्बेरमः । पद्यं विन्दुजालकं, तद्योगाद् इनिः । पद्मी ॥

यूथनाथस्तु यूथपः ।

क्षीर० — इतोऽश्वेभ्यः प्राग् गजवर्गः ॥

टीका० — यूथनाथद्वयं यूथाधिपतौ करिणि ॥

मदोत्कटो मदकलः

क्षीर० — मदेन दानाम्बुना कलो मनोज्ञः ॥

टीका० — अन्तर्मदे हस्तिनि मदोत्कटद्वयम् ॥

कलभः करिपोतकः ॥ ३५ ॥

क्षीर० — कलो भाति, कं लभते वा कलभः ॥

टीका० — कलभद्वयं करिपोते । § 'शृशलिक्लिभ्योऽभच्' (उ० ३.
 १२२) ॥

प्रभिन्नो गर्जितो मत्तः

क्षीर० — प्रभिद्यते स्म प्रभिन्नः । गर्जा सञ्जातास्य गर्जितः ॥

टीका० — प्रभिन्नत्रयं मत्तहस्तिनि । भिदिगर्जिमदिभ्यः क्तः । प्र-
 भिन्नः ॥

१. 'न्नः । इत्वि गर्जि' ख. पाठः.

समाबुद्धान्तनिर्मदौ ।

क्षीर० — उद्वमति स्मोद्धान्तः ॥

टीका० — कालवशान्निगलितमदे उद्धान्तद्वयम् । 'दुवम उद्विरणे' ।
क्तः । 'अनुनासिकस्य —' (६. ४. १९) इत्यादिना दीर्घः । उद्धान्तः ॥

राजवाह्यस्त्वौपवाह्यः

क्षीर० — उपवाह्याः समन्ताद् वोढव्याः सन्त्यस्यौपवाह्यः ॥

सन्नाह्यः समरोचितः ॥ ३६ ॥

क्षीर० — सन्नद्धं कर्तुमर्हति । समराय योग्यत्वात् ॥

हास्तिकं गजता वृन्दे

क्षीर० — हस्तिनां समूहो हास्तिकम् । 'अचित्तहस्तिधेनोष्ठक' (४. २. ४७) । गजानां समूहो गजता । 'गजाच्च' (वा० ४. २. ४३) इति वक्तव्यात् तल् ॥

टीका० — गजवृन्दे हास्तिकद्वयम् । 'अचित्तहस्तिधेनोष्ठक' (४. २. ४७) । हास्तिकम् । 'गजाच्चेति वक्तव्यम्' (वा० ४. २. ४३) इति तल् । गजता ॥

करिणी धेनुका वशा ।

क्षीर० — धयन्त्येनां धेनुका । वष्टि कामयते वशा ॥

टीका० — करिणीत्रयं हस्तिन्याम् । धेनुरेव धेनुका । 'वश कान्तौ' । अच् । वशा तालव्यशा । अतः परं गात्रापरपर्यायान्ता हस्तिनोऽवयवाः कथ्यन्ते ॥

गण्डः कटः

क्षीर० — 'गडि वदनैकदेशे' । कटति वर्षति मदं कटः ॥

टीका० — मदनिर्झारस्थाने गण्डद्वयम् । खज्जिनि गण्ड उक्तः । कटेः
अच् । कटः ॥

मदो दानं

क्षीर० — माद्यत्यनेन मदः । 'मदोऽनुपसर्गे' (३. ३. ६७) ।
अप् । द्यति खण्डयत्यनेनेति दानम् ॥

टीका० — मदद्वयं मदे । द्वयं साधितम् ॥

वमथुः करशीकरः ॥ ३७ ॥

क्षीर० — वम्यते वमथुः । 'द्वितोऽथुच्' (३. ३. ८९) ॥

टीका० — वमनजले वमथुद्वयम् । 'द्वुवम उद्गिरणे' । 'द्वितोऽथुच्'
(३. ३. ८९) । वमथुः ॥

कुम्भौ तु पिण्डौ शिरसः

क्षीर० — कुम्भाकृती मांससङ्घातौ ॥

टीका० — शिरःपिण्डौ कुम्भाख्यौ ॥

तयोर्मध्ये विदुः पुमान् ।

क्षीर० — वेत्ति संज्ञां यस्मादङ्कुशस्थानात् स विदुः । यत् पाल-
काप्यः ---

“तत्र रक्षाविताने द्वे विदू द्वौ श्रवणे गतौ ।

प्राक् च पश्चाच्च तिर्यक् च षड्भेदाङ्कुशधारणा” ॥

टीका० — कुम्भयोर्मध्यभागो विदुः । अङ्कुशाघातं वेत्यस्मिन्निति
'कुर्त्रश्च' (उ० १. २२) इति बाहुलक औणादिकः कुः ॥

अवग्रहो ललाटं स्याद्

क्षीर० — अवग्रहतेऽङ्कुशेनावग्रहः ॥

टीका० — ललाटेऽवग्रहो दीर्घशून्यो वृष्ट्यभावे साधितः ।

“गजालिके वृष्टिरोधे प्रतिबन्धेऽप्यवग्रहः”

इति रुद्रश्च ॥

ईषिका त्वक्षिकूटकम् ॥ ३८ ॥

क्षीर० — ईषा लाङ्गलकीलिकेवेषिका ॥

टीका० — अक्षिकूटमक्षिगोलं, तत्रेषिका । दीर्घादिः । 'ईष गतिहिंसादा-
नेषु' । ण्वुल् । उणादौ तु 'ईषेः किङ्क्ष्वश्च' (उ० ४. २१) इतीकानि धातो-
र्ह्रस्वत्वे ह्रस्वादि दीर्घमध्यं च । 'ऐषीकमस्त्रमि'त्यादिमुरारेदीर्घमध्यप्रयोगः ।
शरकाष्ठिकायां वीरणकाष्ठिकायां चेद्दगेव । तथाच — 'शरत्समयमिव रोचमा-
नेषीकं द्विरदमि'त्याश्चर्यमञ्जरी । शरत्पक्ष ईषीका ॥

अपाङ्गदेशो निर्याणं

क्षीर० — निर्यात्यश्रु अनेन निर्याणम् ॥

टीका० — काशीति ख्याते नेत्रान्ते निर्याणं, निर्यात्यनेन दृष्टि-
रिति । ल्युट् ॥

कर्णमूलं तु चूलिका ।

क्षीर० — चोद्यते पार्श्वगमनायाङ्कुशेनास्यां चूलिका ॥

टीका० — कर्णमूले चूलिका । 'चूल समुच्छ्राये' । प्लुल् ॥

अधः कुम्भस्य वाहित्थं

क्षीर० — बाह्यतेऽनेनाङ्कुशचोदनया वाहित्थम् । मदबाहिनि स्थाने तिष्ठति । बाहिस्थापभ्रंशोऽयं वा ॥

टीका० — कुम्भस्येति वातकुम्भस्याधो वाहित्थम् । 'वाहित्थं वातकुम्भाध' इति भागुरिः । वातकुम्भश्च ललाटाधोभागः ॥

प्रतिमानमधोऽस्य च ॥ ३९ ॥

क्षीर० — अस्य वाहित्थस्याधः प्रतिमानम् । प्रतिमीयतेऽनेनेति । 'डुमिब् प्रक्षेपणे' । 'मीनातिमिनोतिदीङां ल्यपि च' (६. १. ५०) इत्यात्वम् ॥

टीका० — वाहित्थस्याधोभागो दन्तयोर्मध्यं प्रतिमानम् । मातेर्युट् ॥

आसनं स्कन्धदेशः स्यात्

क्षीर० — आस्यतेऽस्मिन्नासनम् ॥

टीका० — आसनद्वयं हस्तिपकोपवेशनस्थाने । आसनमुक्तम् ॥

पद्मकं बिन्दुजालकम् ।

क्षीर० — पद्मप्रतिकृती रक्तत्वात् पद्मकम् । तारुण्ये हस्तिनां देहे रक्तविन्दवः स्युः ॥

टीका० — सिध्मादिरूपविन्दुसमूहे पद्मकद्वयम् । पद्ममेव पद्मकम् ॥

पक्षभागः पार्श्वभागो दन्तभागस्तु योऽग्रतः ॥ ४० ॥

क्षीर० — हस्तिनां योऽग्रतो भागः ॥

टीका० — पक्षभागद्वयं पार्श्वदेशे । दन्तसन्निहितोऽग्रभागो दन्तभागः ॥

द्वौ पूर्वपश्चाज्जङ्घादिदेशौ गात्रापरं क्रमात् ।

क्षीर० — हस्तिनां पूर्वः पार्श्वजङ्घादिर्भागो गात्रम् । पश्चाज्जङ्घा-
गोऽपरम् ॥

टीका० — पूर्वमग्रं, पूर्वजङ्घा आदिदेशो यस्य तद् गात्रम् । पश्चाज्जङ्घा
आदिदेशो यस्य तत्रापरम् । पूर्वजङ्घाभागो गात्रं पश्चाज्जङ्घाभागोऽपरमित्यर्थः ॥

तोत्रं वैष्णुकम्

क्षीर० — तुद्यतेऽनेन वेणुमयेन प्रेषणेनेति तोत्रम् ॥

टीका० — तोत्रद्वयं कनाल इति ख्याते । ‘तुद व्यथने’ । दाम्नी-
शस —’ (३. २. १८२) इत्यादिना घृन् । तोत्रम् । वेणुना निर्वृत्तं वैष्णुकम् ।
‘निर्वृत्तेऽक्षघृत्तादिभ्यः’ (४. ४. १९) इति ठक् । कचिद् वेणुकमिति पाठः । तदा
च स्वार्थिकः कन् ॥

आलानं बन्धस्तम्भे

क्षीर० — आलायते बध्यतेऽत्रालानम् ॥

टीका० — आलानद्वयं वाखोड इति ख्याते । बन्धस्तम्भ इति समा-
हारद्वन्द्वं (मि?इ)ति बन्धस्तम्भयोरुभयोरप्यालानं वर्तते इति केचित् । प्रयोगोऽप्यु-
भयत्र दृश्यते । ‘नालानं करिणां सस्त्रे’ (ईति),

“तद्गजालानतां प्राप्तेः सह कालागरुदुमैः”

इति च । लातेः करणे ल्युट् ॥

अथ शृङ्खले ॥ ४१ ॥

अन्दुको निगलोऽस्त्री स्याद्

क्षीर० — शृणाति बन्धने शृङ्खलम् । अन्दति बध्नात्यन्दूः । ‘अति-
अदि बन्धने’ । स्वार्थे कन् । ‘इको ह्रस्वोऽङ्यो गालवस्य’ (६. ३. ६१) ।
निगल्यते बध्यतेऽनेनेति निगलः ॥

टीका० — शृङ्खलत्रयं सिङ्खलेति ख्याते । शिञ्जन्तः स्वलन्त्यनेनेति
पृषोदरादिः । शृङ्खलः । ‘शृङ्खलत्रिष्विति’ तालव्यादौ रभसः । ‘अति अदि
बन्धने’ । ‘अन्दूहन्मूजम्बूकफेल्कर्कन्धूदिषिषूः’ (उ० १. ९६) इति बाहुलकः
कूप्रत्ययः । ततः ‘इवे प्रतिकृतौ’ (५. ३. ९६) इति कन् । ‘केऽणः’ (७. ४. १३)
इति ह्रस्वः । अन्दुकः । ‘गड सेचने’ । अच् । निगडः ॥

अङ्कुशोऽस्त्री सृणिर्द्वयोः ।

क्षीर० — अङ्क्यते गम्यतेऽनेनाङ्कुशः । सरत्यनया सृणिः ॥

टीका० — अङ्कुशत्रयमङ्कुशे । ‘अकि लक्षणे’ । ‘सानसिवर्णसि—’
(उ० ४. १९) इत्यादिना उशप्रत्ययः । अङ्कुशस्तालव्यशः । सर्तेः ‘सृवृ-
षिभ्यां कित्’ (उ० ४. ५०) इति निः । सृणिः । ‘आरक्षमग्नमवमत्य सृणिं
शिताग्रम्’ (स० ९. श्लो० ५) इति माघप्रयोगात् स्त्रियामिति प्रमादपाठः ।
द्वयोरित्येव पाठः ॥

दूष्या कक्ष्या वरत्रा स्यात्

क्षीर० — दूष्यते दूयतेवानया वा दूष्या । कक्षार्यां मध्यमदेशे
भवा कक्ष्या । त्रियतेऽनया वरत्रा मध्यबन्धनी चर्मरज्जुः ॥

टीका० — चूषात्रयं कच्छरज्जौ । *‘चूष याचने’ । ‘गुरोश्च हलः’
(३. ३. १०३) इत्यः । चूषा । दीर्घवच्चकारादिमूर्धन्यषा । कक्षा विश्वप्रकाशे

१. ‘लिन शृ’ क. पाठः. २. ‘डः’ ग. घ. ङ. पाठः. ३. ‘क’ ख. ग. पाठः.
४. ‘याः’ ख. पाठः.

क्षान्तोक्ता । यान्तापि कक्ष्येत्यजयः । 'वृजश्चित्' (उ० ३. १०७) इत्य-
त्रन् । वरत्रा ॥

कल्पना सज्जना समे ॥ ४२ ॥

क्षीर० — हस्तिनां सज्जीकरणमङ्गोलगैरिकादिना । शृङ्गारे-
णेत्येके ॥

टीका० — कल्पनाद्वयं सामणीति ख्यातायाम् । 'कूपू सामर्थ्ये' । 'ग्लुञ्चु
षस्ज गतौ' । 'प्यासश्रन्थो युच्' (३. ३. १०७) ॥

प्रवेण्यास्तरणं वर्णः परिस्तोमः कुथो द्वयोः ।

क्षीर० — प्रवयत्येनां प्रवेणी । आस्तीर्यते हस्तिपृष्ठे आस्तरणम् ।
वर्णो वर्णकम्बलः । भीमवत् । परिस्तोम्यते प्रस्तीर्यते परिस्तोमः । वर्ण-
परिस्तोम इत्येके । कुथयते कुथः ॥

टीका० — प्रवेणीपञ्चकं चित्रकम्बले । वेण्यां प्रवेण्युक्ता । आस्ती-
र्यतेऽनेनेत्यास्तरणम् । ल्युट् । ब्राह्मणादिषु वर्ण उक्तः । स्तौतेः सोमवन्मन् ।
परिस्तोमः । 'कुथ पूतीभावे' । इगुपधलक्षणः कः । 'स्त्रियां वेणी कुथं त्रि-
ष्वि'ति वोपालितः ॥

वीतं त्वसारं हस्त्यश्वं

क्षीर० — वेति स्म याति भुङ्क्ते च वीतम् । विशेषेणेतं नष्टं
वा । सेनाङ्गत्वात् समाहारः ॥

टीका० — असारं युद्धाक्षमं हस्त्यश्वं वीतम् । विगतमितं गमनमस्य
तद् वीतम् ॥

वारी तु गजबन्धनी ॥ ४३ ॥

क्षीर० — वार्यतेऽनया वारी गजादानभूमिः ॥

टीका० — वारिद्वयं वार्याम् । 'वसिवपियजिराजिन्नजिसदिहनिवाशि-
वादिवारिभ्य इञ्' (उ० ४. १२६) इति वृणातेः प्यन्तादिञ् । 'कृदिकाराद् —'
(ग० ४. १. ४९) इति ङीष् वारी च । उक्तो हस्ती ॥

घोटके वीतितुरगतुरङ्गाश्वतुरङ्गमाः ।

वाजिवाहार्वागन्धर्वहयसैन्धवसप्तयः ॥ ४४ ॥

क्षीर० — घोटते भूमौ परिवर्तते घोटकः । वेति याति वीतिः । पीतिरित्येके । 'पीड् पाने' । तुरं त्वरितं गच्छतीति तुरगः, 'अन्यत्रापि दृश्यते' (वा० ३. २. ४८) इति डः । तुरङ्गमः, 'गमश्च' (३. २. ४७) इति खच् । तुरङ्गः, 'खच्च डिट् वा वक्तव्यः' (वा० ३. २. ३८) । अश्नुतेऽध्वानमश्वः । वजति तच्छीलो वाजी । वाजाः पक्षा अभूवन्नस्येति वा । बाह्यते वाहः । अर्वति यात्यर्वा । गन्ध्यतेऽर्द्यते गन्धर्वः । हयति याति हयः । सिन्धौ भवः सैन्धवः । विशेषोऽपि सामान्यवृत्तिः । सपति समवेति सप्तिः । इतो रथप्रकरणात् प्रागश्वपरिकरः ॥

टीका० — घोटकत्रयोदशकमश्वे । 'घुट परिवर्तने' । ण्वुल् । घोटकः । पिबतेः 'क्तिच्कौ च संज्ञायाम्' (३. ३. १७४) इति क्तिः । 'पाने स्त्री पीतिरश्वे ना' इति रुद्रः । 'तुर त्वरणे' । 'इगुपधज्ञाप्तीकिरः कः' (३. १. १३९) । तुरो गच्छतीत्यर्थः । भुजगवड्प्रत्ययादिः । 'अशू प्रुषिलटिकणिखटिविशिभ्यः कन्' (उ० १. १५७) । अश्वः । वाजो वेगस्तद्योगाद् वाजी । बाह्यते इति वाहः । धञ् । अर्तेः वनिप् । अर्वा नान्तः । शत्रन्तोऽप्यर्वन् । तथाच माघे—'मु-हुरमुः!अ)र्वतां व्रजाः' इति । स्त्रियामर्वती । गन्धर्व उक्तः । 'हय गतौ' । पचाद्यच् । हयः । सिन्धुदेशे भवः सैन्धवः । 'कच्छादिभ्यश्च' (४. २. १३३) इत्यण् । सप समवाये' । बाहुलकस्तिः । सप्तिः ॥

आजानेयाः कुलीनाः स्युः

क्षीर०—आजेन क्षेपेण आनेया आजानेयाः, आयत्ता इत्यर्थः ॥

टीका०—कुलीनाः प्रधानाश्च भूमिभवा अश्वा आजानेयाः, सुवाह-त्वात् । अजावन्नेया अजानेयाः । पृषोदरादित्वादादिदीर्घत्वमिति हङ्चन्द्रः ।

“अश्वं कुलीनमाजानेयं शावकं किशोरकं ब्रूते”

१. 'ति । डः । खच्च डिट् । गमश्चेति खच् । अश्नु' क. ग. घ. ङ. पाठः. २. 'ति सप्तिः' ग. पाठः.

इति नाममालायामपि ॥

विनीताः साधुवाहिनः ।

क्षीर० — विनीयन्ते विनीताः सुशिक्षिताः ॥

टीका० — शोभनवहनशीला यत्र तत्र भवा विनीताः । नयतेः क्तः ॥

वनायुजाः पारसीकाः काम्बोजा बाहिका हयाः ॥ ४५ ॥

क्षीर० — वनाय्वादिषु देशेष्वेते जाता हयविशेषाः । एवं तुरका-
रादयोऽपि (१) । लक्ष्ये बाह्वीकोऽश्वः ॥

टीका० — वानायुजद्वयं वनायुजदेशजे । अनयोरभेदोपचारादेकत्वम् ।
द्वौ भवार्थेऽपि दीर्घा(दिःदी) । तथाच नाममाला —

“श्वेतं कर्काख्यं वानायुजमपि पारसीकं तु” ।

‘पारसीको वनायुजः’ इत्युत्पलिन्यां ह्रस्वादिः । काम्बोजदेशजेऽश्वे काम्बोज-
द्वयम् । ‘काम्बोजाल्लुक्’ (४. १. १७३) इति ‘जनपदशब्दात् क्षत्रियादञ्’ (४.
१. १६६) इत्यस्यैवानन्तरविहितस्य लुक्, न तु शैषिकाणः । अतो दीर्घादिः
काम्बोजः । कुङ्कुमे बाहिक उक्तः । हया हयविशेषाः । एकत्वं नास्ति । पृथ-
गेव नामानीति केचित् ॥

ययुरश्वोऽश्वमेधीयः

क्षीर० — यात्यत्यर्थं ययुः । अश्वमेधाय हितोऽश्वमेधीयः ।
‘अश्वमेधाच्छ च’ ॥

टीका० — अश्वमेधार्ये घोटके ययुः । द्यन्तस्थः । ‘या प्रापणे’ ।
‘यो द्वे च’ (उ० १. २१) इत्युः क्त्वि । ययुः । ‘तस्मै हितम्’ (५. १. ५)
इति छः । अश्वमेधीयः ॥

जवनस्तु जवाधिकः ।

क्षीर० — जवते तच्छीलो जवनः । ‘जुचङ्गम्य —’ (३. २.

१५०) इति युच् । मृगादिरपि । 'प्रजोरिनिः' (३. २. १५६) इति प्रजवी च ॥

टीका० — वेगाधिके जवनश्चवर्गादिः ॥

पृष्ठयः स्थौरी

क्षीर० — यस्पृष्टे जलादिकमुद्यतेऽसौ पृष्ठयः । यप् । स्थूराणां पश्चाज्जङ्घाभागानापिदं स्थौरम् । स्थौरं बलमस्त्यस्य स्थौरी ॥

टीका० — बलीवर्दवत् पृष्ठेन भारवाहके पृष्ठचद्वयम् । य(त्प्र? प्प्र)-करणे 'अन्येभ्योऽपि दृश्यते' (वा० ५. २. १२०) इति य(त्? प्) । पृष्ठयः । 'स्थूल परिबृंहणे' । अण् । रलयोरैक्यात् स्थूराया इदं स्थौरं पृष्ठवाह्यं, तद्योगादिनिः, स्थौरी । स्थूरीत्यपि केचित् ॥

मितः कर्कः

क्षीर० — शुक्रोऽश्वः कर्कः । क्रियन्ते वर्णान्तराण्यस्येति ॥

टीका० — श्वेतहये कर्कः ॥

रथयो वोढा रथस्य यः ॥ ४६ ॥

क्षीर० — रथं वहति रथ्यः । 'तद् वहति रथयुग —' (४. ४. ७६) इति यत् ॥

टीका० — यो रथं वहति स रथ्यः । 'तद् वहति रथयुगप्रासङ्गम्' (४. ४. ७६) इति यत् ॥

बालः किशोरः

क्षीर० — (किश्यते?) बध्यते कश्यते वा किशोरः ॥

टीका० — बाले किशोरः । 'किशोरादयश्च' (उ० १. ६८) इत्यत्र तालव्यशः ॥

वाम्यश्वा बडवा

क्षीर० — वाम्यते गर्भं वामी । यलक्ष्यम् — 'अथोष्ट्रवामीशतहारि-
तार्थम्' (रघु० स० ५, श्लो० ३२) । वडं बलं हयं वा वाति वडवा ।
स्त्रीविषयत्वाद् ङीप् नास्ति । अश्वा त्वजादिः । प्रसूतार्थे ॥

टीका० — वामीत्रयमश्वायाम् । वामी गौरादिः । अश्व उक्तः । टापि
अश्वा । वलतेर्बाहुलकाद् अवन् । डलयोरैकत्वस्मरणम् । वडवा ॥

वाडवं गणे ।

क्षीर० — वडवानां समूहो वाडवम् । 'खण्डिकादिभ्यश्च' (४. २.
४५) इत्यञ् ॥

टीका० — वडवासमूहे वाडवम् । 'खण्डिकादिभ्यश्च' (४. २. ४५)
इत्यञ् ॥

त्रिष्वान्ध्वनिं यदश्वेन दिनेनैकेन गम्यते ॥ ४७ ॥

क्षीर० — 'अश्वस्यैकाहगमः' (५. २. १९) इति खञ् ॥

टीका० — अश्वेनैकदिनगम्ये वर्त्मन्यान्ध्वनिम् । 'अश्वस्यैकाहगमः'
(५. २. १९) इति खञ् ॥

कश्यं तु मध्यमश्वानां

क्षीर० — कशामर्हति कश्यम् ॥

टीका० — अश्वमध्यभागे कश्यं, कशां चर्मलतां ताडनार्थमर्हतीति ।
'दण्डादिभ्यो यः' (५. १. ६६) । 'दशाकशावशे'ति तालव्यदेशना ॥

हेषा हेषा च निस्वनः ।

क्षीर० — 'हेषृ हेषृ अव्यक्ते शब्दे' । 'शुरोश्च हलः' (३. ३.
१०३) इत्यः ॥

टीका० — अश्वनिस्वने हेषाद्वयम् । 'रेषृ हेषृ अव्यक्ते शब्दे' । 'शु-
रोश्च हलः' (३. ३. १०३) इत्यः । हेषेति पाठो 'हेष गतौ' इत्यतो व्युत्पा-
द्यः । द्वौ मूर्धन्यौ ॥

निगालस्तु गलोद्देशः

क्षीर० — निगलत्यनेन निगालः । गलो जत्रुसन्धिः । ‘उन्नयोग्रैः’ (३. ३. २९) इति घञ् । गलस्योद्देशः प्रदेशः । देवमणेरार्वर्तस्य स्थानम् ॥

टीका० — अश्वानां गलस्योद्देशे समीपे निगालः । गिरतेर्ण्यन्ताद् एरचि रलयोरैक्यम् ॥

बृन्दे त्वश्वीयमाश्ववत् ॥ ४८ ॥

क्षीर० — अश्वानां समूहे । ‘केशाश्वभ्यां यञ्छावन्यतरस्याम्’ (४. २. ४८) । पक्षे ‘अनुदात्तादेरञ्’ (४. २. ४४) इत्यञ् ॥

टीका० — अश्वीयद्वयमश्वसमूहे । ‘केशाश्वभ्यां यञ्छावन्यतरस्याम्’ (४. २. ४८) इति छः । अश्वीयम् । ‘तस्य समूहः’ (४. २. ३७) इत्यणि आश्वम् ॥

आस्कन्दितं धोरितकं रेचितं वल्गितं प्लुतम् ।

गतयोऽमूः पञ्च धाराः

क्षीर० — अश्वानां धाराख्याः पञ्चेमा गतयः । धार्यते गतौ स्थाप्यतेऽनया धारा । भिदादित्वात् साधुः । आस्कन्दनमास्कन्दितम्, उत्तेरिताख्यो गतिवेगः । धोरणं धोरितम् । ‘धोरु गतिचातुर्ये’ । रेचितम् उत्तेजिताख्यम् । क्रमस्त्वन्यथा । यदाहुः —

“धोरितं वल्गितं धाराः स्फुटमुत्तेजितं क्रमात् ।

उत्तेरितं चेति पञ्च शिक्षयेत् तुरगं गतीः ॥

धोरितं गतिमात्रे यद् योजनं वल्गितं पुरः ।

अग्रकायसमुल्लासात् कुञ्चितास्यं नतत्रिकम् ॥

पूर्वापरोन्नमनतः क्रमादारोहणं प्लुतम् ।

उत्तेजितं मध्यवेगे योजनं श्लथवल्गया ॥

उत्तेरिते तु वेगान्धो न शृणोति न पश्यति ।” ॥

टीका० — आस्कन्दितादयः पञ्च गतिविशेषा धाराशब्दवाच्याः । तत्र विष्टब्धा समा च गतिरास्कन्दितं वीरव इति ख्यातम् । ‘स्कन्दिर् गति-शोषणयोः’ । क्तः । ऋजुदूरगमनं पुलिन इति ख्यातं धौरितकम् ‘धोर्ऋ गति-चातुर्ये’ । क्तः । तदन्तात् स्वार्थे कन् । मण्डलिकालयेन गमनं रेचितम् । क्तः । हेडु इति ख्यातम् । वेगेन विक्षिप्तोपरिचरणं वल्गनं वल्गितम् । वल्गेः क्तः । मार्जा इति ख्यातम् । त्वरया साम्येन गतिः प्लुतम् । प्लवतेः क्तः । पर इति ख्यातम् ॥

घोणा तु प्रोथमस्त्रियाम् ॥ ४९ ॥

क्षीर० — घुणते श्वासेन चलति घोणा । प्रवते चलति प्रोथः, वृत्तो नासान्तरप्रदेशः ॥

टीका० — घोणायां प्रोथः । ‘प्रोथृ पर्याप्तौ’ । पचादिः ॥

कविका तु खलीनोऽस्त्री

क्षीर० — कवते दन्तचर्वणाच्छब्दायते इति कविका वक्त्रैकदेशे वक्रनियामके लोहशङ्कौ वर्तते । लोके त्वयोमयी सर्वमुखनियन्त्रिका कविका । खलति चलति खलीनम् । खे तालुनि लीनं वा ॥

टीका० — कवीति ख्यातायां लोहकृतायां (लेखकृतायाम्?) अश्वमुखवन्धन्यां कविकाद्वयम् । ‘कवी तु खलीनै’ इत्यजयः । अतः स्वार्थ-कोऽत्र कः ।

“कविका तु खलीनोऽस्त्री कविकं कर्षणीत्यपि”

इति रभसः । खे मुखविवरे लीनं खलीनं दीर्घमध्यम् ।

“सोत्सेधैः स्कन्धदेशैः खरखलिनकशाकर्कशात्यन्तमुग्रैः”

इति विशाखदत्तः । तदा च पृषोदरादिह्रस्वत्वम् ॥

शफं क्लीवे खुरः पुमान् ।

क्षीर० — शाण्यते क्षुवा घृण्यते शफम् । खुरति विलिखति
क्ष्मां खुरः ॥

टीका० — शफद्वयं खुरे । शफं क्लीवम् । 'खुरच्छेदने' । इगुपध-
लक्षणः कः ।

“भजेथाः पश्चान्मां वरतनु ! पुरस्तान्मृगैखुर-
क्षुरप्रस्थालेख्यस्थपुटितविभागा वनभुवः ।”

इत्यादि । (सुवश्च ?) ॥

पुच्छोऽस्त्री लूमलाङ्गूले बालहस्तश्च बालधिः ॥ ५० ॥

क्षीर० — पूयते दंशादीनुत्सारयति पुच्छम् । पुतं छादयति
वा । लूयते लूमम् । लङ्गति ललति लाङ्गूलम् । बालो हस्त इव दंशवार-
णाद् बालहस्तः । प्रशस्ता बाला वा । बाला धीयन्तेऽस्मिन् बालधिः ॥

टीका० — पुच्छत्रयं लाङ्गूले । 'पुच्छ प्रमादे' । कः । पुच्छः । लज्जो
बाहुलको मक् । लूममदन्तम् । लगेः 'खर्जपिञ्जादिभ्य ऊरोलचौ' (उ० ४. ९१) ।
'अन्येषामपि —' (६. ३. १३७) इति दीर्घः । लाङ्गूलम् । केशवति लाङ्-
गूलमात्रे बालहस्तद्वयम् । न तु हस्तिन एव । तथा च 'परिगतो ज्वलनमु-
ग्धताबालधिः' इति बालरामायणे हनूमद्विषये बालधिः प्रयुक्तः । बालसमूहयो-
गाद् बालहस्तः । बालो धीयतेऽत्रेति बालधिः ॥

त्रिषूपावृत्तलुठितौ परावृत्ते मुहुर्भुवि ।

क्षीर० — उपावर्तते स्मोपावृत्तोऽश्वः । लुठति स्म लुठितः ॥

टीका० — भूमौ पुनः पुनर्लौक्यायतेऽश्वादावुपावृत्तद्वयम् । उपा-
ङ्पूर्वाद् वृत्तेः लुठतेश्च कर्तरि क्तः ॥

याने चक्रिणि युद्धार्थे शताङ्गः स्यन्दनो रथः ॥ ५१ ॥

क्षीर० — यान्त्यनेन यानं साम्परायिकाख्यं । शताङ्गो बहुरकः ।
स्यन्दते याति स्यन्दनः । रमन्तेऽस्मिन् रथः । इतो भटादेः प्राग्
रथप्रकरणम् ॥

टीका० — युद्धार्थे चक्रवति याने शताङ्गत्रयम् । शतमङ्गान्यस्येति
बहुव्रीहिः । 'स्यन्दू प्रसवणे' । 'अनुदात्तेतश्च हलादेः' (३. २. १४९)
इति युच् । स्यन्दनम् । रमेः 'हनिकुषिनीरमिकासिभ्यः कथन्' (उ० २. २) ।
रथः ॥

असौ पुष्यरथश्चक्रयानं न समराय यत् ।

क्षीर० — पुष्ये यात्रोत्सवादौ मङ्गल्यो रथः पुष्यरथः, यद्
युद्धार्थं न स्यात् । चक्रयुक्तं यानम् ॥

टीका० — यत्र युद्धार्थं चक्रयुक्तम्, अपि तु क्रीडाभ्रमणार्थं यानं,
स पुष्यरथः । पूर्वपदं चात्र यरलवीययकारान्तं,

“महारथः पुष्यरथं रथाङ्गी क्षिप्रं क्षपानाथ इवाधिरूढः”

(स० ३. श्लो० २२)

इति माघे पुष्यशब्देन सह श्लेषात् ॥

कर्णीरथः प्रवहणं डयनं च समं त्रयम् ॥ ५२ ॥

क्षीर० — कर्णिषु स्कन्देषु रथः कर्णीरथः । दीर्घो लक्ष्यात् । पुंस्क-
न्धोह्यमानो रथः । प्रवहन्त्यनेन प्रवहणम् । डयन्ते विहायसा यान्तीवानेन
डयनं विमानाख्यम् ॥

टीका० — स्त्रीणां नयनार्थे कोट्टीयके दलुरिकाप्राये रथे कर्णीर-
थत्रयम् । प्रवहेर्युट् । प्रवहणम् । 'हि गतौ' । करणे ल्युट् । डयनम् । 'डीङ् विहायसा

गतौ' । करणे ल्युटि ड्यनमपि मतभेदादिति वर्णदेशना ॥

क्लीबेऽनः शकटोऽस्त्री स्याद्

क्षीर० — अनिति चीत्करोति अनः । असुन् । शक्नोति भारं बोहुं शकटम् ॥

टीका० — अनोद्वयं शकटे । 'अने गतौ' इत्यस्माद् धातोः असुनि अनः, सान्तम् । 'शक्नु शक्तौ' । 'शकादिभ्योऽटन्' (उ० ४. ८२) । शकटः ॥

गन्त्री कम्बलिवाह्यकम् ।

क्षीर० — गच्छति तच्छीला गन्त्री शकटिका । कम्बलिभिर्दान्तैर्वोढव्यम् ॥

टीका० — कम्बलिनो गावः, तद्वाह्ये शकटे गन्त्री । गमेः घृन् । डीष् ॥

शिविका याप्ययानं स्याद्

क्षीर० — शिवा श्रेयस्करी । 'संज्ञायां कन्' (५. ३. ८७) । याप्यस्याशक्तस्य यानं युगाख्यम् । कन्यायानमिति गौडः ॥

टीका० — शिविकाद्वयं श्लेषाण इति ख्याते । शिविका तालव्यादिः । याप्यैरधमैर्याग्यते नीयत इति याप्ययानम् । अन्तस्थादिः ॥

दोला प्रेङ्खादिका स्त्रियाम् ॥ ५३ ॥

क्षीर० — दोल्यते दोला काष्ठमयी रज्जुः प्रालम्बश्च । प्रेङ्ख्यते प्रेङ्खौ हिन्दोलकाख्या । आदिशब्दाच्छयानकादि, याप्ययानानुवृत्तेः ॥

टीका० — उद्यानादौ क्रीडनार्थं काष्ठादिमयौऽन्दोलः । प्रेङ्खा । प्रेङ्ख्यते प्रेथत इति प्रेङ्खा ।

-
१. 'सी' ग. पाठः. २. 'न विग' ग. च., 'नेवल्' ख. ट., 'नलेल्' ड. छ. पाठः.
 ३. 'कुष्यान्' ग. पाठः. ४. 'सं' क. ख. ज. ट. पाठः. ५. 'ह्वा । आ' घ. पाठः.
 ६. 'यो हि' क. ख., 'भि' ड. च. छ. पाठः.

“दोला प्रेङ्खः पुमान् प्रेङ्खा निःश्रेणिरधिरोहिणी” ॥
इति रत्नकोशे द्वयोः । आदिना घट्टनादिवाद्यापि दोला ॥

उभौ तु द्वैपवैयाघ्रौ द्वीपिचर्मावृते रथे ।

क्षीर० — द्वीपिनश्चर्मणा प्रावृतो द्वैपो रथः । ‘द्वैपवैयाघ्रादञ्’
(४. २. १२) ॥

टीका० — व्याघ्रचर्मावृते रथे द्वैपद्वयम् । द्वीपिभवं चर्म द्वैपम् ।
तेन वृतो रथो द्वैपः । ‘द्वैपवैयाघ्रादञ्’ (४. २. १२) इत्यञ् ॥

पाण्डुकम्बलसंवीतः स्थन्दनः पाण्डुकम्बली ॥ ५४ ॥

क्षीर० — पाण्डुकम्बलेन प्रावृतो रथः । ‘पाण्डुकम्बलादिनिः’
(४. २. ११) ॥

टीका० — पाण्डुकम्बलेनावृते रथे पाण्डुकम्बली । ‘पाण्डुकम्बला-
दिनिः’ (४. २. ११) इतीति ॥

रथे काम्बलवास्त्राद्याः कम्बलादिभिरावृते ।

क्षीर० — ‘परिवृतो रथः’ (४. २. १०) इत्यण् । आदिशब्दाद्
दौकूलाद्याः ॥

टीका० — वस्त्रकम्बलाभ्यामावृते रथे काम्बलवास्रौ । ‘परिवृतो रथः’
(४. २. १०) इत्यण् । आदिना क्षौमादिः ॥

त्रिषु द्वैपादयः

क्षीर० — वाच्यलिङ्गत्वाद् द्वैपी गन्त्री, द्वपो रथः, द्वैपमनः ।
शकटाद्यपि रथत्वेन मन्यते ॥

टीका० — द्वैपादयो वास्त्रान्तास्त्रिषु ॥

रथ्या रथकड्या रथव्रजे ॥ ५५ ॥

क्षीर० — रथानां समूहे 'खलगोरथात्' (४. २. ५०) 'इनित्र-
कड्यचश्च'*(४. २. ५१) इति यत् कड्यच् च ॥

टीका० — रथ्याद्वयं रथव्रजे । 'खलगोरथात्' (४. २. ५०) इति
यत् । रथ्या । 'इनित्रकड्यचश्च' (४. २. ५१) इति कड्यच् । डापि
रथकड्या ॥

धूः स्त्री क्लीबे यानमुखं

क्षीर० — धूर्वति हिनस्ति वोढारं धूः । यस्या अग्रे वोढारो
बन्ध्यन्ते । यानमुखं रथादेरग्रम् ॥

टीका० — रथाग्रभागे धूर्द्वयम् । 'धुर्वी हिंसायाम्' । 'आजभास-
भाषधुर्वी' — (३. २. १७७) इत्यादिना किप् । 'राल्लोपः' (६. ४. २१)
इति वलोपः । धू रेफान्ता ॥

स्याद् रथाङ्गमपस्करः ।

क्षीर० — रथारम्भकं चक्रादन्यत् । अपकरोत्यपस्करः । 'अप-
स्करो रथाङ्गम्' (६. १. १४९) इति साधुः ॥

टीका० — रथावयवमात्रे चक्रादावपस्करः । 'अपस्करो रथाङ्गम्' (६.
१. १४९) इति निपातितः ॥

चक्रं रथाङ्गं

क्षीर० — रथस्य यच्चक्रं, तद् रूढ्या रथाङ्गम् ॥

टीका० — चक्रद्वयं चक्रे । चक्रमुक्तम् ॥

१. 'वा' क. ख. घ. पाठः. २. 'वद्वयमा' ख. पाठः.

तस्यान्ते नेमिः स्त्री स्यात् प्राधिः पुमान् ॥ ५६ ॥

क्षीर० — तस्य चक्रस्यान्ते । नमतीति नेमिः । प्रान्ते धीयते प्राधिः । प्रथते प्राधिरित्येके ॥

टीका० — नेमिद्वयं चक्रस्यान्ते । 'नियो मिः' (उ० ४. ४४) इति मिः । नेमिः । डीषि नेमी च । धात्रः किः । प्राधिः ॥

पिण्डिका नाभिः

क्षीर० — पिण्ड्यन्ते अरा अस्यां सा पिण्डिका । नभ्यते हिंस्य-
तेऽक्षेण नाभिः ॥

टीका० — रथमध्ये चक्राकारा पिण्डी । यस्यां सर्वाणि काष्ठान्यास-
ज्ज्यन्ते, सा नाभिः । डीषि नाभी च ॥

अक्षान्तकीलके तु द्वयोरणिः ।

क्षीर० — अक्षस्य नाभिक्षेप्यकाष्ठस्यान्ते व(द्धाँ? न्धा)र्थं कीलके ।
अणति शब्दायतेऽणिः । लक्ष्ये त्वाणी ॥

टीका० — अक्षः शकटः । तथाच —

“अक्षो वि(हीन?भीत)के नित्ये शकटव्यवहारयोः”

इत्यादि । तस्याग्रिमे कीले अणिः । अणेरौणादिक इः ।

“सीमावृक्षाग्रकीलेषु स्यादाणिरणि च द्वयोः”

इति रुद्रः ॥

रथगुप्तिर्वरुथो ना

क्षीर० — त्रियते गुप्त्यर्थं रथो येन, स वरुथो लोहादिमयी
आवृत्तिः ॥

१. 'धिः । पिण्ड' ग. घ. ड. पाठः. २. 'च ॥ द्वयोरिति रुद्रः । चक्रनिरोधार्येऽक्षा-
ग्रनिखातकीलके अणिः ॥ शब्द' ड. छ., 'च ॥ द्वयोरिति रुद्रः ॥ शब्द' ख. पाठः. ३. 'न्ध-
स्वार्थ' ग. घ. पाठः. ४. 'णिः ॥ रथ' ख. पाठः.

टीका० — शस्त्रभयादात्मरक्षार्थं कृते गुप्तीति ख्याते रथस्य स्थान-
विशेषे रथगुप्तिद्वयम् । ‘जृवृजोरुथन्’ (उ० २. ६) इत्युथन् । वरुथः ॥

कूवरस्तु युगन्धरः ॥ ५७ ॥

क्षीर० — कूयते शब्दायते कूवरः । युगं वोढुं स्कन्धकाष्ठं धार-
यति युगन्धरः । ‘संज्ञायां भृतृवृजि’—(३. २. ४६) इति खच् ॥

टीका० — रथस्य युगकाष्ठं यत्रासज्ज्यते, तत्र कूवरद्वयम् । कुं महीं
वृणातिच्छादयतीति कूवरः । ‡‘अन्येभ्योऽपि —’ इति दीर्घः । धारेर्विश्वंभर-
वद् युगन्धरः ॥

अनुकर्षो दार्वधःस्थं

क्षीर० — अनुकृष्यतेऽनुकर्षः ॥

टीका० — रथस्याधःस्थं यद् दारु, यस्योपरि घट्टकर्म, सोऽनुकर्षः । ‘कृष
विलेखने’ । अच् ॥

प्रासङ्गो ना युगाद्युगः ।

क्षीर० — प्रसज्ज्यते वोढुं स्कन्धे प्रासङ्गः । युगेनातति युगाद्
रथादिः, तस्य युगः । ना पुमान् । अन्यस्तुं क्लीबे । युगं कालो युगं
वा । युगाद् युगान्तरं वत्सदमनार्थमिति गौडाः । यन्मुनिः — ‘युगं
द्वितीयं प्रासङ्गम्’ ॥

टीका० — गुरुत्वाच्चतुर्भिः षड्भिर्वा वृषैर्यदा शकटो नीयते, तदा दीय-
मानस्य द्वितीययुगस्य प्रासङ्गाख्या ॥

सर्वं स्याद् वाहनं यानं युग्यं पत्रं च धोरणम् ॥ ५८ ॥

१. ‘ते र’ ज. पाठः. २. ‘तु’ ख. पाठः.

‡ ‘अन्येषामपि दृश्यते’ (६. ३. १३७) इत्येव दीर्घविधायकसूत्रे दृश्यते ।

क्षीर० — सर्वं हस्त्यश्वरथादि दोलान्तम् । योक्तव्यं युग्यम् । 'युग्यं च पत्रे' (३. १. १२१) इति साधुः । पतन्त्यनेनेति पत्रम् । 'दाम्नीशस—' (३. २. १८२) इति करणे घृन् । धोर्यतेऽत्र धोरणम् ॥

टीका० — सर्वं हस्त्यश्वादि वाहनं यानादिचतुष्केणोच्यते । वह-
तियात्योः करणे ल्युट् । 'वाहनमाहितात्' (८. ४. ८) इति नि-
पातनाद् दीर्घः । 'युग्यं च पत्रे' (३. १. १२१) इत्यनेन युग्यं निपातितम् ।
'धोरि गतिचातुर्ये' । ल्युट् । धोरणम् ॥

परम्परावाहनं यत् तद् वैनीतकमस्त्रियाम् ।

क्षीर० — वोढृभिः परम्परया वाह्यते । प्राबन्धिकमभ्यासस्थि-
तम् । विनीतानामिदं याप्ययानादि ॥

टीका० — मनुष्यादिभिर्यः परम्परया अस्संपाण्यादिद्वारेण वाह्यते, स
वैनीतकः ॥

आधोरणा हस्तिपका हस्त्यारोहा निषादिनः ॥ ५९ ॥

क्षीर० — आधोर्यते हस्ती यैराधोरणाः । हस्तिनं पान्ति हस्ति-
पकाः । हस्तिनमारोहन्ति हस्त्यारोहाः । निषादिन्यवश्यं निषादिनः ।
द्वौ द्वौ भिन्नार्थावित्येके । आद्यौ पालकौ, परौ योद्धारौ ॥

टीका० — आधोरणचतुष्कं हस्त्यारोहे । आङ्पूर्वाद् धोरेः 'चलन-
शब्दार्थादकर्मकाद् युच्' (३. २. १४८) । आधोरणः । हस्तिनं पातीति
हस्तिपः । ततः 'संज्ञायां कन्' (५. ३. ८७) । कर्मण्यणि हस्त्यारोहः । 'स-
दिरप्रतेः' (८. ३. ६६) इति षत्वे निषादी ॥

नियन्ता प्राजिता यन्ता सूतः क्षत्ता च सारथिः ।

सव्येष्टदक्षिणस्थौ च संज्ञा रथकुटुम्बिनः ॥ ६० ॥

क्षीर० — नियच्छति नियन्त्रयति नियन्ता । प्राजति प्राजिता ।
‘अज गतिकेपणयोः’ । वानुवृत्तेर्वीभावो नास्ति । सुवति सूतः । ‘षू प्रेरणे’ ।
क्षदति क्षत्ता । सरथस्यापत्यं सारयति वाहान् वा सारथिः । सव्ये
तिष्ठति सव्येष्टः । ‘सव्ये स्थश्छन्दसि’ (उ० २. १०१) इति ऋन्
डिच्च । ‘स्थास्थिन्स्थूणाम्—’ (वा० ८. ३. ९७) इति षत्वम् । रथस्य
कुटुम्बी वाहकः ॥

टीका० — रथकुटुम्बी सारथिः, तत्र नियन्त्रकम् । अर्थात् सार-
थिनो रथकुटुम्बी च नाम । यमेस्तृचि नियन्ता । ‘अज गतौ’ । प्राजितृशब्दार्त्तं
तृजन्ताद् ‘अजेर्व्यघजपोः’ (२. ४. ५६) इति नित्यं वीभावे प्राप्ते ‘वलादावा-
र्धधातुके विकल्प इष्यते’ (वा० २. ४. ५६) इति वीभावविकल्पः । ‘वीभाव-
पक्षे तु प्रवेता इत्यपी’ति वृत्तिः । ‘षू प्रेरणे’ । क्तः । सूतः । क्षदेः सौत्रात् ‘तृन्तृचौ
शंसिद्धदादिभ्यः संज्ञायां चानिटौ’ (उ० २. ९४) इति तृच् । क्षत्ता । सव्ये
तिष्ठतीति सव्येष्टा । ‘दिवेर्ऋन्’ (उ० २. ९९) ‘नयेर्डिच्च’ (उ० २. १००) इति
चानुवृत्तौ ‘सव्ये स्थश्छन्दसि’ (उ० २. १०१) इति सव्यशब्दे उपपदे
तिष्ठतेर्धातोः ऋन् । डित्वाडिलोपः । ‘अम्बाम्ब—’ (८. ३. ९७) इत्यादिना
षत्वम् । ‘हलदन्तात्—’ (६. ३. ९) इति सप्तम्या अलुक् । ‘सव्येष्टा दक्षि-
णस्थश्चे’ति त्रिकाण्डपाठाद् भाषायां साधुरिति विनीतकीर्त्तिः । अम्बाम्बगो-
भूम्यादौ ‘स्थास्थिन्स्थूणाम्—’ (वा० ८. ३. ९७) इत्यस्य सर्वसम्मतत्वाभावा-
दमरमालायामदन्तोऽयम् । तथाच —

“सूतः क्षत्ता नियन्ता च यन्ता सव्येष्ट एव च”

इति ॥

रथिनः स्यन्दनारोहाः

क्षीर० — रथयोद्धारः ॥

१. ‘ति नियन्ता’ ख. पाठः. २. ‘त्यं सारथिः । सा’, ३. ‘वा सारथिः । स’ क. पाठः.
४. ‘द अजे’ क. ख. ड. छ. पाठः. ५. ‘सिंशसिंशसिंश’ क. ख. ड. च. छ. पाठः.

टीका० — रथिद्वयं रथयोधे ॥

अश्वारोहास्तु सादिनः ।

क्षीर० — अश्ववाराख्याः । सीदन्त्यवश्यं सादिनः ॥

टीका० — अश्वारोहद्वयमश्वचारे । सदेर्णिनिः, सादी । 'सादी सूताश्व-
चारयोः' इति दन्त्यादावजयः ॥

भटा योधाश्च योद्धारः

क्षीर० — भटन्ति काङ्क्षन्ति युद्धं भटाः । युध्यन्ते योधाः । प-
चाद्यच् ॥

टीका० — भटत्रयं सामान्ययोद्धृष्टुरूपे । 'भट भृतौ' । पचाद्यच् ।
भटः । 'युध सम्प्रहारे' । पचादिः । योधः । वृचि योद्धा ॥

सेनारक्षास्तु सैनिकाः ॥ ६१ ॥

क्षीर० — 'रक्षति' (४. ४. ३३) इति ठक् । प्राहरिकाद्याः ॥

टीका० — सेनारक्षद्वयं सेनारक्ष(प्र ? प्रा)हरिकादौ । 'रक्षति' (४. ४.
३३) इति ठक् । सैनिकः ॥

सेनायां समवेता ये सैन्यास्ते सैनिकाश्च ते ।

क्षीर० — सेनां समवयन्ति श्लिष्यन्ति । 'सेनाया वा' (४. ४.
४५) इति ण्यठकौ ॥

टीका० — सेनासमवेते अङ्गभूते हस्त्यश्वादौ सैन्यद्वयम् । 'सेनाया
वा' (४. ४. ४५) इति ण्यठकौ ॥

बलिनो ये सहस्रेणं ते साहस्राः सहस्रिणः ॥ ६२ ॥

क्षीर० — बलं सैन्यम् । सहस्रं योद्धारः सन्त्यस्य । 'तपः-
सहस्राभ्यां विनीनी' (५. २. १०२) । 'अण् च' (५. २. १०३) ॥

टीका० — सहस्रांश्वादेर्बलस्य स्वामिनि सेनापतौ साहस्रद्वयम् । 'अणु च' (५. २. १०३) इत्यण् । साहस्रः । 'तपःसहस्राभ्यां विनीनी' (५. २. १०२) इति इनिः । सहस्री ॥

परिधिस्थः परिचरः

क्षीर० — परिधौ सेनाप्रान्ते तिष्ठति परिधिस्थः । परितः समन्तात् चरति रक्षितुं परिचरः ॥

टीका० — परिधिस्थद्वयं युद्धकाले प्रहारादिभ्यो यो रक्षति तत्र । प्रयाणकाले सामन्तस्य स्थापनकारिणीत्यन्यः । सेनाया राज्ञो दण्डनायक इत्यन्यः । चरेरच् । परिचरः ॥

सेनानीर्वाहिनीपतिः ।

क्षीर० — सेनां नयति नियुक्ते सेनानीः ॥

टीका० — सेनानीद्वयं सेनापतौ । कार्तिकेये सेनानीरुक्तः ॥

कञ्चुको वारबाणोऽस्त्री

क्षीर० — कञ्च्यते बध्यते कञ्चुकः । वारमाच्छादकं वानमस्य वारबाणम् । 'पूर्वपदात् संज्ञाचाम् —' (८. ४. ३) इति णत्वम् । बाणवारस्य व्यत्ययो मयूरव्यंसकादित्वादिति श्रीभोजः ॥

टीका० — कञ्चुकद्वयं भौटिकौदौ चोलकाकृतिसन्नाहे । 'कचि दीप्तिबन्धनयोः' । 'मृकणिभ्यामूकोकणौ' (उ० ४. ३९) इति बाहुलक उकण् । कञ्चुकः । बाणं वारयतीति पृषोदरादित्वाद् वर्णविपर्ययेण वारबाणः ॥

यत्तु मध्ये सकञ्चुकाः ।

बध्नन्ति तत् सारसनमधिकाङ्गः

१. 'सस्याश्वा' ख. ड. छ. पाठः. २. 'नान्ते' ग. घ. ड. पाठः. ३. 'भाडिका' ड. पाठः.
४. 'काकौक' ज., 'काकाक' क. ख. पाठः.

क्षीर० — सारं सरोति ददाति सारसनम् । अधिकमज्ञादधिका-
ङ्गः । सारसनाधिपाङ्गे इत्येके पेठुः । यन्मुनिः — ‘अधिपाङ्गं सारस-
नम्’ । * भुग्नस्तु —

“तस्य सारसनं ज्ञेयमधियाङ्गं निबन्धनम्” ॥

टीका० — सकञ्चुकाः पुरुषाः काण्डावनादिनिवृत्त्यर्थं (?) हृदयमध्ये यद्
दृढार्थं वध्नन्ति पट्टकर्णिकादिकं, तत्र सारसनद्वयम् ।

“भवेत् सारसनं कान्च्यासुरःस्थेऽपि निगद्यते”

इति दन्त्यादावजयः । ‘अधिकाङ्गं सारसनम्’ इत्यमरमालायाम् आर्यापाठादधि-
काङ्गं ह्रस्वादि ॥

अथ शीर्षकम् ।

शीर्षण्यं च शिरस्त्रे

क्षीर० — शीर्षप्रतिकृतिः शीर्षकम् । शिरसि भवं शीर्षण्यम् ।
‘शरीरावयवाद् यत्’ (५. १. ६), ‘शीर्षश्छन्दसि’ (६. १. ६०), ‘ये च
तद्धिते’ (६. १. ६१) । शिरस्त्रायते शिरस्त्रम् ॥

टीका० — शीर्षकत्रयं टोपर इति ख्याते । शीर्षं शिरो रक्षति त्रायत
इति शीर्षकम् । ‘कुमारशीर्षयोर्णिनिः’ (३. २. ५१) इति निपातनाद् अकारा-
न्ताच्छिरःशब्दपर्यायात् शीर्षशब्दात् ‘प्रातिपदिकाद् धात्वर्थे णिज्वहुलमिष्ठ-
वच्च’ (ग० ३. १. २६) इति णिचि ण्वुल् । शिरसे हितं शीर्षण्यम् । ‘शरी-
रावयवाद्यत्’ (५. १. ६) । ‘ये च तद्धिते’ (६. १. ६१) इति शीर्षनादेशः ।
‘ये चाभावकर्मणोः’ (६. ४. १६८) इति प्रकृतिभावः । शिरस्त्रायत इति
शिरस्त्रम् ॥

१. ‘त्यपरे पे’, २. ‘या’ ग. घ. ङ. पाठः. ३. ‘लि’, ४. ‘न्ति त’ ख. पाठः.

* ‘भुग्नस्तु — तस्य सारसनं ज्ञेयं धियाङ्गं च निबन्धनम् । इति’ इति भाजुजिः ।

अथ तनुत्रं वर्म दंसनम् ॥ ६४ ॥

उरश्छदः कङ्कटको जगरः कवचोऽस्त्रियाम् ।

क्षीर० — वृणोत्यङ्गं वर्म । दंस्यते बध्यते दंसनम् । कङ्कटत्या-
च्छादयति कङ्कते वा कङ्कटकः । जागर्तेरचि ह्रस्वाज्जगरः । यन्माला—
'उरश्छदो जगरः' । कवते कवचः, कं वञ्चति वा ॥

टीका० — तनुत्रसप्तकं सन्नाहे । शिरस्त्रयत् तनुत्रम् । वृजो मनिन् ।
वर्म । दंशेर्युटि दंसनम् । उरश्छादयत्यनेनेत्युरश्छदः । 'छादेर्धेऽद्वयुपसर्गस्य'
(६. ४. ९६) इति ह्रस्वः । 'ककि लौल्ये' । 'शकादिभ्योऽटन्' (उ० ४.
८२) । कङ्कटः । ततः कन् । जगरः । कवर्गादिः ।

“जगरः कङ्कटो योगः सन्नाहः स्यादुरश्छदः”

इति वोपाखितः ॥

आमुक्तः प्रतिमुक्तश्च पिनद्धश्चापिनद्धवत् ॥ ६५ ॥

क्षीर० — आमुच्यते, प्रतिमुच्यते, अपिनद्धते बध्यते स्म । पि
नद्धः ।

“वष्टि भागुरिरलोपमवाप्योरुपसर्गयोः”

इति पक्षे अलोपः ॥

टीका० — परिहिते वस्त्रादौ आमुक्तचतुष्कम् । 'मुच्छ्ल मोक्षणे' ।
क्तः । आमुक्तप्रतिमुक्तौ । 'णह बन्धने' ।

“वष्टि भागुरिरलोपमवाप्योरुपसर्गयोः”

इत्यलोपः । 'नहो धः' (८. २. ३४) इति धः । पिनद्धः । यथापिनद्धः
परिहितकर्पटे, तथा पिनद्धोऽपीति वच्छब्दार्थः ॥

सन्नद्धो वर्मितः सज्जो दंसितो व्यूढकङ्कटः ।

क्षीर० — सन्नद्धति स्म सन्नद्धः । वर्म सज्जातमस्य वर्मितः ।

सञ्जायते सज्जति वा सज्जः । व्यूढो धृतः कङ्कटो येन सः व्यूढक-
ङ्कटः ॥

टीका० — सन्नद्धपञ्चकं कृतसन्नाहै । पिनद्धवत् सन्नद्धः । 'सत्याप-
पाश—' (३. १. २५) इति णिजन्तात् क्तः । वर्मितः । 'पस्ज गतौ' । पचा-
यच् । सज्जः । दंशेः क्तः । दंशितः ॥

त्रिष्वामुक्तादयः

क्षीर० — नवेत्यर्थः ॥

टीका० — आमुक्तादैर्यो व्यूढकङ्कटान्तास्त्रिषु ॥

वर्मभृतां कावचिकं गणे ॥ ६६ ॥

क्षीर० — कवचिनां समूहः कावचिकम् । 'ठञ् कवचिनश्च' (४.
२. ४१) इति ठञ् ॥

टीका० — वर्मभृतां गणे कावचिकम् । 'ठञ् कवचिनश्च' (४. २.
४१) इति ठञ् । 'नस्तद्धिते' (६. ४. १४४) इति टिलोपः ॥

पदातिपत्तिपदगपादातिकपदाजयः ।

पद्मश्च पदिकश्च

क्षीर० — पादाभ्यामतति गच्छति पदातिः । पादाभ्यामजति
पदाजिः । 'पादस्य पदाज्यातिगोपहतेषु' (६. ३. ५२) इति पदभावः ।
हलन्तपक्षे पद्मः । यल्लक्ष्यं — 'पद्मा भरद्वाजमुनिं सशिष्यम्' (भट्टि०
स० ३. श्लो० ४१) । पादाभ्यामतति पादातिकः । औणादिक इकः । वि-

१. 'हे । अपि' ज. पाठः. २. 'वर्मितदंशितौ तारकादीतजन्तौ । 'पस्ज गतौ' । अर्ज
सर्ज व्यूढकङ्कटो बहुव्रीहिः ॥ आ' ड. छ. पाठः. ३. 'दिव्यूढ', ४. 'कवचिनां समूहे
का' ज. पाठः.

नयादित्वात् स्वार्थे ङ्वा । पतति पत्तिः । पादाभ्यां चरति पदिकः ।
पर्पादित्वात् ङ् । इके चरतौ वक्तव्यात् पदिकः ॥

टीका० — पदातिसप्तकं पादानीके । ‘अत सातत्यगमने’ । ‘अज्य-
तिभ्यां च’ (उ० ४. १३२) इत्यनुवृत्तौ ‘पादे च’ (उ० ४. १३३) इति
पादोपपदे इण् । ‘पादस्य पदाज्याति —’ (६. ३. ५२) इति पदादेशोऽदन्तः ।
पदातिः । ‘पदेनित्’ इति पत्तिः । पादाभ्यां गच्छतीति पदगः । पूर्ववत् पदादे-
शः । पादातमस्यास्तीति पादातिकः । ‘अत इनिठनौ’ (५. २. ११५) इति
ठन् । पदाजिरिति । ‘पादस्य पदाज्याति —’ (६. ३. ५२) इति निपात-
नाद् अजेर्न बीभावः । पादसमानाद्धलन्तात् पच्छब्दात् पद्गः । पद्भ्यां चरतीति
पदिकः । ‘पर्पादिभ्यः छन्’ (४. ४. १०) । ‘इके चरतावुपसख्यानम्’ (वा०
६. ३. ५३) इति पद्भावः ॥

अथ पादातं पत्तिसंहतिः ॥ ६७ ॥

क्षीर० — पदातीनां समूहः पादातम् । ‘भिक्षादिभ्योऽण्’ (४.
२. ३८) ॥

टीका० — पदातिसमूहे पादातम् । ‘भिक्षादिभ्योऽण्’ (४. २.
३८) ॥

शस्त्राजीवे काण्डपृष्ठायुधीयायुधिकाः समाः ।

क्षीर० — काण्डानि पृष्ठेऽस्य काण्डपृष्ठः । आयुधेन जीवति ।
‘आयुधाच्छ च’ (४. ४. १४) इति ठक्छौ ॥

टीका० — शस्त्राजीवचतुष्कं यः शस्त्रं विधायार्यावलगति, तत्र । वाहिता-
ग्न्यादित्वान् काण्डस्पृष्टः स्पृष्टकाण्डः । तेन जीवतीत्यर्थे ‘आयुधाच्छ च’ (४. ४.
१४) इति छठकौ । आयुधीयायुधिकौ ॥

१. ‘तौ पद् व’ ख. पाठः. २. ‘ति निपातनादजेर्न बीभावः । प’ ज. पाठः.
३. ‘शः । प’ क. पाठः. ४. ‘ति पदादेशः । पाद’ ख. ग. ड. छ. पाठः.

कृतहस्तः सुप्रयोगविशिखः कृतपुङ्खवत् ॥ ६८ ॥

क्षीर० — कृतौ सिद्धौ हस्तावस्य कृतहस्तः । कृताः पुङ्खा अनेन कृतपुङ्खः ॥

टीका० — सुप्रयुक्तकाण्डे पुरुषे कृतहस्तत्रयम् । कृतोऽभ्यस्तो हस्तो येन स कृतहस्तः । सुप्रयोगविशिखोऽपि बहुव्रीहिः । कृतपुङ्खवदित्यत्र कृतशब्दो गृहीतवाची । यथा — ‘अकृतव्यूहाः पाणिनीयाः’, ‘कृतमपि शास्त्रं निर्वर्तयन्ति’ । अत्र हि अकृतव्यूहा अगृहीतशास्त्रा इति परिभाषावृत्तिकारैरुक्तम् । कृतपुङ्खवत् कृतपुङ्ख इव सुप्रयोगविशिख इति वच्छब्दस्यार्थः ॥

अपराद्धपृषत्कोऽसौ लक्षाद् यश्च्युतसायकः ।

क्षीर० — अपराद्धा अलब्धलक्षा वाणा अस्य अपराद्धपृषत्कः ॥

टीका० — लक्षात् च्युतः सायको वाणो यस्यासावपराद्धपृषत्कः । राधेः क्तः । अपराद्धः । अपराध्यो यकारान्त इति केचित् । अपराद्धः अशोभनः पृषत्कोऽस्येति बहुव्रीहिः ॥

धन्वी धनुष्मान् धानुष्को निषङ्गश्चस्त्री धनुर्धरः ॥ ६९ ॥

क्षीर० — धन्वास्यास्तीति धन्वी । व्रीह्यादित्वादिनिः । धनुः प्रहरणमस्य धानुष्कः । तदस्य प्रहरणमिति ठक् । निषङ्गस्तूणोऽस्यास्तीति निषङ्गी । अस्त्राणि सन्त्यस्य अस्त्री ॥

टीका० — धन्विषट्क् धानुष्के । धनुस्समानार्थाद्धन्वन्शब्दाद् व्रीह्यादित्वादिनिः । धन्वी । धनुष्मान् मत्वन्तः । धनुः प्रहरणमस्येति धानुष्कः । ‘प्रहरणम्’ (४. ४. ५७) इति ठक् । निषङ्गोऽस्त्रं तूणोऽपि । ‘स्याच्चापायुधयोरस्त्रम्’ इति रभसः । तद्योगादुभयत्र इति ॥

स्यात् काण्डवांस्तु काण्डीरः

क्षीर० — 'काण्डाण्डादीरन्नीरचौ' (५. २. १११) ॥

टीका० — काण्डवद्वयं काण्डधरे । उपाधिभेदाद् भेदः । काण्ड एव केवलो यस्यास्त्रमिति । अस्यैव वा नामद्वयम् । 'काण्डाण्डादीरन्नीरचौ' (५. २. १११) । काण्डीरः ॥

शाक्तीकः शक्तिहेतिकः ।

क्षीर० — शक्तिः प्रहरणमस्य शाक्तीकः । 'शक्तियष्ट्योरीकक्' (४. ४. ५९) ॥

याष्टीकपारश्वधिकौ यष्टिपार्श्वधहेतिकौ ॥ ७० ॥

क्षीर० — पार्श्वधः परशौ न दृष्टः । अतो 'यष्टिस्वधितिहेतिकौ' इति कश्मीराः पठन्ति । यन्मुनिः — 'परश्वधः कुठारश्च स्वधितिः' । तदस्य प्रहरणम् । 'परश्वधादृञ्च' (४. ४. ५८) ॥

नैस्त्रिंशिकोऽसिहेतिः स्यात्

क्षीर० — निस्त्रिंशोऽसिः प्रहरणमस्य नैस्त्रिंशिकः ॥

टीका० — शक्त्यादिको हेतिः प्रहरणं येषां ते शाक्तीकयाष्टीकपारश्व-
धिकनैस्त्रिंशिकाः । यथाक्रमं 'शक्तियष्ट्योरीकक्' (४. ४. ५९) 'परश्वधादृञ्च'
(४. ४. ५८) 'प्रहरणम्' (४. ४. ५७) इति ठक् ॥

समौ प्रासिककौन्तिकौ ।

क्षीर० — प्रासः कुन्तश्च प्रहरणमस्य ॥

टीका० — प्रासिकद्वयं कुन्तकरे । पूर्ववत् ठक् ॥

चर्मी फलकपाणिः स्यात्

क्षीर० — चर्म फलकोऽस्यास्तीति चर्म । फलति विशीर्यते घातैः
फलकः । रलयोरैक्यात् फरकोऽपि ॥

टीका० — चर्मिद्वयं फलकपाणौ । चर्मं ब्रीह्यादिः ॥

पताकी वैजयन्तिकः ॥ ७१ ॥

क्षीर० — वैजयन्त्या चरति वैजयन्तिकः । 'चरति' (४. ४. ८)
इति ठक् ॥

टीका० — पताकिद्वयं पताकायुक्ते । ब्रीह्यादित्वादिनिः । पताकी । 'चरति'
(४. ४. ८) इति ठक् । वैजयन्तिकः ॥

अनुप्लवः सहायश्चानुचरोऽभिचरः समाः ।

क्षीर० — अनु पश्चात् प्लवते अनुप्लवः । सह अयते सहायः ॥

टीका० — अनुप्लवचतुष्कं सहायै वाञ्छियाण इति ख्याते ।
सर्वे पचाद्यजन्ताः । सह अयते गच्छतीति सहायः । अन्वभिश्चदौ पश्चादर्थे ॥

पुरोगाग्रेसरप्रष्टाग्रतःसरपुरःसराः ॥ ७२ ॥

पुरोगमः पुरोगामी

क्षीर० — पुरो गच्छतीति पुरोगः । गमश्च (इति ?) डः । अग्रे
सरत्यग्रेसरः । 'पुरोऽग्रतोऽग्रेषु सर्तेः' (३. २. १८) । टः । प्रतिष्ठते
प्रष्ठः । 'प्रष्ठोऽग्रगामिनि' (८. ३. ९२) इति साधुः ॥

टीका० — अग्रगामिनि पादातिकादौ पुरोगसप्तकम् । 'अन्येष्वपि —'
(३. २. १०१) इति डः । पुरोगः । 'पुरोऽग्रतोऽग्रेषु सर्तेः' (३. २. १८) इति
टः । पुरःसराग्रेसराग्रतःसराः । 'प्रष्ठोऽग्रगामिनि' (८. ३. ९२) इति निपा-

तनात् प्रष्टः । 'गमश्च' (३. २. ४७) इति खचि पुरोगमः । अव्ययत्वान्नुम-
भावः । णिनौ पुरोगामी ॥

मन्दगामी तु मन्थरः ।

क्षीर० — मथ्राति पादौ मन्थरः ॥

टीका० — मन्दगामिद्वयं मन्दगमनशीले ताच्छीलिकणिनौ मन्द-
गामी । 'मन्थ विलोडने' । 'कच्छेररन्' (उ० ३. १३१) इति बाहुलकोऽरन् ।
मन्थरः ॥

जङ्घालोऽतिजवः

क्षीर० — जङ्घे स्तोऽस्य जङ्घालः ॥

टीका० — अतिवेगवति जङ्घालद्वयम् । 'प्राणिस्थादातो लजन्यतर-
स्याम्' (९. २. ९६) इति लच् । जङ्घालः । अतिशयितो जवो वेगो यस्य
सोऽतिजवः ॥

तुल्यौ जङ्घाकरिकजाङ्घिकौ ॥ ७३ ॥

**क्षीर० — जङ्घा एव करो राजदेयोंऽशोऽस्त्यस्य जङ्घाकरिकः ।
जङ्घाभ्यां जीवति जाङ्घिकः ॥**

टीका० — जङ्घाकरिकद्वयं जङ्घाजीविनि धावकादौ । जङ्घैव करी य-
स्येति व्युत्पत्त्या संज्ञायां कनि जङ्घाकरिक इति कैश्चित् । करो राजदेयः । जङ्घै-
व करो जङ्घाकरः । तद्योगाद् मत्वर्थठनि जङ्घाकरिक इत्यपरः । 'जीवति' इति ठकि
जाङ्घिकः ॥

तरस्वी त्वरितो वेगी प्रजवी जवनो जवः ।

क्षीर० — तरोऽस्यास्ति तरस्वी । 'अस्मायामेधा —' (५. २.
१२१) इति विनिः । त्वरते स्म त्वरितः । प्रजवते प्रजवी । 'प्रजोरिनिः'

(३. २. १५६) । जवते तच्छीलौ जवनः । 'जुचङ्गम्य —' (३. २. १५०) इति युच् । जवते जवः । पचाद्यच् ॥

टीका० — वेगवन्मात्रे तरस्विषङ्कम् । 'अस्नायामैधासजो विनिः' (५. २. १२१) । तरस्वी । त्वरितजवयोः अर्शआद्यच् । वेगयोगाद् वेगी । जुः सौत्रो धातुः । चवर्गादिः । 'प्रजोरिनिः' (३. २. १५६) इति प्रजवी । जुचङ्गम्यादियुचि जवनः ॥

जय्यो यः शक्यते जेतुं

क्षीर० — 'क्षय्यजय्यौ शक्यार्थे' (६. १. ८१) इति साधुः ॥

टीका० — अवश्यं जेतुं शक्यो जय्यः । 'शकि लिङ् च' (३. ३. १७२) इति शक्तोत्पत्त्यर्थे वर्तमानाद् धातोर्लिङ्ङकृत्यानां विधानाद् 'अचो यत्' (३. १. ९७) इति यत् । 'क्षय्यजय्यौ शक्यार्थे' (६. १. ८१) इत्यादेश-निपातनाद् जय्यः ॥

जेयो जेतव्यमात्रके ॥ ७४ ॥

क्षीर० — शक्यादन्यत्रेत्यर्थः ॥

टीका० — योग्यतामात्रेण जयनीये जेयः । 'अचो यत्' (३. १. ९७) ॥

जैत्रस्तु जेता

क्षीर० — जेतैव जैत्रः । तृन्मन्तात् प्रज्ञादित्वादण् । जेतुरयं वा । फलितं तुल्यार्थत्वम् ॥

टीका० — जेतृमात्रे जैत्रद्वयम् । जयशीले तु 'जेता जिष्णुश्च जित्वर' इति वक्ष्यति । जेतृशब्दात् प्रज्ञाद्यणि जैत्रः । तृचि जेता ॥

यो गच्छत्यलं विद्विषतः प्रति ।

(५. २. ११५) । रथिकरथिनौ । 'नेधारथाभ्यामिरत्निरचौ वक्तव्यौ' (वा० ५. २. १०९) इति मत्वर्थे इरव् । रथिरः ॥

कामंगाभ्यनुकामीनो हि

क्षीर० — अनुकामं यथेच्छं गामी अनुकामीनः । 'अवारपा-
रात्यन्तानुकामं गामी' (५. २. ११) इति खः ॥

टीका० — कामंगाभी यथेष्टगमनशीलः । स्वेच्छाप्रवृत्तिरनुकामीनः ।
'अवारपारात्यन्तानुकामं गामी' (५. २. ११) इति खः ॥

अत्यन्तीनस्तथा भृशम् ।

क्षीर० — अत्यन्तं भृशं कृत्वा गामीत्यत्यन्तीनः । भृशं गन्तेत्यर्थः ।
पूर्ववत् खः ॥

टीका० — अत्यन्तगमनशीले अत्यन्तीनः । पूर्ववत् खः ॥

शूरो वीरश्च विक्रान्तः

क्षीर० — शूरयते वीरयते शूरवीरौ । विक्रमते उत्सहते स्म वि-
क्रान्तः ॥

टीका० — शूरत्रयं शूरे । 'शूर वीर विक्रान्तौ' । चुरादिः । पचादिः ।
सूर्यनाभ्यशत्वमपि निरूपितम् । क्रमेः क्तः । क्रान्तः ॥

जेता जिष्णुश्च जित्वरः ॥ ७७ ॥

क्षीर० — जेतुं शील इति तृन् । 'ग्लानिस्थश्च कस्तुः' (३. २. १३९) । 'इण्णजिजिसत्तिभ्यः करप्' (३. २. १६३) ॥

टीका० — जैयनशीले जेतृत्रयम् । जयतेस्तृचि जेता । 'ग्लानिस्थश्च
कस्तुः' (३. २. १३९) । जिष्णुः । इत्वरवज्जित्वरः ॥

सांयुगीनो रणे साधुः

क्षीर० — संयुगे साधुः सांयुगीनः । 'प्रतिजनादिभ्यः खञ्' (४. ९९) ॥

टीका० — सङ्ग्रामकुशले सांयुगीनः । 'प्रतिजनादिभ्यः खञ्' (४. ९९) इति खञ् ॥

शस्त्राजीवादयस्त्रिषु ।

क्षीर० — वाच्यलिङ्गत्वात् ॥

टीका० — पूर्वोक्ताः शस्त्राजीवादयः सांयुगीनान्तास्त्रिषु ॥

ध्वजिनी वाहिनी सेना पृतनानीकिनी चमूः ॥ ७८ ॥

वरूथिनी बलं सैन्यं चक्रं चानीकमस्त्रियाम् ।

क्षीर० — वाहाः सन्त्यस्यां वाहिनी । सिनोति सेना, सह इनेन वर्तते वा । प्रियते पृतना । 'पृङ् व्यायामे' । चमत्यरीन् चमूः । वरूथो रथगुप्तिरस्त्यस्यां वरूथिनी । बलति प्राणिति बलम् । सैनैव सैन्यम् । चातुर्वर्ण्यादित्वात् घ्यञ् । करोति चकते वा चक्रम् । अनित्यनीकं, न नीयते वा । सैन्यैकदेशोऽयम् ॥

टीका० — ध्वजिनीसप्तकं सेनायाम् । तत्र वाहिनी पृतना अनीकिनी चमूरिति चतस्रः सेनाभेदेऽपि वक्ष्यति । पताकाहयबलरथगुप्तीनां योगाद् ध्वजिनीवाहिन्यनीकिनीवरूथिन्यः । 'कृवृजृपृसिटुपन्यनिस्वपिभ्यो नित्' (उ० ३. १०) इति नः । सेना । 'कृषिचमितानि —' (उ० १. ८४) इत्यादिना ऊः । चमूः । बलचतुष्कं सामान्येन सेनाङ्गे । बलचक्रशब्दौ उक्तौ । सैनैव सैन्यम् । हर्षीकवदनीकम् ॥

यूहस्तु बलविन्यासः

क्षीर० — व्यूह्यते रच्यते व्यूहः ॥

टीका० — यथोक्तदेशे बलविन्यासो विभज्य स्थापनं व्यूहः । 'ऊह वितर्क' । घञ् ॥

भेदा दण्डादयो युधि ॥ ७९ ॥

क्षीर० — व्यूहस्येति शेषः । यदाहुः —

“दण्डो मण्डलभोगौ चाप्युत्सन्नश्चाचलो दृढः ।

व्यूहास्तेषां विशेषाः स्युश्चक्रव्यूहादयोऽपि च” ॥

टीका० — दण्डभोगमण्डलासंहताश्चत्वारः प्रकृतिव्यूहभेदाः । तत्रानी-
कानां तिर्यग्वृत्तिर्दण्डः । समस्तानामन्वौवृत्तिरन्योन्यगतावृत्तिर्भोगः । मण्डलर-
नया सरतामनीकानां सर्वतोवृत्तिः सर्पशरीरवन्मण्डलः । स्थितानामितरेतरसंह-
तानां विशिष्टतराणामनीकानां पृथग्वृत्तिरसंहतः । तथाच कामन्दर्कः —

“तिर्यग्वृत्तिस्तु दण्डः स्याद् भोगोऽन्वौवृत्तिरेव च ।

मण्डलः सर्वतोवृत्तिः पृथग्वृत्तिरसंहतः ॥”

इति । तत्रापि प्रदरदृढकादयः सप्तदश दण्डभेदाः । गोमूत्रिकाहिंसकसञ्च-
रिकशकट(नरक ? मकर)पतन्तकाः पञ्च भोगभेदाः । सर्वतोमद्बुर्जयौ मण्डल-
भेदौ । अर्धचन्द्रकोद्यानादयः षडसंहतभेदाः ॥

प्रत्यासारो व्यूहपार्ष्णिः

क्षीर० — प्रत्यासरति भैरान् प्रत्यासारः । 'सृ स्थिरे' (३. ३.
१७) इति घञ् । पार्ष्णिः पश्चाद्भागः ॥

टीका० — व्यूहसमवेत एव व्यूहस्य पश्चाद्भागे व्यूहान्तरे वा
प्रत्यासारद्वयम् । सर्तेर्घञ् । प्रत्यासारः ॥

सैन्यपृष्ठे प्रतिग्रहः ।

क्षीर० — प्रतिगृह्यतेऽवष्टभ्यतेऽनेन सैन्यम् ॥

टीका० — यत्र स्थितो राजा स्वसैन्यं प्रतिगृह्णाति, तत्सैन्यस्य पश्चाद्
धनुःततद्वयान्तरे स्थितं भिन्नतद्भातमनीकं प्रतिग्रहः परिग्रहो वा । ग्रहरूपं ॥

एकोभैकरथा त्र्यश्वा पत्तिः पञ्चपदातिका ॥ ८० ॥

क्षीर० — पतति पत्तिः सेनाज्ञम् । यद् भारतम् —

“एको रथो गैजश्चैको नराः पञ्च पदातयः ।

त्रयश्च तुरगास्तज्जैः पत्तिरित्यभिधीयते” ॥

टीका० — पत्तिनवकं प्रत्येकं सेनाविशेषे । तत्र त्रिभिरश्वैर्गजेनैकेन
रथेन पदातिभिः पञ्चभिः पत्तिर्नाम सेनान्तरम् ॥

पत्त्यङ्गैस्त्रिगुणैः सखैः क्रान्नादाख्या यथोत्तरम् ।

सेनामुखं गुल्मगणौ वाहिनी पृतना चमूः ॥ ८१ ॥

अनीकिनी

क्षीर० — पत्तिस्त्रिगुणा सेनामुखम् । तन्निगुणं गुडति गुल्मः । तन्नि-
गुणो गण्यते गणः । एवमुत्तरोत्तरं क्रमात् त्रिगुणम् ॥

टीका० — पत्त्यङ्गैश्च सर्वैर्गजादिभिर्यथापूर्वं त्रिगुणैः तथोक्तक्रमेण
सेनामुखादयो भवन्ति । एतदुक्तं भवति — तिस्रः पत्त्यः सेनामुखम् । त्रिभिः
सेनामुखैर्गुल्मः । गुल्मत्रयेण गणः । त्रयो गणा वाहिनी । वाहिनीत्रयं पृतना ।
पृतनात्रयं चमूः । चमूत्रयमनीकिनी ॥

दशानीकिन्यक्षौहिणी

क्षीर० — अक्षाणां रथकाष्ठानाम् ऊहोऽस्त्यस्याः । अक्षादूहिन्यां
वृद्धिश्च ॥

टीका० — अक्षौहिण्यां न त्रैगुण्यं, किन्तु दशानीकिन्योऽक्षौहिणी ।
अक्षो रथावयवः, तस्योहः, तद्योगान्मत्वर्थीय इति । ‘क्रवेभ्यो डीर्’ (४. १. ५) ।
‘पूर्वपदात् —’ (८. ४. ३) इत्यादिना णः । ‘अक्षादूहिण्यां वृद्धिर्वक्तव्या’ (वा०
६. १. ८९) इति वृद्धिः ।

“अक्षौहिण्यामित्यधिकैः सप्तत्या त्वष्टभिः शतैः ।

संयुक्तानि सहस्राणि रथानामेकविंशतिः ॥

एवमेव गजानां तु संख्यानं कीर्तितं दुधैः ।

पञ्चषष्टिसहस्राणि षट्शतानि दशैव तु ॥

सङ्ख्यातास्तुरगास्तज्जैर्विना रथैस्तुरङ्गमैः ।”

रथसम्बन्धिनोऽश्वान् विहायेत्यर्थः ।

“नृणां शतसहस्रं तु सहस्राणि नवैव तु ॥

शतानि त्रीणि चान्यानि पञ्चाशतुं पदातयः ॥”

इति तदङ्केनाप्यक्षौहिणीसङ्ख्या यथा — गजरथौ (२१८७०), अश्वः (१९६१०)
पदातिः (१०९३५०) ॥

अथ सम्पत्तिः ।

सम्पत्तिः श्रीश्च लक्ष्मीश्च

क्षीर० — ‘सम्पदादिभ्यो भावे किव् वक्तव्यः’ (वा० ३. ३.
१०८) । श्रयन्ति तां श्रीः । ‘किव् वचि —’ (उ० २. ६०) इति किव्
दीर्घश्च ॥

टीका० — धनोत्कर्षः सम्पत्तिः, तत्र सम्पच्चतुष्कम् । ‘सम्पदादिभ्यः
किव् वक्तव्यः’ । (वा० ३. ३. १०८) । सम्पत् । श्रीलक्ष्मीशब्दावुक्तौ ।
क्तिनि सम्पत्तिः ॥

विपत्त्यां विपदापदौ ॥ ८२ ॥

क्षीर० — विपात्तिर्दारिद्र्यम् ॥

टीका० — विपात्तित्रयं विपदि । पूर्ववत् ॥

आयुधं तु प्रहरणं शस्त्रमस्त्रम्

क्षीर० — आयुध्यन्तेऽनेनेत्यायुधम् । ‘घञर्थे कविधानं स्थास्त्रा-
गापाव्यधिहनियुध्यर्थम्’ (वा० ३. ३. ५८) । शस्यतेऽनेन शस्त्रम् ।
‘दाम्नी —’ (३. २. १८२) इति करणे घृन् । अस्यतेऽस्त्रम् । हेतिर्नानार्थे ॥

टीका० — आयुधचतुष्कं शस्त्रमात्रे । ‘घञर्थे कविधानम्’ (वा० ३.
३. ५८) इति युध्यतेः कः । आयुधम् । ‘शसु हिंसायाम्’ । ‘दाम्नीशस —’
(३. २. १८२) इत्यादिना घृन् । शस्त्रम् । ‘असु क्षेपणे’ । *‘घृन्’ (उ० ४.
१६०) इति घृन् । अस्त्रम् । शस्त्रं, विना क्षेपेण घातकं खड्गादि, क्षेपणीयं
शर(श)ल्यादि अस्त्रमिति केचिच्छस्त्रास्त्रयोर्भेदमाहुः । ‘शस्त्रास्त्रैर्बहुधा मुक्तै-
रिति’ देवीमाहात्म्ये च ॥

अथास्त्रियौ ।

धनुश्चापौ धन्वशरासनकोदण्डकार्मुकम् ॥ ८३ ॥

इष्वासोऽपि

क्षीर० — धन्यते अर्धयते धनुः । अर्धर्चादिः । यल्लक्ष्यं —
‘ततो धनुषमादाय’ । चपस्य वेणोर्विकारश्चापम् । धनेः(इति?) कनिप् ।
शरा अस्यन्तेऽनेनेति शरासनम् । ‘कुदि अनृतभाषणे’ । अस्माद्धं अण्डन्,
कुर्देर्वा रेफलोपे कोदण्डम् । कर्मणे प्रभवति कार्मुकम् । ‘कर्मण उकञ्’
(५. १. १०३) । इषवोऽस्यन्तेऽनेन इष्वासः । आसोऽपि ॥

टीका० — धनुःसतकं चापे । ‘धन धान्ये’ । ‘अतिपृवपियजितनिध-
नित्रपिभ्यो नित्’ (उ० २. ११७) इति उसिः । धनुः सान्तम् । ‘भृमुशीतृचै-

१. ‘घ’ ज. पाठः. २. ‘ह्यं’ ख. पाठः. ३. ‘न श’ ख. ग. पाठः. ४. ‘त,
कु’ क. पाठः. ५. ‘स’ ख. पाठः.

* ‘सर्वधातुभ्यः घृन्’ इति मुक्षितोणादिपाठः ।

रित्सरितनिधनिमिमस्त्रिभ्य उः' (उ० १. ७) इत्यनेन धनुरुदन्तोऽपीत्युणादिः । दीर्घान्तः स्त्रीलिङ्गः । तथाच — 'शरावापो धनूः स्त्री स्याद्' इति त्रिकाण्ड-शेषः । 'चप सान्त्वने' । भूवादौ पवर्गमध्ये पठितः । ततः पचाद्यच् । चपो वृक्षविशेषः । तस्य विकारश्चापः । धन्वचतुष्कं क्लीबम् । तत्र धन्व नान्तम् । 'कर्मण उक्ञ्' (५. १. १०३) । कर्मुकम् । इप्वासो मूर्धन्यमध्यो द-न्त्यान्तः ॥

अथ कर्णस्य कालपृष्ठं शरासनम् ।

कपिध्वजस्य गाण्डीवगाण्डिवौ पुन्नपुंसके ॥ ८४ ॥

क्षीर० — गाण्डिः पर्वस्यास्तीति गाण्डीवम् । 'गाण्ड्यज-गात् संज्ञायाम्' (५. २. ११०) इति वः । गाण्डिरिदन्त ईदन्तश्चात्र प्रश्लिष्य निदिष्टः । पुन्नपुंसके इति प्रथमाद्विवचनमजहलिङ्गम् ॥

टीका० — कर्णस्य कानीनस्य धनुः कालपृष्ठम् । कपिध्वजोऽर्जुनः, तद्धनुषि गाण्डीवद्वयम् । 'गाण्ड्यजगात् संज्ञायाम्' (५. २. ११०) इति गाण्डीगाण्डिशब्दाभ्यां वः । गाण्डीवं गाण्डिवम् । द्वितीयो ह्रस्वान्तः, 'गाण्ड्य-जगादि'ति संहितायां दीर्घह्रस्वान्तयोस्तुल्यत्वात् ॥

कोटिरस्याटनिः

क्षीर० — अस्य धनुषः प्रान्तः कुटति कोटिः । अटत्यटनिः । अटनीत्येके ॥

टीका० — धनुषः कोटिरुभयप्रान्तम् अटनिः । 'अट पट गतौ' । अशनिवर्देनिः । पक्षे ङीष् ॥

गोधे तले ज्याघातवारणे ।

क्षीर० — गोधा च गोधा च द्वे, सव्यसाचित्वात् । 'गुध परि-वेष्टने' । तलं चर्मादिमयो ज्याघाताधारः । गोधा तला च गोधातले द्वे इत्येके ॥

टीका० — गुणाद्याघातनिवारणार्थं बाहुपट्टिकायां गोधाद्वयम् ।

“तलस्ता(लं! ले) चपेटे च तलं चाधः स्वरूपयोः ।

*कार्यवीर्ये प्रकोष्ठे ज्याघातस्यैवापवारके ॥”

कचिद् बाहोर्द्वित्वाद् गोधे तले इति पाठः ॥

लस्तकस्तु धनुर्मध्यं

क्षीर० — ‘लस श्लेषणे’ ॥

टीका० — वाँस इति ख्याते लस्तकः ॥

मौर्वी ज्या शिञ्जिनी गुणः ॥ ८५ ॥

क्षीर० — मूर्वाख्यतृणस्य विकारो मौर्वी । जिनाति ज्या । जी-
वापि । शिञ्जे शब्दायते शिञ्जिनी । गुण्यतेऽभ्यस्यते गुणः ॥

टीका० — मौर्वीचतुष्कं धनुर्गुणे । मूर्वा वृक्षविशेषः, तद्विकारो मौर्वी ।
ज्या चवर्गादिः । आवश्यकणिनौ शिञ्जिनी । तालव्यादिः । गुण उक्तः ॥

स्यात् प्रत्यालीढमालीढमित्यादि स्थानपञ्चकम् ।

क्षीर० — जङ्गयोश्चारिनिवृत्तौ स्थितिः स्थानकर्म । अत्र विशेषः ।
आलेढि भुवमालीढम् । आदिशब्दात् समपादं, वैशाखं, मण्डलं च धनु-
र्वेदप्रसिद्धम् । भरतस्त्वन्यथाह —

“वैष्णवं समपादं च वैशाखं मण्डलं तथा ।

प्रत्यालीढमथालीढं स्थानान्येतानि षड् नृणाम् ॥”

इति ॥

टीका० — प्रत्यालीढमालीढं समपदो विशाखो मण्डलं चेति भन्विनः
पञ्च पदस्थानानि । तत्रोर्ध्वस्थस्य वामजङ्घाप्रसारे दक्षिणसङ्कोचे प्रत्यालीढम् ।

१. ‘र्थ’, २. ‘मन्वे प्र’, ३. ‘खाल इ’ क. पाठः. ४. ‘नुट’, ५. ‘वृ’ ख.
पाठः. ६. ‘मात्र’ ग. घ. पाठः.

* ‘कार्यबीजे’ इति तु मेदिनी ।

दक्षिणप्रसारे वामसङ्कोचे आलीढम् । तुल्यपादयुगे समपदम् । वितस्त्यन्तरेण स्थिते पदद्वये विशाखैः । मण्डलाकृतिपदद्वयं मण्डलम् ॥

लक्षं लक्ष्यं शरव्यं च

क्षीर० — लक्ष्यत इति घञ् ण्यच् । शृणाति शरुर्हिंसः, तस्मै हितं शरव्यम् । 'उगवादिभ्यो यत्' (५. १. २) । शरैर्वीयते छाद्यते वा । वेध्यं च ॥

टीका० — लक्षत्रयं वेज्जा इति ख्याते । व्याजे लक्षमुक्तम् । शृणातेः स्वरुबदुः (शरुः) आयुधं, तस्मै हितं शरव्यम् । 'उगवादिभ्यो यत्' (५. १. २) इति यत् । 'ओर्गुणः' (६. ४. १४६) इति गुणः । अवन्तादेशः ॥

शराभ्यास उपासनम् ॥ ८६ ॥

क्षीर० — 'असु क्षेपणे' ॥

टीका० — नित्यं शराभ्यासे परिशीलने उपासनम् ॥

पृषत्कबाणविशिखा अजिह्वगम्बगाशुगाः ।

कलम्बमार्गणशराः पत्री रोप इषुर्द्वयोः ॥ ८७ ॥

क्षीर० — पर्वति सिञ्चत्यसृजा पृषत्कः, पृथक् षट्कमस्येति । धनुर्वेदः—

“पुङ्खः शरस्तथा शल्यं पक्षस्तायुजतूनि षट् ।”

वणति ऋण्यतेऽनेन वा बाणः । विशीर्यते विशिखः । 'शि निशो-
ने' । विविधशिखो वा । अजिह्वगः ऋजुगामी । कल्यते क्षिप्यते कलम्बः ।
मार्गयति लक्ष्यं मार्गणः । शृणाति शरः । रोप्यते निखन्यते रोपः । इ-
ष्यति इषुः । 'इष गतौ' । प्रद्वाराद्या नानार्थे ॥

टीका० — पृषत्कद्वादशकं काण्डे । स्पृशन् कसति गच्छतीति पृषत्कः ।
पृषोदरादिः मूर्धन्यषश्च । 'वण भण सम्भक्तौ' । घञ् । बाणः । विशन् खनतीति

१. 'ने' ज. पाठः. २. 'खम् ॥' ड. छ. पाठः. ३. 'वा ॥ अ' ग. घ. ङ. पाठः.
४. 'शासने' ख. पाठः. ५. 'णो' ग. घ. ङ. पाठः. ६. 'त' ग. घ. पाठः. ७. 'पृ-
षति क' ड. छ. पाठः.

विशिखः । पृषोदरादिः । अजिह्मगाद्यास्त्रयोऽप्रत्ययान्ताः । 'कड मदे' । बाहुलको-
ऽम्बन् । लङ्योरेकत्वस्मरणम् । कलम्बः । 'मार्गं अन्वेषणे' । ल्युट् । मार्गणः ।
श्रृणातेः 'ऋदोरप्' (३. ३. १७) । शरः ।

“स्थलं क्ष्वेडो विपाटश्च चित्रपुङ्खः शरः सरः”

इति त्रिकाण्डशेषे दन्त्यादिश्च । पत्रं पक्षः, तद्योगात् पत्री । 'रूप विमोहने' । चु-
रादिः । अच् । रोपः । 'इषेः किच्च' (उ० १. १३) इत्युः । इषुः ॥

प्रक्ष्वेडनास्तु नाराचाः

क्षीर० — प्रक्ष्वेडन्ते प्रक्ष्वेडनाः । क्षिवदे रूपं क्ष्वेडन्तेर्वोन्नेयम् ।
नैरमञ्चति नैराचः । नैराच एव नाराचः । स्वार्थेऽण् । सर्वलोहो-
ऽयम् ॥

टीका० — प्रक्ष्वेडनद्वयं नाराचे । 'जिह्विदा स्नेहनमोचनयोः' ।
नन्द्यादिः । पृषोदरादित्वाङ्त्वम् । प्रक्ष्वेडनः । नरानाचामतीति नाराचः । 'अन्ये-
भ्योऽपि—' (३. २. १०१) इति डः । 'अन्येषामपि —' (६. ३. १३७)
इति दीर्घः ॥

पक्षो वाजः

क्षीर० — 'पक्ष परिग्रहे' । वजति गच्छत्यनेन वाजः ॥

टीका० — काण्डपत्रे पक्षद्वयम् । 'वज गतौ' । करणे घञ् । वाजः ।
'अजिन्नज्योश्च' (७. ३. ६०) इति चकारस्यानुक्तसमुच्चयार्थत्वात् कुत्व-
निषेधः ॥

त्रिषूत्तरे ।

क्षीर० — लिप्तान्ता वाच्यलिङ्गाः ॥

१. 'डिवो' ग. घ. पाठः. २, ३, ४. 'ना' क. ख. ड. पाठः. ५. 'स्व' ग.
पाठः. ६. 'जः' । न्यङ्कादेः कुत्वम् ॥ त्रि' ग. घ. ड. पाठः.

टीका० — उत्तरे परे लिप्तकान्तालिष्ट ॥

निरस्तः प्रहिते बाणे

क्षीर० — निरस्यते स्म प्रहीयते स्म, क्षिप्त इत्यर्थः ॥

टीका० — प्रहिते (निःवि)क्षिप्ते बाणे निरस्तः । प्राक् साधितः ॥

विषाक्ते दिग्धलिप्तकौ ॥ ८८ ॥

क्षीर० — विषेणाक्ते उक्षिते । दिह्यते स्म लिप्यते स्म ॥

टीका० — वि(षभ? षो)क्षितकाण्डे दिग्ध(त्र! द्व)यम् । दिहेः क्तः । दिग्धः । 'लिप उपदेहे' । क्तः । ततः कन् । लिप्तकः ॥

तूणोपासङ्गतूणीरनिषङ्गा इषुधिर्द्रयोः ।
तूण्यां

क्षीर० — तूण्यते पूर्यते शरैस्तूणः । तूणीति लिङ्गभेदार्थम् । उपासज्यन्ते निषज्यन्ते (स्म?) च बाणा यत्रेत्युपासङ्गनिषङ्गौ । इषवो धीयन्तेऽत्र इषुधिः । कलापो नानार्थे ॥

टीका० — तूणषट्कं तोण इति ख्याते । 'तूण पूरणे' । चुरादिः । एरचि तूणः । गौरादिङीषि तूणीत्यपीति धातुप्रदीपः । रूपभेदात् पुमान् । टापि तूणेति वररुचिः । 'षैञ्ज सङ्गे' । घञ् । उपासङ्गः । 'कृगृगृपृकटिपटिशौटिभ्य ईरन्' (उ० ४. ३०) इति बाहुलक ईरन् । तूणीरः । 'उपसर्गात् —' (८. ३. १५) इत्यादिना षत्वे निषङ्गो मूर्धन्यषः । इषवो धीयन्तेऽत्रेति इषुधिः ॥

खड्गे तु निस्त्रिंशच्चन्द्रहासासिक्कष्टयः ॥ ८९ ॥

कौक्षेयको मण्डलाग्रः करवालः कृपाणवत् ।

क्षीर०— खण्डयति भिनत्ति खड्गः । निष्क्रान्तस्त्रिंशतोऽङ्गुलि-
भ्यो निस्त्रिंशः । चन्द्रवद्धासः प्रभास्य चन्द्रहासः । अस्यतेऽसिः । ऋषे-
र्गत्यर्थादृष्टिः । ‘ऋत्यकः’ (६. १. १२८) इति प्रकृतिभावः । हिंसार्थाद्
रिषेस्तु रिष्टिः । चन्द्रहासासिरिष्टय इति केचित् पठन्ति । कुक्षौ भवः
कौक्षेयकः । ‘कुलकुक्षि—’ (४. २. ९६) इति ढकञ् । मण्डलाकृत्यग्रम-
स्य मण्डलाग्रः । करे बलनमस्य करवालः । कल्पते कृपाणः । कृपिः
पूरणार्थः ॥

टीका० — खज्जनवकं खड्गो । ‘खट खटि भेदने’ । बाहुलको गन् ।
खज्जः । निर्गतस्त्रिंशतोऽङ्गुलिभ्य इति निस्त्रिंशः । ‘डच्प्रकरणे सङ्ख्यायास्तत्पुरु-
षस्योपसङ्ख्यानं निस्त्रिंशाद्यर्थम्’ (वा० ५. ४. ७३) । डच् । चन्द्रमिव हसति
उद्योतकारित्वाच्चन्द्रहासः । ‘कर्मण्यण्’ (३. २. १) । ‘असु क्षेपणे’ । ‘खनि-
कण्यज्यसिबसिबनिसनिध्वनिग्रन्थिचलिभ्यश्च’ (उ० ४. १४१) इति इः ।
असिः । दन्त्यसः । ‘ऋषि गतौ’ । क्तिचि ऋष्टिः । एवमजादिः ।

“चन्द्रहासर्ष्टिनिस्त्रिंशा ज्ञेया एकार्थवाचकाः ”

इति त्रिकाण्डशेषश्च । ‘रिषि हिंसायां, हलादिरि’ति वर्णदेशना । द्विविध एवेति
रभसः । ‘कुलकुक्षि—’ (४. २. ९६) इत्यादिना ढकञ् । कौक्षेयकः । करं
पालयति पलतीति वा करपालः । ‘कर्मण्यण्’ (३. ४. १) । ‘विधूतकरपालकः
पालक’ इति यमकम् ।

“दन्तैश्चिच्छिदिरे लूनकरवालाः पदातयः” (स० १९. श्लो० ५५)

इति माघश्लेषाद् वकारवानपि । कृपाण इति । कृपेर्बहुलवचनादानच् सम्प्र-
सारणं चेति न्यासकारः । यथा कृपाणः खड्गे तथा करवालोऽपीति वत्यर्थः ॥

त्सरुः खड्गादिमुष्टौ स्याद्

क्षीर० — ‘त्सर छद्मगतौ’ ॥

टीका० — खञ्जच्छुरिकादिमुष्टौ त्सरः । ना । 'त्सर छद्मगतौ' ।
दन्त्यसः । चरुवद् उः ॥

मेखला तन्निबन्धनम् ॥ ९० ॥

क्षीर० — मीयते मणिबन्धे प्रक्षिप्यते मेखला । यथा प्रहरतो
हस्तान्न निर्याति ॥

टीका० — खञ्जादिनिबन्धनः सीकनलिकातकादिकं(?) मेखला । गज्जाया-
मिति केचित् ॥

फलकोऽस्त्री फलं चर्म

क्षीर० — फलति विशीर्यते प्रहारैः फलकम् । फलं मुनिना
खञ्जाद्यग्रे दृष्टम् । अयं तु लोकात् फलकं मन्यते । यच्छाश्वतः—

“लाभे सस्ये शराद्यङ्गे व्युष्टौ च फलके फलम्” ।

चर्ममयत्वाच्चर्म ॥

टीका० — फलगा इति ख्याते फलकत्रयम् । फलकचर्मणी साधिते ॥

सङ्गाहो मुष्टिरस्य यः ।

क्षीर० — सङ्गृह्यतेऽनेन सङ्गाहः । 'समि मुष्टौ' (३. ३. ३६)
इति घञ् । अस्य चर्मणो मुष्टिर्ग्रहणस्य स्थानम् ॥

टीका० — फलकस्य मुष्टौ माण्डु इति ख्याते सङ्गाहः । 'समि मुष्टौ'
(३. ३. ३६) इति ग्रहेर्घञ् ॥

द्रुघणे मुद्गरधनौ

क्षीर० — द्रुं वृक्षाङ्गं हन्ति द्रुघणः । द्रोर्धनो वा । अयोधनो-

१. 'दिषु मु' ड. छ. पाठः. २. 'सिककलिकातनिका' क. ख. छ. छ. पाठः.
३. 'द' ख. पाठः. ४. 'लो' क. ख. पाठः. ५. 'द्या' ख. पाठः.

ऽन्यः । मुदं गिरति ग्रसते मुद्गरः । हन्यतेऽनेन घनः । 'मूर्तौ घनः' (३. ३. ७७) इति साधुः । यच्छाश्वतः —

“वाद्ये मुस्तेऽम्बुदे सान्द्रे घनः स्याल्लोहमुद्गरे” ॥

टीका० — वर्धकमुद्गराकृतावस्त्रविशेषे द्रुघणत्रयम् । द्रुः वृक्षो हन्यतेऽनेनेति द्रुघणः । 'करणेऽयोविद्रुषु' (३. ३. ८२) इति द्रुशब्द उपपदे हन्तेर्धातोरपप्रत्ययः, घनादेशश्च । धातोः 'पूर्वपदात् संज्ञायामगः' (८. ४. ३) इति णत्वम् । क्षुभ्रादेराकृतिगणत्वात् 'कवर्गव्यवाये हादेशप्रतिषेधो वक्तव्य' इति णत्वं न भवतीत्यपरे । मुदं हर्षं हरतीति मुद्गरः । पचादिः ॥

स्यादीली करवालिका ॥ ९१ ॥

क्षीर० — ईड्यते ईली । एकधारोऽसिस्तुरुष्कायुधम् । करवालदल्पे कन् । तरवारिकेत्येके ॥

टीका० — हस्तकुण्डेति ख्याते ईलीद्वयम् ।

“ईलिः करवाली स्याद् धैमेयो धान्यपरिवर्तः”

इति नाममालायामार्यापाठाद् दीर्घादिः । 'इल स्वप्नक्षेपणयोः' । 'इगुपधात् किरित्यनेन ह्रस्वादिरिति पुरुषोत्तमटीका । पक्षे ङीष् ॥

भिन्दिपालः सृगस्तुल्यौ

क्षीर० — भिन्दतः पालयति भिन्दिपालः । स हस्ताक्षेप्यो लगुडः । सृज्यते सरति वा सृगः ॥

टीका० — भिन्दिपालद्वयं हस्तप्रमाणे हस्तकाण्डे इति ख्याते । नल्लिकाण्डमिति केचित् तमाहुः ।

“भिन्दिर्द्वादशतालं तु दशकुन्तोऽभिधीयते”

इति भरतीये । सृगो दन्त्यादिः ॥

परिघः परिघातनः ।

क्षीर० — परिहन्ति परिघः । 'परौ घः' (३. ३. ८४) इति घत्वम् । लोहवद्धो लगुडः ॥

टीका० — परिधद्वयं लोहवद्धलगुडे खड्गे च । 'परौ घः' (३. ३. ८४) इति हन्तेरप् घादेशश्च । 'परेश्व घाङ्कयोः' (८. २. २२) इति लत्वविकल्पः । परिघः पलिघः । हन्तेर्ण्यन्ताल्ल्युटि परिघात्तनः ॥

द्वयोः कुठारः स्वधितिः परशुश्च परश्वधः ॥ ९१ ॥

क्षीर० — कुठान् वृक्षान् इयत्ति कुठारः । सं धियति विभक्तिं स्वधितिः । परान् शृणाति परशुः परश्वधश्च । पश्वधोऽपि । यदाह —

“याष्टीकपारश्वधिकौ यष्टिपश्वधेतिकौ” ॥

टीका० — कुठारचतुष्कं कुठारे । कुठं तरुम् आरातीति कुठारः, कप्रत्ययान्तः । आङ्पूर्वाच्छृणातेः 'आङ्परयोः खनिशृभ्यां ङिच्च' (उ० १. ३४) इति कुः । परशुः ।

“कुठारः स्त्री च स्वधितिः परशुश्च परश्वधः ।

कुठाटङ्कः पशुरथच्छुरिका कोषणादिका ॥”

इति रभसः । परश्वधस्तालव्यमध्यः ॥

स्याच्छस्त्री चासिपुत्री च छुरिका चासिधेनुका ।

क्षीर० — शस्यतेऽनया शस्त्री । असेः पुत्रीव, अल्पत्वात् । छुराति छिनत्ति छुरिका । छुरिकापि ॥

टीका० — शस्त्रीचतुष्कं छुरिकायाम् । ङीषि शस्त्री । पुत्रीधेनुकाभ्यामसेः षष्ठीसमासः । 'छुर छेदने' । कुन् । छुरिका ॥

वा पुंसि शल्यं शङ्कुर्ना

क्षीर० — शलति विशल्यन्तः शल्यम् । शङ्कतेऽस्माच्छङ्कुरायुधविशेषः । यच्छाश्वतः —

“सङ्ख्याकीलकयोः शङ्कुः शङ्कुः प्रहरणान्तरे” ।

अन्यत्रोपचाराच्छल्यम् ॥

टीका० — शल्यद्वयं शेलु इति ख्याते । शलेः यत् । शल्यः ।
यादोभेदे शङ्कुरुक्तः ॥

सर्वला तोमरोऽस्त्रियाम् ॥ ९२ ॥

क्षीर० — सर्वान् लाति सर्वला । स्तोम्यते श्लाघ्यते तोमरम् । तुः
सौत्रो वा ॥

टीका० — शर्वरीति ख्यातायां शर्वलाद्वयम् । 'शर्व चर्व गतौ' । वृषा-
दिकलच् । शर्वला । 'शार्दूलशर्वलाशलादुः' इति शभेदः ॥

प्रासस्तु कुन्तः

क्षीर० — प्रास्यते प्रासः । हस्तक्षेप्यः (शिल्पः ? शल्यः) । कुणाति
कुन्तः ॥

टीका० — प्रासद्वयं कुन्ते । 'असु क्षेपणे' । घञ् । प्रासः । कुं तनोतीति
कुन्तः । पृषोदरादिः ॥

कोणस्तु स्त्रियः पाल्यश्रिकोटयः ।

क्षीर० — कोणो गृहादेर्विदिक् । 'कुण शब्दोपकरणयोः' । पाति
पालिः । अश्नुते अश्रिः । कुटति कोटिः ॥

टीका० — कोणचतुष्क्रमग्रभागे । यथा षट्कोणः षडश्र इति । पालि-
त्रयं पक्षे ङीष्न्तं च । 'अश भोजने' । वङ्क्यादित्वाद् रिन् । अश्रिः । कु-
टेरिः । कोटिः ॥

सर्वाभिसारः सर्वौघः सर्वसन्नहनार्थकः ॥ ९३ ॥

क्षीर० — सर्वेण सैन्येनाभिसरणं सर्वाभिसारः । सर्वेषामोघो
वहनं सर्वौघः । सर्वैः सन्नह्यतेऽत्र सर्वसन्नहनम् ॥

टीका० — चतुरङ्गबलस्य सन्नहने सर्वपक्षाण इति ख्याते सर्वाभि-
सारद्वयम् ॥

लोहाभिसारोऽस्त्रभृतां राज्ञां नीराजनो विधिः ।

क्षीर० — अस्त्रभृतां राज्ञां यः शास्त्रिको विधिः प्रस्थानात् प्राक्, स लोहाभिसारः । लोहं शस्त्रमभिसार्यते प्रस्थाप्यतेऽत्रेति । नीरस्य शान्त्युदकस्य अजनं क्षेपोऽत्र नीराज(नंनः), मन्त्रोल्कया वाहनायुधादेर्निशेषेण राजनं वा । अत्र नीराजनानन्तरं कर्म लोहाभिसार इति मुनिः —

“विधिर्लोहाभिसारस्तु राज्ञां नीराजनोत्तरः” ।

भुगोऽपि —

“लोहाभिसारस्तु विधिः परो नीराजनान्वृषैः ।”

दशम्यां दंसितैः कार्यः ”

इति । अत एव नीराजनाद्विधिरित्येके पठन्ति ॥

टीका० — महानवमीदीक्षायां बलस्य नीराजने निर्मज्जने राज्ञां शस्त्रधारिणां यः शास्त्रचोदितो विधिः, तत्र लोहाभिहारः ॥

यत् सेनयाभिगमनमरौ तदभिषेणनम् ॥ ९४ ॥

क्षीर० — ‘सत्यापपाश —’ (३. १. २५) इति णिच् । ‘उपसर्गात् सुनोति—’ (८. ३. ६५) इति षत्वम् ॥

टीका० — सेनया करणभूतया विजिगीषोरौ शत्रौ आभिमुख्येन गमनमभिषेणनम् । सेनाशब्दात् ‘सत्यापपाश —’ (३. १. २५) इत्यादिना णिच् । ल्युट् । ‘उपसर्गात् सुनोति —’ (८. ३. ६५) इत्यादिना षत्वम् ॥

यात्रा व्रज्याभिनिर्द्याणं प्रस्थानं गमनं गमः ।

क्षीर० — यान्त्यस्यां यात्रा । व्रजनं व्रज्या । ‘व्रजयजोर्भावे क्यप्’ (३. ३. ९८) । प्रपूर्वस्तिष्ठतिर्गत्यर्थः । ‘ग्रहवृहनिश्चि—’ (३. ३. ५८) इत्यपि गमः ॥

टीका० — विजिगीषोः प्रयाणे यात्राषट्कम् । यातेः घृन् । यात्रा ।
मिक्षायां व्रज्योक्ता । निर्याणत्रिके ल्युट् । गमेरप् । गमः ॥

स्यादासारः प्रसरणं

क्षीर० — सैन्यस्य सर्वतो व्याप्तिरासारः । आस्रियतेऽनेनेत्या-
सारः अन्वागच्छद्बलम् । प्रसारस्तु सैन्याद्वहिस्तृणजलाद्यर्थं प्रसरण-
मिति कौटिल्यः । यल्लक्ष्यं —

“निरुद्धवीवधासारप्रसारा गा इव व्रजम्” ॥

टीका० — सर्वतो बलस्य प्रसारे आसारद्वयम् । सर्वेर्घञ् । आ-
सारः । धरणिवत् प्रसरणिः । पक्षे ‘कृदिकाराद् —’ (ग० ४. १. ४९) इति ङीष् ॥

प्रचक्रं चलितार्थकम् ॥ ९५ ॥

क्षीर० — प्रस्थितं सैन्यं प्रचक्रम् ॥

टीका० — चलितशब्दस्यार्थे प्रचक्रम् । ‘प्रचक्रं चलितं त्रिषु’ इत्यमर-
माला ॥

अहितान् प्रत्यभीतस्य रणे यानमभिक्रमः ।

क्षीर० — आभिमुख्येनाभिभूयारीन् वां प्रतिगमनमभिक्रमः ॥

टीका० — अरीन् प्रति निर्भयस्य पुंसो याने अभिक्रमः ॥

वैतालिका बोधकराः

क्षीर० — वितालः शब्दः प्रयोजनमेषां वैतालिकाः । मङ्गल्याख्याः
प्रातर्बोधका इत्येके ॥

टीका० — निशान्ते ये बोधयन्ति, तत्र वैतालिकद्वयम् । विविधता-
लेन चरन्तीति वैतालिकाः । ‘चरति’ (४. ४. ३) इति ठक् ॥

चाक्रिका घाण्टिकार्थकाः ॥ ९६ ॥

क्षीर० — चक्रं राष्ट्रम् । घण्टाघातेन देवताघ्रे ये संसन्ति ते, श्रावकाख्याः ॥

टीका० — बहुभिर्मिलित्वा स्तुवत्सु चाक्रिकद्वयम् । चक्रेण चरन्तीति ठक् । घट्टया चरन्तीति घाण्टिकाः । पृषोदरादित्वाद् वर्णागमः, निरनुनासिको वा ॥

स्युर्मागधास्तु मंगधाः

क्षीर० — वंशोदीरणेन ये याचन्ते । आहुश्च —

“वैतालिकास्तु कथ्यन्ते कविभिः सौखशायिकाः ।

राज्ञः प्रबोधसमये घण्टाशिल्पास्तु घाण्टिकाः ॥

मागधाः स्तुतिवंशज्ञाः”

इति । मगधेति याच्यार्थः कण्ठादिः । यच्छ्रीभोजः —

“कमर्थिनः कुपुभ्यन्तु कं मगध्यन्तु मागधाः ।

कमिषुध्यन्तु यज्वानो रामेऽरण्यं भुरण्यति” ॥

टीका० — वंशस्तुतिपाठकेषु मागधद्वयं, वनौषधौ साधितम् ॥

वन्दिनः स्तुतिपाठकाः ।

क्षीर० — वन्दन्ते स्तुवन्ति तच्छीलाः । चत्वार एकार्था इत्येके ॥

टीका० — वीर्यादिस्तुतिं ये नासीरे पठन्ति, तत्र वन्दिद्वयम् । सारपद्यस्तुतिपाठक इति केचित् । ब्रीह्यादीनौ वन्दी ॥

संशसकास्तु समयात् सङ्ग्रामादानवर्तिनः ॥ ९७ ॥

क्षीर० — संशपन्ति पलायमानान्, सशपथं वा युध्यन्ते दृढनिश्च-
याः संशप्तकाः ॥

टीका० — समयात् तत्रैव स्थित्वास्माभिर्योद्धव्यमात निश्चयाद्,
अथवा कुलाचाराद्, ये सङ्ग्रामे न निवर्तन्ते, ते संशप्तकाः । ‘शप उपाल-
म्भने’ । क्तः ॥

रेणुर्द्वयोः स्त्रियां धूलिः पांसुर्ना न द्वयो रजः ।

क्षीर० — रीयते रेणुः । ‘रीड् गतौ’ । धूयते धूलिः । पंसयति
वस्त्रादि पांसुः । ‘पसि नाशने’ । रज्यते वस्त्राद्यनेन रजः क्लीबे । ‘रजन-
रजकैरजस्तूपसंख्यानम्’ इति नलोपः ॥

टीका० — रेणुचतुष्कं धूल्याम् । स्थाणुवद् रेणुः । ‘धू विधूनने’ ।
बाहुलकालिः । कुटादित्वाद् द्विद्वावः । वङ्क्रयादित्वात् क्रिन् । रलयोरेकत्वस्मर-
णम् । धूलिः । डीषि धूली च । ‘पशि नाशने’ । ‘अजिहृशिकम्यमिपशि —’
(उ० १. २७) इत्यादिना उः दीर्घश्च । पांशुः । एवमुणादौ तालव्यवान् ।
धातुवृत्तौ दन्त्यवानुक्तः । अत एव वृन्दावनयमकं —

“कणिकाभिरपां सुखरं विसृजन्ति गुहासमीरणमपांसुखरम्”

इति । रज्जेः ‘भूरञ्जिम्यां कित्’ (उ० ४. २१८) इत्यसुन् । रजः । अदन्तोऽपि ।
तथाचोत्पलिनी —

“पुष्परेणौ गुणे चैव रजोऽपि रजसा सह”

इति । न द्वयो रज इति सम्बन्धः ॥

चूर्णे क्षोदः

क्षीर० — ‘चूर्ण क्षोदे’ । ‘क्षुदिर् सम्पेषणे’ । धूलिप्रायोऽयम् ।
यच्छाश्वतः —

“चूर्णानि वासयोगाः स्युश्चूर्णो धूलिः सशर्करा” ॥

टीका० — धूलितः किञ्चिदुपचिते क्षोदनेन कृते माषादीनां रजोविशेषे क्षोदद्वयम् । क्षोदसाहचर्यात् चूर्णो ना । 'क्षुदिर् सम्पेषणे' । घञ् । क्षोदः । षडेव समानार्थ इत्यपरः ॥

समुत्पिञ्जपिञ्जलौ भृशमाकुले ॥ ९८ ॥

क्षीर० — 'पिजि हिंसायाम्' । आह च — 'समुत्पिञ्जोऽतिसङ्कुलः' ॥

टीका० — अत्यन्तव्याकुले सैन्यादौ समुत्पिञ्जद्वयम् । 'तुजि पिजि बलने' । चौरादिकादेरचि समुत्पिञ्जः । पृषोदरादित्वात् पिञ्जलः ॥

पताका वैजयन्ती स्यात् केतनं ध्वजमस्त्रियाम् ।

क्षीर० — पतति धूयते पताका । विजयते विजयन्तः । औणादिको झच् । तस्येयं वैजयन्ती । केत्यते संज्ञायतेऽनेन केतनम् । ध्वजति धूयते ध्वजः । पताकादण्डो ध्वज इत्येके । केतुर्नानार्थे ॥

टीका० — पताकाचतुष्कं पताकायाम् । 'शलिपरिपतिभ्यो नित्' इत्याकः । पताका । पटाकाशब्दोऽप्यत्र । विपूर्वाज्जयतेः 'तृभूवसिवहिभासिसाधिगडिमण्डिजिनन्दिभ्यश्च' (उ० ३. १३८) इति झच् । अन्तादेशः । पृषोदरादित्वाद् वर्णविपर्ययः । वैजयन्तः । षिदधिकारान्डीषि वैजयन्ती । विजयन्तानां सम्बन्धिनी वा वैजयन्ती । 'तस्येदम्' (४. ३. १२०) इत्यण् । गेहे केतनमुक्तम् । ध्वजेरच् । ध्वजः ॥

सा वीराशंसनं युद्धभूमिर्यातिभयप्रदा ॥ ९९ ॥

क्षीर० — वीरा आशंस्यन्तेऽत्र ॥

टीका० — खण्डखण्डि(?) भूतैरश्वहस्तादिभिरतिभयङ्करा भूः वीराशंसनम् । 'शन्सु स्तुतौ' । कर्मणि 'कृत्यल्युटो बहुलम्' (३. ३. ११३) इति ल्युट् । बहुलमन्यत्रापीति वा युच् ॥

१. 'ली' ख. पाठः. २. 'क्ष', क. पाठः.

‡ इदं मुद्रितोणादौ बलाकादिगणान्तर्गतं दृश्यते ।

अहं पूर्वमहं पूर्वमित्यहम्पूर्विका स्त्रियाम् ।

क्षीर० — अहं पूर्वमहं पूर्वमस्यां क्रियायामिति सर्वे यत्र ब्रुवते, सा अहंपूर्विका । स्वार्थे कन् । मत्वर्थीयो वा ठन् ॥

टीका० — अहमग्रे यामि अहमग्रे यामीत्यन्योन्यं यद् योधानां धावितं तत्राहम्पूर्विका । विभक्तिप्रतिरूपकोऽहंशब्दो निपातितः । 'सुप्सुपा' इति योगविभागात् समासः । ततः संज्ञायां कन् । वीप्साया गम्यमानत्वाच्च द्विरुक्तिः ॥

आहोपुरुषिका दर्पाद् या स्यात् सम्भावनात्मनि ॥१००॥

क्षीर० — अहो पुरुषोऽहमित्यस्य भावः । मनोज्ञादित्वाद् वुञ् ॥

टीका० — अधिकार्थवचनेनात्मनः शक्तेरप्रतिघाताविष्करणं संभावना, तत्र आहोपुरुषिका । अत्राप्यहोशब्दोऽहंकृद्वाची । पूर्ववत् समासः । मनोज्ञादित्वाद् वुञ् ॥

अहमहमिका तु सा स्यात् परस्परं यो भवत्यहङ्कारः ।

क्षीर० — अहं शक्तोऽहं शक्त इत्यस्त्यस्यामहमहमिका । ठन् । अहंशब्दो निपातः ॥

टीका० — अन्योन्यं प्रति श्रेष्ठोऽहमित्यभिमानोऽहमहमिका । आर्येयम् ॥

द्रविणं तरःसहोबलशौर्याणि स्थाम शुष्मं च ॥ १०१ ॥

शक्तिः पराक्रमः प्राणः

क्षीर० — द्रवत्यनेनारिर्द्रविणम् । तरत्यनेनापदं तरः । सहतेऽनेन अरिं सहः । असन्तौ । शूरस्य भावः शौर्यम् । तिष्ठन्त्यनेन स्थाम । शुष्यत्यनेनारिः शुष्मम् । शुष्मेत्येके । शक्ननं शक्तिः । प्राणनं प्राणः ॥

टीका० — द्रविणदशकं सामर्थ्ये । 'दु गतौ' । 'दुदक्षिभ्यामिनन्' (उ० २. ५३) । द्रविणम् । तरतेः सहतेश्च असुनि तरस्सहसी कृत्वि । बलम् उक्तम् । शूरस्य भावः शौर्यम् । तिष्ठतेर्मनिन्, स्थाया । शुषेर्मक्, शुष्मम् । 'शक् शक्तौ' । क्तिन् । शक्तिः । क्रमतेर्घञ्, पराक्रमः । प्राण उक्तः ॥

विक्रमस्त्वतिशक्तिता ।

क्षीर० — विक्रमन्तेऽनेन विक्रमः ॥

टीका० — अतिशक्तिता शौर्यातिशयो विक्रमः ॥

वीरपाणं तु यत् पानं वृत्ते भाविनि वा रणे ॥ १०२ ॥

क्षीर० — वीराणां मद्यपानं वीरपाणम् ॥

टीका० — भूते रणे भविष्यति वा यद् योधानां मध्वादिपानं, तद् वीरपाणम् । पातेर्ल्युटि 'वा भावकरणयोः' (८. ४. १०) इति णत्वम् ॥

युद्धमायोधनं जन्यं प्रधनं प्रविदारणम् ।

मृधमास्कन्दनं सङ्ख्यं समीकं साम्परायिकम् ॥ १०३ ॥

अस्त्रियां समरानीकरणाः कलहविग्रहौ ।

सम्प्रहाराभिसम्पातकलिसंस्फोटसंयुगाः ॥ १०४ ॥

अभ्यामर्दसमाघातसङ्ग्रामाभ्यागमाहवाः ।

समुदायः स्त्रियः संयत्समित्याजिसमिद्युधः ॥ १०५ ॥

क्षीर० — 'युध सम्प्रहारे' । युद्धम् । भावे क्तः । ल्युट्यायोधनम् । जायते जन्यं, 'भव्यगेय —' (३. ४. ६८) इति साधुः । प्रधनन्ति घ्नन्ति प्रधनम् । धनिर्मरणार्थोऽत्र निधनवत् । म्रियतेऽस्मिन् मृधम् । आस्कन्द्यतेऽत्रास्कन्दनम् । संचक्ष्यतेऽस्मिन् सङ्ख्यम् । सम्पूर्वश्चक्षिर्वर्जनार्थः । समीयतेऽस्मिन् समीकम् । 'ई गतौ' । सम्परायो मृत्युः प्रयोजनमस्य साम्परायिकम् । विनयादित्वात् स्वार्थे ङवा । समियति सङ्घटतेऽस्मिन् समरः । न नीयते चाल्यतेऽत्रानीकम् । अनीकमस्त्यस्यै वा ।

१. 'समार्थे दु' ज. पाठः. २. 'यन्ते मृ', ३. र्थः । सङ्ख्यं च । स', ४. 'त्र' ग. पाठः.

रणन्ति दुन्दुभयोऽत्र रणम् । 'वशिरण्योश्च' (वा० ३. ३. ५८) इति वक्तव्या-
दप् । कल्यते क्षिप्यतेऽत्र कलहः । कलं हीनबलं हन्ति वा । विगृह्णात्यत्र विग्रहः ।
'ग्रहवृद्धिनिश्चि—' (३. ३. ५८) इत्यप् । सम्प्रहरन्त्यन्योन्यं घ्नन्त्यत्र सम्प्रहारः ।
अभिसम्पतन्त्यत्र अभिसम्पातः । कल्यतेऽत्र कलिः । संस्फुटन्त्यत्र सं-
स्फोटः । संस्फोट इति तु युक्तः पाठः । 'स्फिट अनादरे' । भरते तु सं-
फेटः । संयुज्यन्तेऽत्र सङ्गता रथयुगा अत्र वा संयुगः । अभ्यामृदन्त्यत्र
अभ्यामर्दः । समाघ्नन्त्यत्र समाघातः । सङ्ग्रामयन्तेऽस्मिन् सङ्ग्रामः । अ-
भ्यागच्छन्त्यत्र अभ्यागमः । आह्वयन्तेऽत्र आहवः । 'आङि युद्धे' (३.
३. ७३) इत्यप् । 'हः सम्प्रसारणम्' (६. १. ३२) । समुदयन्ते मिलन्त्यत्र
समुदायः । संयतन्ते संयच्छन्ति वात्र संयत् । संयन्ति सङ्गच्छन्तेऽत्र
समितिः । आ अज्यन्ते क्षिप्यन्तेऽत्राजिः । युध्यन्तेऽस्यां युत् । ॥

टीका० — युद्धाद्येकत्रिंशद् युद्धे । युद्धाद्योर्धनयोर्भावे क्तल्युटौ । शस्तंजनयोगा-
ज्जन्यम् । यप्प्रकरणे 'अन्येभ्योऽपि दृश्यते' (५. २. १२०) इति यप् । प्रशस्तं धनं
सङ्घोऽत्रेति प्रधानम् । दृणातेर्णिचि ल्युट् । प्रविदारणम् । 'शृधुमृधू उन्दे' । अधिक-
रणे घञर्थे कः । मृधम् । 'स्कन्दिर् गतिशोषणयोः' । ल्युट् । आस्कन्दनम् । ख्यातेः
'घञर्थे कविधानम्' (३. ३. ५८) इति कः । सङ्घञ्चम् । 'समंष्टम वैक्लब्धे' । 'अ-
लीकादयश्च' (उ० ४. २५) इति ईकन्, समीकम् । दन्त्यवत् । सम्परापूर्वा-
दिणः 'पुंसि संज्ञायां घः प्रायेण' (३. ३. ११८) इति घः । ततः संज्ञायां
स्वार्थे कन् । सम्परायकः । साम्परायिकपाठे स्वार्थे 'विनयादिभ्यष्टक्' (५.
४. ३४) । सह मरेण वर्तते समरः । अनीकं सैन्यं, तद्योगादनीकम् । अर्शआ-
द्यच् । रणतेः पचाद्यच् । रणः । समरत्रिकमस्त्रियाम् । कलं हन्तीति कलहः ।
विग्रहोऽवन्तः । 'अध्यायन्यायोद्यावसंहाराधारावायाश्च' (३. ३. १२२)
ईत्यनेन चकारस्यानुक्तसमुच्चयार्थत्वादधिकरणे घञि सम्प्रहारः । अधिकरणे
'हलश्च' (३. ३. १२१) इति घञ्, अभिसम्पातः । कलेः 'इन्' इति इन् ।

१. 'न्ते आक्षि' ख. पाठः. २. 'तु' घटादयः पित इति । क. ग. घ. ङ. पाठः.
३. 'घा'. ४. 'धयो' ख. ग. पाठः. ५. 'स्त्रजयो', ६. 'धू शब्दने अ' ड. छ. पाठः.
७. 'म वै' ख. ग. पाठः. ८. 'इति घञ् । अनेन' ड. छ. पाठः.

कलिः । स्फुटैर्धञ् । संस्फोटः । युगे युग उक्तः । सम्पूर्वः संयुगः । 'मृद क्षोदे' । घञ् । अभ्यामर्दः । हन्तेर्धञ् । 'हनस्तोऽचिण्णलोः' (७. ३. ३२) इति तकारः । आघातः । 'सङ्ग्राम युद्धे' । चुरादिणिच् । 'पुंसि संज्ञायां वः प्रायेण' (३. ३. ११८) इति घः । सङ्ग्रामः । गमेरप् । अभ्यागमः । आह्वयन्तेऽत्रेत्या-
हवः । 'आङि युद्धे' (३. ३. ७३) इत्यप् सम्प्रसारणं च । समूहे समुदाय उक्तः । 'यमु उपरमे' । किप् । 'गमः कौ' (६. ४. ४०) इत्यनुवृत्तौ 'गमादीना-
मिति वक्तव्यम्' (६. ४. ४०) इति कौ अनुनासिकलोपः । संयत् ।

“रवेण भौमो ध्वजवर्तिवीरवेरवेजि संयत्यतुलान्नगौरवे ।”

इति दण्डिना पुमान् संयत् प्रयुक्तः । समितिः । 'अज गतिक्षेपणयोः' । 'अज्यति-
भ्यां च' (उ० ४. १३२) इति इण् । बाहुलकान्न वीभावः । आजिः ।

“बाहनाजनि मानासे साराजावनमा ततः ।”

इति माघे (सर्ग० १९. श्लो० ३३) पुमानाजिः । सारश्चासावाजिश्चेति सारा-
जिः । तस्मिन् साराजौ । किंभूते, मानासे मानखण्डके । अन्यथा मानासाया-
मिति स्यात् । समिणोऽधिकरणे सम्पदादिक्लिप् । समित् । युध्यतेः क्लिप् ।
युत् ॥

नियुद्धं बाहुयुद्धे

क्षीर० — नियुतं युद्धं नियुद्धम् ॥

टीका० — मल्लादीनां बाहुयुद्धे नियुद्धम् ॥

अथ तुमुलं रणसङ्कुले ।

क्षीर० — ताम्यन्त्यत्र तुमुलम् । तुः सौत्रो वा ॥

टीका० — आकुले रणे तुमुलम् । 'तुमुलो व्याकुलो रण' इति त्रि-
काण्डः ॥

क्ष्वेडा तु सिंहनादः स्यात्

क्षीर० — 'क्ष्वेड अव्यक्ते शब्दे' इति दुर्गः । सिंहस्येव नदनं भ-
टानां सिंहनादः ॥

टीका० — योधानां परबलभङ्गार्थं झङ्कारवे क्ष्वेडाद्वयम् । विषे क्ष्वे-
ड उक्तः । सिंहानां गर्जितमिव सिंहनादः ॥

करिणां घटना घटा ॥ १०६ ॥

क्षीर० — 'घटादयः पित' इति 'षिद्धिदादिभ्योऽङ्' (३. ३. १०४) ॥

टीका० — करिणां घटना सङ्ग्रामभावोक्तं सज्जनं घटा । 'घट चेष्टा-
याम्' । घटादीनां षित्त्वात् 'षिद्धिदादिभ्योऽङ्' (३. ३. १०४) ॥

क्रन्दनं योधसंरावः

क्षीर० — समन्ताद् रवणं संरावः । 'उपसर्गे रुवः' (३. ३. २२) ।
यञ् ॥

टीका० — योधानामन्योन्यं मया सह युध्यस्वेत्याद्याह्वाने क्रन्दनद्व-
यम् । क्रन्दतेत्युट् ॥

वृंहितं करिगर्जितम् ।

क्षीर० — 'वृहि शब्दे' ॥

टीका० — करिणां गर्जिते वृंहितद्वयम् । 'बृह वृहि वृद्धौ' ।
क्तः ॥

विष्फारो धनुषः स्वानः

क्षीर० — 'स्फुर चलने' ॥

टीका० — धनुश्शब्दे विस्फारः । 'स्फुर संचलने' । यञ् । लघूपधगुणः ।
'स्फुरतिस्फुलत्योर्वचि' (६. १. ४७) इति एचः स्थाने आत्वे विस्फारः । दन्त्य-
वान् । 'स्फुरतिस्फुलत्योर्निर्विभ्यः' (८. ३. ७६) इति षत्वविकल्पे विष्फार

इत्यपि । णिचि तु एरचि 'चिस्फुरोणौ' (६. १. ५४) इत्यात्वविकल्पे पूर्ववत् षत्व-
विकल्पे च विस्फोरविष्फोरौ च ॥

पटहाडम्बरौ समौ ॥ १०७ ॥

क्षीर० — पटो हन्यते स्म पटहः । आदम्यते आडम्बरः । डम-
खद् दस्य डत्वम् ॥

टीका० — पटहद्वयं सङ्ग्रामपटहध्वनौ । पटह उक्तः । आङ्पूर्वा-
लम्बते: 'ऋच्छेररन्' (उ० ३. १३१) इति बाहुलकोऽरन् । डलयोरेकत्वस्मरणम् ।
आडम्बरः ॥

प्रसभं तु बलात्कारो हठः

क्षीर० — प्रगता सभात्र प्रसभम् । सभया युक्तायुक्तविचारो
लक्ष्यते । 'प्रस प्रसवे वा' । बलादिति निपातो हठार्थः । 'हठ प्लुतिश-
ठत्वयोः' ॥

टीका० — प्रसभत्रयं बलात्कारे । 'क्लीवे तु प्रसभं हठः' इति बोपा-
लितः । 'हठ प्लुतिसङ्कोचयोः' । पचाद्यच् । हठः ॥

अथ स्वलितं छलम् ।

क्षीर० — स्वलनं मार्गाच्चलनम् । छद्यति भिनत्ति छलम् ॥

टीका० — स्वलितद्वयं युद्धविषये मर्यादायाः स्वलने । पूर्वं
तु नाट्यप्रकरणे धैर्यादिः स्वलने रिङ्गणमुक्तम् ॥

अजन्यं क्लीब उत्पात उपसर्गः समं त्रयम् ॥ १०८ ॥

क्षीर० — न जने साध्वजन्यम् । उत्पतत्यकस्मादौयात्युत्पातः ।
ज्वलादित्वाणः । उपसृज्यते उपह्रियते प्रजाऽत्रोपसर्गः ॥

१. 'भस्तु ब', २ 'भः । स' ख. पाठः. ३. 'क्रमे धै' क. ख. ग. घ. पाठः.
४. 'दुयात्यु' ख. पाठः.

टीका० — अजन्यत्रयमुत्पाते । 'अजन्योपप्लवोत्पाता' इति तु पुंस्काण्डे वोपालितः ॥

मूर्छा तु कश्मलं मोहोऽपि

क्षीर० — कशति वैचित्यात् कश्मलम् ॥

टीका०—मूर्छात्रयं मोहे । 'मूर्छा मोहसमुच्छ्रययोः' । 'गुरोश्च हलः' (३. ३. १०३) इत्यः । टाप् । 'उपधायां च' (८. २. ७८) इति दीर्घः । मूर्छा । कसेः सौत्रात् 'कम्बलादयश्च' इति निपातनात् कलप्रत्ययो मुगागमश्च । कसलम् । तालव्यशमिति केचित् । 'कुष निष्कर्षे' । 'कुटिकुषिभ्यां कमलच्' (उ० ४. १८८) इति वर्तमाने 'कुषेरञ्चोपधायाः'* इति कमलच् उपधायाश्च अकारः । कष्मलम् । एवमुणादौ मूर्धन्यवत् । 'मुह वैचित्ये' । घञ् । मोहः ॥

अवमर्दस्तु पीडनम् ।

क्षीर० — 'पीड गहने' ॥

टीका० — परचक्रेण देशस्य पीडने अवमर्दद्वयम् । 'मृद क्षोदे' । घञ् । अवमर्दः । पीडयतेर्ल्युटि पीडनम् ॥

अभ्यवस्कन्दनं त्वभ्यासादनं

क्षीर० — छलादाक्रमणमित्यर्थः । साचि चै (?) । रात्रौ सौ-
पुतिकम् ॥

टीका० — निश्शक्तीकरणाय यः शत्रुभिः प्रहारो दीयते तत्राभ्यव-
स्कन्दनद्वयम् । 'स्कन्दिर् गतिशोषणयोः' । ल्युट् । अभ्यवस्कन्दनम् । सदेर्णिचि
ल्युट् । आसादनं, दन्त्यसम् ॥

१. 'ति पुं' अ. पाठः. २. 'दि' ख. पाठः. ३. 'पी च', ४. 'चात्रौ ग. पाठः.
५. 'कः' ॥ क. घ. पाठः.

विजयो जयः ॥ १०९ ॥

क्षीर० — विः स्वार्थे । लोचनविलोचनवत् ॥

टीका० — विजयद्वयं जयक्रियायाम् । एरच् (३. ३. ५६) ॥

वैरशुद्धिः प्रतीकारो वैरनिर्यातनं च सा ।

क्षीर० — प्रतीपकरणं प्रतीकारः । शुद्धिः निर्यातनं शोधनम् ।
'यत् निर्यारोपसंस्कारयोः' । जितकाशी जिताहवः ॥

टीका० — वैरशुद्धित्रयं वैरनिर्यातने । क्तिन्नन्तत्वाद् वैरशुद्धिः ।
स्त्रियां घञि प्रतीकारः । 'उपसर्गस्य धञ्यमनुष्ये बहुलम्' (६. ३. १२२)
इति पक्षे दीर्घः ॥

प्रद्रावोद्द्रावसन्द्रावसन्दावा विद्रवो द्रवः ॥ ११० ॥

अपक्रमोऽपयानं च

क्षीर० — एतेऽष्टौ पलायनार्थाः । 'प्रे द्रुस्तुल्लुवः' (३. ३. २७) ।
'उदि श्रयतियौतिपूद्रुवः' (३. ३. ४९) इति घञ् । 'समि युद्रुदुवः'
(३. ३. २३) इति घञ् । अपद्वारेण क्रमणं पलायनम् अपक्रमः ॥

टीका० — प्रद्रावाष्टकं पलायनमात्रे । 'प्रे द्रुस्तुल्लुवः' (३. ३. २७)
इति घञ् । प्रद्रावः । 'उदि श्रयतियौतिपूद्रुवः' (३. ३. ४९) इति घञि
उद्द्रावः । सन्द्रावसन्दावयोः 'समि युद्रुदुवः' (३. ३. २३) इति घञ् ।
ऋदोरपि विद्रवद्रवौ । यातेर्ल्युट् । अपयानम् ॥

रणे भङ्गः पराजयः ।

क्षीर० — भङ्गोऽपसरणम् । अन्यत्रोपचारात् ॥

टीका० — युद्धभङ्गे पराजयः ॥

पराजितपराभूतौ त्रिषु

क्षीर० — परिभूतोऽभिभूतोऽपि ॥

टीका० — युद्धे जिते पराजितद्वयम् । कान्तम् ॥

नष्टतिरोहितौ ॥ १११ ॥

क्षीर० — त्रिष्वित्येव । नश्यति स्म नष्टम् । अदृश्यम् । तिरोधी-
यते स्म तिरोहितम् । गृहीतदिक् च ॥

टीका० — नष्टद्वयमदृष्टे वस्तुनि । लुक्कौइत इति यावत् । त्रिष्वित्युभ-
यत्र सम्बध्यते । नश्यतेः क्तः । नष्टः । तिरःपूर्वाद् धाजः क्तः । 'दधाते-
हिः' (७. ४. ४२) इति धातोर्हिरादेशः । अथवा 'हि गतौ' । क्तः । तिरस्
अदर्शनं हितो गतः तिरोहितः ॥

प्रमापणं निबर्हणं निकारणं निशारणम् ।

प्रवासनं परासनं निषूदनं निहिंसनम् ॥ ११२ ॥

निर्वासनं संज्ञपनं निर्ग्रन्थनमपासनम् ।

निस्तर्हणं निहननं क्षणनं परिवर्जनम् ॥ ११३ ॥

निर्वापणं विशसनं मारणं प्रतिघातनम् ।

उदासनं प्रमथनक्रथनोज्जासनानि च ॥ ११४ ॥

आलम्भपिञ्जविशरघातोन्माथवधा अपि ।

क्षीर० — अत्राहिसार्था अप्युपसर्गवशाद्धिसार्था ज्ञेयाः । अकर्म-
काश्च णिचा सकर्मकाः । प्रमापणम् । 'मीड् हिंसायाम्' । णिचि 'मीना-
तिमिनोति—' (६. १. ५०) इत्यात्वम् । निपूर्वाद् बृहद्बर्होर्वा निबर्हणम् ।

निकारणम् । 'कृञ् हिंसायाम्' । निशारणम् । 'शृ हिंसायाम्' । प्रवसतः प्रयुक्तिः प्रवासनम् । एवं निर्वासनम् । 'असु क्षेपणे' । अस्मात् परासन-मपासनं च । 'षूढ क्षरणे' । अस्मान्निषूदनं जीवाञ्चालनम् । नितरां हिंसनं निहिंसनम् । संज्ञपनम् । ज्ञप्तेः 'मारणतोषण—' इति भित्त्वाङ्गस्वः । निर्ग्रन्थनम् । 'ग्रथि कौटिल्ये' । निस्तर्हणम् । तृहेहिंसार्थान्निपूर्वात् स्तृहेर्वा निपूर्वात् । क्षणनम् । 'क्षण हिंसायाम्' । निर्वापणम् । 'पै ओवै शोपणे' । विशसनम् । 'शसु हिंसायाम्' । क्रथनम् । 'क्रथ हिंसायाम्' । उज्जासनम् । 'जसु हिंसायाम्' । आकुलं लम्भनमालम्भः । लभिराङ्पूर्वो हिंसार्थः । 'उप-सर्गात् खल्वजोः' (७. १. ६७) इति नुम् । 'पिजि हिंसायाम्' । पिञ्जः । विशरणं हिंसनं विशरः । हननं वधः । 'हनश्च वधः' (३. ३. ७६) इत्यपे वधादेशश्च । पक्षे घञि घातः । 'मथ संक्लेशने' । व्यापादनं निशसनं कदनं निसुम्भनं च ॥

टीका० — प्रमापणादयस्त्रिंशद् मारणे । प्रमाणीनामेयमनुष्ठुप् । 'हन्त्यर्थाश्च' इति चुरादिणिच् । 'भीनातिमिनोतिदीङां ल्यपि च' (६. १. ९०) इत्यात्वम् । 'अर्तिही —' (७. ३. ३६) इत्यादिना पुक् । 'णेर्विभाषा' (८. ४. ३०) इति णत्वविकल्पः । प्रमापणम् । आलम्भादिषड्वहिः सर्वत्र ल्युट् । निवर्हणमुक्तम् । 'कृञ् हिंसायाम्' । प्रमापणवणिचि निकारणवि-शारणे । 'वस स्नेहच्छेदापहरणेषु' । चुरादिणिचि प्रवासनपरासननिर्वासनोद्धा-सनानि । 'षूढ क्षरणे हिंसायां च' । 'सात्पदाद्योः' (८. ३. १११) इति षत्वप्रतिषेधः । निसूदनम् । 'वृह वृहि हिसि हिंसायाम्' । निहिंसनम् । 'मारण-तोषणनिशामनेषु ज्ञा' इति भित्त्वम् । संज्ञपनम् । 'ग्रन्थ हिंसायाम्' । निर्ग्रन्थ-नम् । 'तृह हिंसायाम्' । निस्तर्हणम् । हन्तेर्निहननम् । 'क्षण हिंसायाम्' । क्षणनम् । 'वृजी वर्जने' । परिवर्जनम् । डुवपो णिचि निर्वापणम् । 'शसु हिंसा-

याम्' । विशसनम् । मृडो णिचि मारणम् । हन्तेः पूर्ववणिचि प्रतिघातनम् । 'मथे विलोडने' । प्रमथनम् । 'अथ क्रथ हिंसायाम्' । पूर्ववणिचि घटादि-
मित्त्वे च क्रथनम् । 'जसु हिंसायाम्' । तद्वणिचि उज्जासनम् । आङ्पूर्वो लभि-
मरणे । घञ् । 'उपसर्गात् खल्वजोः' (७. १. ६७) इति नित्यत्वाद् वृद्धिं बाधि-
त्वा नुम् । आलम्भः । 'पिजि हिंसायाम्' । चुरादिः । एरचि पिञ्जः । शृणातेः
ऋदोरपि विशरः । आघातवद् घातः । 'मथे विलोडने' । घञ् । उन्माथः ।
'हनश्च वधः' (३. ३. ७६) इति हन्तेः पक्षे अप् वधादेशश्च । वधः ॥

स्यात् पञ्चता कालधर्मो दिष्टान्तः प्रलयोऽत्ययः ॥ ११५ ॥

अन्तो नाशो द्वयोर्मृत्युर्मरणं निधनोऽस्त्रियाम् ।

क्षीर० — देहस्तावत् पञ्चभूतारब्धः । मरणं त्वेतस्य पञ्चभावः,
प्रत्येकं स्वांशसङ्क्रमात् । कालो मृत्युदूतः, क्षणवृद्ध्यात्मको वा ।
यदाहुः — 'कालः संहारति प्रजाः' । तस्य धर्मः कालधर्मः संहारः ।
दिष्टस्य कालस्य जीवितावधेरन्तो दिष्टान्तः । अत्ययोऽन्तः । मरणं
मृत्युः । द्वयोः स्त्रीपुंसयोः । निवृत्तं धनमत्र निधनम् । निपूर्वो धनिर्मरणार्थ
इति सभ्यः ॥

टीका० — पञ्चतादशकं मरणे । पञ्चानां भूतानां पृथक्ता पञ्चता ।
कालस्य यमस्य धर्मः, तत्प्रयुक्तत्वात् कालधर्मः । दिष्टस्य कालस्यान्तो दि-
ष्टान्तः । प्रलय उक्तः । एतेः 'एरच्' (३. ३. ५६) । अत्ययः । 'अति अदि
बन्धने' । अच् । अन्तः । अमेर्वा तन् । नश्यतेर्घञ् । नाशः । 'भुजिमृड्भ्यां
युक्त्युक्तौ' (उ० ३. २१) इति त्युक् । मृत्युः द्वयोः । प्रियतेर्ल्युटि मरणम् ।
निपूर्वाद् दधातेः 'कृप्प्रवृजिमन्दिनिधाङ्भ्यः क्युः' (उ० २. ८३) । निधनम् ॥

१. 'णि । उ' ड. छ. पाठः. २. 'न्महाभू', ३. 'णत्वेनास्य पञ्चता । प्र',
४. 'युगाद्यात्म' क. पाठः. ५. 'भ्याः' ड. पाठः. ६. 'ञ्चभू' ड. ख. पाठः. ७.
'नोऽस्त्रियाम्' क. ख. ज. पाठः.

* परासुप्राप्तपञ्चत्वपरेतप्रेतसंस्थिताः ॥ ११६ ॥

मृतप्रमीतौ त्रिष्वेते

क्षीर० — परागता असवोऽस्य परासुः । संतिष्ठते स्म संस्थितः । सम्पूर्वस्तिष्ठतिर्मरणे वर्तते । सप्तैते वाच्यलिङ्गाः ॥

टीका० — परासुसप्तकं मृते । परागता असवोऽस्येति परासुः । प्राप्तं पञ्चत्वं पृथगात्मता येन स प्राप्तपञ्चत्वः । पराप्रपूर्वादिणः क्तः । परेतप्रेतौ । सम्पूर्वस्तिष्ठतिर्मरणे । क्तः । संस्थितः । मृडः क्तः । मृतः । ‘मीड् हिंसायाम्’ । प्रमीतः । परास्वादयस्त्रिषु ॥

चिता चित्या चितिः स्त्रियः ।

क्षीर० — चीयते स्म चिता । चेतव्या चित्या । ‘चित्याग्निचित्ये च’ (३. १. १३२) इति साधुः । चीयते चितिः । एते प्रेतदाहार्येऽन्याधारे वर्तन्ते ॥

टीका० — चितात्रयं चितायाम् । चित्तो बहुलवचनाद् ‘अर्जिवृत्तिभ्यः क्तः’ (उ०३. ८९) । टाप् । चिता । ‘निष्ठा’ (३. २. १०२) इति वा क्तः । ‘चित्याग्निचित्ये च’ (३. १. १३२) इत्यनेन निपातिता चित्या । अधिकरणे क्तिनि चितिः ॥

कबन्धोऽस्त्री क्रियायुक्तमपमूर्धकलेवरम् ॥ ११७ ॥

क्षीर० — कस्य शिरसो बन्धोऽत्र कबन्धः । केन बन्धो वा । क्रियायुक्तं नृत्यत् । अपगतो मूर्धस्य अपमूर्धं यत् कलेवरम् । कुण्डोऽपि ॥

टीका० — शिरःशून्यं सक्रियं शरीरं कबन्धः । कं शिरः बध्यतेऽस्मिन्निति कबन्धः । अधिकरणे घञ् ॥

श्मशानं स्यात् पितृवनं

क्षीर० — शवानां शयनं श्मशानम् । पृषोदरादित्वाच् शवशब्दस्य श्मादेशः शयनस्य शानं च । प्रेतवनं करवीरं च ॥

१. ‘जि’ क. ख. पाठः. २. ‘ति अ’ पाठः. ३. ‘दिः । प्रे’ ग. पाठः.

* इतः प्राक् ‘प्रलयोऽस्त्री दीर्घनिद्रा हिंसा संस्था प्रमीलनम्’ इत्यधमधिकं क्षीरस्वामी-बकोशेषु दृश्यते ।

टीका० — श्मशानद्वयं श्मशाने । शवस्य शयनं श्मशानम् । पृषो-
दरादिः । तालव्यं च । 'वनं पुरगामिश्रकासिध्रकाशारिकाकोटराग्नेभ्यः' (८. ४. ४)
इति नियमितत्वादत्र न णत्वं, पितृवनम् ॥

कुणपः शवमस्त्रियाम् ।

क्षीर० — कुणं शब्दं पाति कुणपः । धनञ्जयाख्यस्य वायोः श-
वेऽसम्भवात् । शवति यात्यस्माज्जीवः शवः ॥

टीका० — कुणपद्वयं शवे । कणेः शब्दार्थाद् दण्डकात् 'कणेः सम्प्र-
सारणं च' (उ० ३. १४३) इति कर्पन्, वकारस्य सम्प्रसारणमुकारः । कु-
णपः । 'शव गतौ' । तालव्यादिः । पचाद्यच् । शवः ॥

प्रग्रहोपग्रहौ वन्द्यां

क्षीर० — प्रगृह्यते वध्यते प्रग्रहः । वन्द्यते याच्यते वन्दी ह-
वहता स्त्री । बलवतो हस्ते क्षिप्तो राजपुत्रादिश्च । यदाहुः — 'वन्दी
स्यात् पणबन्धस्थः' ॥

टीका० — प्रग्रहद्वयं वन्द्याम् । 'ग्रहवृट्निश्चिगमश्च' (३. ३. ९८) इत्य-
पि प्रग्रहोपग्रहौ । वन्देः 'इन्' (उ० ४. ११९) इति इन् । ङीप् वन्दी ॥

कारा स्याद् बन्धनालये ॥ ११८ ॥

क्षीर० — कीर्यते क्षिप्यतेऽस्यां कारा । भिदादिः । गुप्तिश्च ॥

टीका० — काराद्वयं काहरेति ख्याते । भिदादिगणसूत्रेण 'कारा बन्धने'
इत्यनेन करोतेरङुपधादीर्घत्वाभ्यां कारा निपातिता ॥

पुंसि भूमन्यसवः प्राणाश्चैवं

क्षीर० — अस्यन्तेऽसवः । स्वभावाद् बहुत्वे पुल्लिङ्गाः । प्राणि-
त्यमीभिः प्राणाः । एवंशब्दात् पुंसि भूमिन् च । 'प्राणो नाम वायुरित्ये-
कत्वमजीवार्थत्वात् ॥

टीका० — असुद्वयं प्राणेषु । ‘असु क्षेपणे’ । स्वरुवद् उः । असुशब्दो दन्त्यवान् । प्राणा अपि पुंसि बहुत्वे चेति एवंशब्दार्थः । कथं तर्हि ‘प्राणो नाम महान् वायुर्यदोर्ध्वमतिक्रामती’ति न्यासः । स एकत्वविवक्षायां साधुः । पञ्चानां वायूनां च यदा प्राणशब्देनाभिधानं, तदा बहुत्वमेव । अत एव एकत्व-विवक्षायां —

“प्राणोऽपानः समानश्चोदानव्यानौ च वायवः”

इति प्रयोगः ॥

जीवोऽसुधारणम् ।

क्षीर० — जीवं प्राणधारणम् । जीवापि ॥

टीका० — प्राणधारणक्रियायां जीवद्वयम् । जीवतेः ‘हलश्च’ (३. १२१) इति घञ् । जीवः ॥

आयुर्जीवितकालो ना

क्षीर० — आयुःत्यायुः । जीवनावधिः । उसन्तः क्लीबे । छन्द-स्युदन्तोऽपि ॥

टीका० — आयुर्द्वयमायुषि । ‘एतेर्णिच्च’ (उ० २. ११८) इति उसिः । णित्वाद् वृद्धिः आयुः । जीवितकालो ना ॥

जीवातुर्जीवनौषधम् ॥ ११९ ॥

क्षीर० — जीवत्यनेन जीवातुः । जीवनौषधं जीवरक्षो-पायः । यथा —

“जीवातवे विसृज शूद्रमुनौ कृपाणम्” ।
जीवितमौषधं चेत्युपाध्यायः ॥

इति क्षत्रियवर्गः ॥

टीका० — प्रियमाणसञ्जीवनौषधौ जीवातुद्वयम् । 'जीवेरातुः' (उ० १. ८२) इत्यातुः । 'जीवातुः पुन्नपुंसकमि'ति रभसः ॥

इति वन्धघटीयश्रीसर्वानन्दकृतौ टीकासर्वस्वे क्षत्रियवर्गः ।

अथ वैश्यवर्गः ।

ऊरव्या ऊरुजा अर्या वैश्या भूमिस्पृशो विशः ।

क्षीर० — ऊर्वोर्भवा ऊरव्याः । 'शरीरावयवाद् यत्' (५. १. १) । यच्छ्रुतिः — 'ऊरू तदस्य यद्वैश्यः' । अरणीयोऽर्यः । 'अर्यः स्वामि-
वैश्ययोः' (३. १. १०३) इति साधुः । विशोऽपत्यं जातिवैश्यः ।
'गर्गादिभ्यो यञ्' (४. १. १०५) । भूमिं स्पृशति कृष्यादिना भूमि-
स्पृक् । विशतीति विद् ॥

टीका० — ऊरव्यषट्कं वैश्ये । ब्रह्मण ऊर्वोर्भवा ऊरव्याः । 'शरीराव-
यवाद् यत्' (५. १. ६) इति यत् । 'ओर्गुणः' (६. ४. १४६) । 'वान्तो यि
प्रत्यये' (६. १. ७९) इत्यवादेशः । ऊर्वोर्जाता ऊरुजाः । 'ऋ गतौ' । 'अर्यः
स्वामिवैश्ययोः' (३. १. १०३) इति यत् । अर्यः । विश एव वैश्याः । स्वार्थे ष्यञ् ।
क्षेत्रसंस्काराय नित्यं भूमिं स्पृशन्तीति भूमिस्पृशः । विशेः क्तिप् । विट् शान्तः ॥

आजीवो जीविका वार्ता वृत्तिर्वर्तनवेतने ॥ १ ॥

क्षीर० — आजीवत्यनेनेति करणे भावे वा साधुः । जीवनं जीवि-
का । 'रोगाख्यायां —' (३. ३. १०८) इत्यत्र धातुमात्राद् भावे ण्वुल्
वक्तव्यः । कृष्यादिस्तूपचारात् । वर्तनं वृत्तिरस्त्यस्यां वार्ता । 'प्रज्ञाश्र-
द्धार्चा —' (५. २. १०१) इति णः । वर्तन्तेऽनया वृत्तिः । वेति
खादत्यनेन वेतनम् ॥

टीका० — आजीवषट्कं जीविकायाम् । 'अकर्तरि च —' (३. ३.

१९) इति घञि आजीवः । जीवयतीति जीविका । ण्वुल् । वृत्तिः प्राणधारणा, तद्योगात् 'प्रज्ञाश्रद्धार्चावृत्तिभ्यो णः' (५. २. १०१) । वार्ता । क्तिनि वृत्तिः । करणे ल्युट् । वर्तनजीवने ॥

स्त्रियां कृषिः पाशुपाल्यं वाणिज्यं चेति वृत्तयः ।

क्षीर० — कर्षणात् कृषिः । 'इक् कृष्यादिभ्यः' (वा० ३. ३. १०८) । पशुपालस्य कर्म पाशुपाल्यम् । वाणिजः कर्म वाणिज्यम् । ब्राह्मणादित्वात् ण्यञ् । 'दूतवाणिभ्यां च' (५. १. १२६) इति वक्तव्याद् वाणिज्यापि वा ॥

टीका० — कृष्यादयस्त्रयः प्रत्येकं वैश्यानां वृत्तयः । 'इक् कृष्यादिभ्यः' (वा० ३. ३. १०८) इति इक् । कृषिः । पशून् गोमहिष्यादीन् पालयतीति पशुपालः । 'कर्मण्यण्' (३. २. १) । ततः कर्मणि ण्यञ् । वाणिज्येत्यपीत्यन्यः ॥

क्षीर० —

“ऋतामृताभ्यां जीवेत्तु मृतेन प्रमृतेन वा ।

सत्यामृताभ्यामथवा न श्ववृत्त्या कथञ्चन ॥”

(मनु० अ० ४. श्लो० ४)

इति ये षड् वृत्तिभेदाः, तानाह —

सेवा श्ववृत्तिः

शुन इव वृत्तिः । परपिण्डोपजीवित्वादवमेत्यर्थः ॥

टीका० — सेवाद्वयं शूद्रवृत्तौ । षेव् सेवार्थो दण्डकः । 'गुरोश्च हलः' (३. ३. १०३) इत्यः । सेवा । सा च दैन्यादिना अतिनिष्कृष्टतया शुन इव वृत्तिः श्ववृत्तिरुच्यते । केवलं कृष्यादिरेव वृत्तिः । सेवा (श्व? च) वृत्तिरिति पाठे श्ववृत्तिशब्दस्यासङ्ग्रहः स्यात् । स चेप्यते । तथाच नाममाला — 'कर्षणयाचितसेवानृतमृतश्ववृत्त्याख्याः' ॥

अनृतं कृषिः

क्षीर० — न ऋतमनृतं पापिष्ठत्वात् । प्रमृतमिति तु सभ्यः पाठः ॥

टीका० — अनृतद्वयं कृष्याम् । सत्यमृतं, नञा अनृतम् ॥

उञ्छसिलं त्वृतम् ॥ २ ॥

क्षीर० — उञ्छो धान्यकणोच्चयः । सिलं धान्यमञ्जर्यार्जनम् ।
समस्तं व्यस्तं विपर्यस्तं चैतत् । ऋतधर्मत्वात् सत्यम् ॥

टीका० — उञ्छत्रयं सिञ्चोह इति ख्याते । ‘उछि उञ्छे’ । घञ् ।
उञ्छः । ‘शिल सिल उञ्छे’ । इगुपधलक्षणः कः । शिलम् ।

“लूनकेदारशेषं तु शिलं सिलमिति स्मृतम् ।

उञ्छभक्षं च यच्चान्यनिष्परिग्रहमाहृतम् ॥”

इति नियमाख्यमभिधानम् ।

“प्रतिग्रहाच्छिलं श्रेयस्ततोऽप्युञ्छः प्रशस्यते”

इति । उञ्छशिलमिति समाहारद्वन्द्वः । तत्र शाख्यादिनिपतितपरित्यक्तमञ्जरी-
णामादानं शिलम् । एकैकशः कपोतवत् कणानां ग्रहणमुञ्छः । अन्ये तु
अल्पभेदादेकत्वं मन्यन्ते । तथाच प्रयोगः—

“शक्या न चेदुञ्छसिलेन वृत्तिः फलेन मूलेन च वारिणा च”

इति । सत्ये ऋतमुक्तम् ॥

द्वे याचितायाचितयोर्यथासङ्ख्यं मृतामृते ।

क्षीर० — मृतं निर्जीवमिव । अमृतम् अविनश्वरम् ॥

टीका० — यथाक्रमं याचिते मृतम्, अयाचितेऽमृतम् । द्वयं साधितम् ।
याचितं याचितलक्षणवृत्तिः । मरणसमदुःखतया मृतमित्युच्यते ॥

सत्यानृतं वाणिग्भावः

क्षीर० — किञ्चित् सत्यं किञ्चिच्चासत्यम् । अत्र मनुः—

“ऋतमुञ्छसिलं ज्ञेयममृतं स्यादयाचितम् ।

मृतं तु याचितं भैक्षं प्रमृतं कर्षणं स्मृतम् ॥

सत्यानृतं तु वाणिज्यं तेनापि खलु जीव्यते ।

सेवा श्ववृत्तिराख्याता तस्मात् तां परिवर्जयेत् ॥”

(अ० ४. श्लो० ५. ६)

टीका० — सत्यानृतद्वयं वाणिज्ये । सत्यसहितमनृतं सत्यानृतम् ।

“वाणिज्यं सत्यानृतमाख्याता योषिद् वाणिज्या”

इति वोपाकृतः ॥

स्यादृणं पर्युदञ्चनम् ॥ ३ ॥

उद्धारः

क्षीर० — अर्यते स्म ऋणम् । ‘ऋणमाधमण्ये’ (८. २. ६०)
इति साधुः । परित उदञ्चनम् उत्तमर्णादुद्धारत्वेन ग्रहणम् ॥

टीका० — ऋणादित्रयमृणे । ‘ऋणमाधमण्ये’ (८. २. ६०) इति
निष्ठातो नः । अञ्चतेः कर्मणि ल्युट् । पर्युदञ्चनम् । उद्ध्रियते गृह्यत इत्यु-
द्धारः ॥

अर्थप्रयोगस्तु कुसीदं वृद्धिजीविका ।

क्षीर० — अर्थस्य प्रयोगः कलान्तरेणादानम् । कुत्सितं सीद-
न्त्यत्र कुसीदम् ॥

टीका० — अर्थप्रयोगत्रयं वृद्धिजीविकायाम् । ‘कुस श्लेषणे’ । ‘कुसे-
रूलोम्भोमे(दे)ताः कित्’ (उ० ४. १०८) इति ईदः । कुसीदं दन्त्यसमिति
काचिदुणादिवृत्तिः । वृद्ध्या जीविका वृद्धिजीविका ॥

याञ्जयासं याचितकं निमयादापमित्यकम् ॥ ४ ॥

क्षीर० — ‘अपमित्ययाचिताभ्यां कक्कनौ’ (४. ४. २१) । मुनिस्तु—
“निमयः परिवर्तः स्यादुद्धारोऽप्यापमित्यकम्” ॥

टीका० — याञ्जाप्राप्ते वस्तुनि जाइवार्था इति ख्याते याचितकम् ।
‘अपमित्ययाचिताभ्यां कक्कनौ’ (४. ४. २१) इति कन् । निमयात् परिवर्तनाद-
वाप्ते वस्तुनि आपमित्यकम् । ‘मेङ् प्रणिदाने’ । अपपूर्वाद् ‘उदीचां माडो व्यती-

हारे' (३. ४. १९) इति क्त्वाप्रत्ययः । क्त्वो ल्यप् । 'मयतेरिदन्यतरस्याम्' (६. ४. ७०) इति इत्त्वम् । 'ह्रस्वस्य पिति कृति तुक्' (६. १. ७१) इति तुक् । 'अपमित्ययाचिताभ्यां ककनौ' (४. ४. २१) इति कक् । 'किति च' (७. २. ११८) इत्यादिवृद्धिः ॥

उत्तमर्णाधमर्णौ द्वौ प्रयोक्तृग्राहकौ क्रमात् ।

क्षीर० — उत्तम ऋणेन उत्तमर्णः प्रयोक्ता । अधम ऋणेन अधमर्णः ग्राहकः । 'सुप्सुपे'ति समासः ॥

टीका० — ऋणदातर्युत्तमर्णः । उपचयहेतुतया उत्तममृणमस्येति समासः । ऋणग्रहीतरि अधमर्णः । अपचयहेतुतया अधममृणमस्येति समासः ॥

कुसीदिको वार्धुषिको वृद्ध्याजीवश्च वार्धुषिः ॥ ५ ॥

क्षीर० — कुसीदं गृह्णातीति कुसीदिकः । 'कुसीददशैकादशात् घनृष्ठचौ' (४. ४. ३१) । वृद्धिं गर्ह्यां प्रयच्छति वार्धुषिकः । 'प्रयच्छति गर्ह्यम्' (४. ४. ३०) इति ठक् वृद्धेर्वृधुषिभावश्च । लक्ष्यादिदन्तोऽपि । यन्मनुः —

“श्रोत्रियस्य कदर्यस्य वदान्यस्य च वार्धुषेः” ।

(अ० ४. श्लो० २२४)

वृद्धिमाजीवति वृद्ध्याजीवः । द्वैगुणिकश्च । वृद्धिर्लाभः कलान्तरम् ॥

टीका० — वृद्ध्याजीविके कुसीदिकचतुष्कम् । 'कुसीददशैकादशा-
घनृष्ठचौ' (४. ४. ३१) इति ठन् । कुसीदिकः । 'वृद्धेर्वृधुषिभावश्च व-
क्तव्यः' (वा० ४. ४. ३०) इति ठक् । वार्धुषिकः । वार्धुषिरिति नैरुक्तोऽत्र
ककारलोपहाति टाकाकृतः ॥

क्षेत्राजीवः कर्षकश्च कृषिकश्च कृषीवलः ।

क्षीर० — कर्षति कृषिकः । औणादिक ईकः । कृषक इत्येके । कर्षति क्ष्मां कर्षकः । शिल्वानि कार्षिकोऽपि । कृषिरस्त्यस्य कृषीवलः । 'रजःकृष्यासुतिपर्वदो वलच्' (५. २. ११२) । 'वले' (६. ३. ११८) इति दीर्घः ॥

टीका० — क्षेत्राजीवचतुष्कं कृषके । ण्वुलि कर्षकः । 'कृपेर्वृद्धिश्चोदीचाम्' (उ० २. ४०) इति कुन् वृद्धिश्च । कार्षिकः । अवृद्धिपक्षे कृषकः । 'रजःकृष्यासुतिपर्वदो वलच्' (५. २. ११२) । 'वले' (६. ३. ११८) इति दीर्घत्वम् । कृषीवलः ॥

क्षेत्रं ब्रैहेयशालेयं ब्रीहिशालयुद्धवोचितम् ॥ ६ ॥

क्षीर० — ब्रीहीणां भवनं क्षेत्रं ब्रैहेयम् । 'ब्रीहिशाल्योर्ढक्' (५. २. २) ॥

टीका० — ब्रीहयो यवाद्याः, तत्क्षेत्रे ब्रैहेयम् । 'ब्रीहिशाल्योर्ढक्' (५. २. २) । शालिभवने क्षेत्रे शालेयम् । ब्रैहेयवद् ढक् ॥

यव्यं यवक्यं पष्टिक्यं यवादिभवनं हि तत् ।

क्षीर० — यवानां भवनं क्षेत्रं यव्यम् । 'यवयवकपष्टिकाद्यत्' (५. २. ३) । यवकोऽल्पयवः । 'पष्टिकाः पष्टिरात्रेण पच्यन्ते' (५. १. ९०) । उपाध्यायो यवादिभवने हितमिति पाठं परिकल्प्यायस्तवान् चोद्यं करिष्यामीति, अशुद्धं पठामीति ॥

टीका० — यवादिभवने क्षेत्रे यव्यादिकम् । 'यवयवकपष्टिकाद्यत्' (५. २. ३) ॥

तिल्यतैलीनवन्माषोमाणुभङ्गाद् द्विरूपता ॥ ७ ॥

क्षीर० — तिलानां भवनं क्षेत्रं तिल्यं तैलीनम् । 'विभाषा तिलमाषोमाभङ्गाण्यः' (५. २. ४) इति यत्खञौ । एवं मापादीनां द्विरूपता ।

माष्यं माषीणम् । उम्यमौमीनम् । उमा अतसी । अणव्यमाणवीनम् । भङ्गचं भाङ्गीनम् ॥

टीका० — तिलादिभवने क्षेत्रे तिल्यं तैलीनं च । यथा तिलक्षेत्रे तिल्यं तैलीनं च, तद्वन्माष्यं माषीणं च । उम्यमौमीनम् । अणव्यम् आणवीनम् । भङ्गचं भाङ्गीनम् । 'विभाषा तिलमाषोमामङ्गाणुभ्यः' (५. २. ४) इति यत् । पक्षे खञ् ॥

मौद्दीनकौद्रवीणादि शेषधान्योद्भवक्षमम् ।

क्षीर० — मुद्गानां कोद्रवाणां च भवनं क्षेत्रम् । 'धान्यानां भवने क्षेत्रे खञ्' (५. २. १) । आदिशब्दान्मासूरीणादि । शेषाणि व्रीह्यादिभ्योऽन्यानि । शाकक्षेत्रे द्वयं शाकशाकटं शाकशाकिनं, 'भवने क्षेत्रे शाकटशाकिनौ वक्तव्यौ' (वा० ५. २. २९) इति वक्तव्यात् ॥

टीका० — व्रीह्यादिभङ्गान्तं यदुक्तं, तच्छेषम् । मुद्गकोद्रवादिधान्यभवने क्षेत्रे मौद्दीनकौद्रवीणादि । 'धान्यानां भवने क्षेत्रे खञ्' (५. २. १) इति खञ् । आदिना कौलत्थीनादयः ॥

बीजाकृतं तृप्तकृष्टं

क्षीर० — अवीजं सवीजं सम्पन्नं बीजाकृतम् । 'कृजो द्वितीयतृतीयशम्बवीजात् कृषौ' (५. ४. ५८) इति डाच् । आदावुप्तं पश्चात् कृष्टं क्षेत्रमुप्तकृष्टम् । 'पूर्वकाल —' (२. १. ४९) इति समासः ॥

टीका० — पूर्वमुप्तं पश्चात् कृष्टं यत् क्षेत्रं, तत्र बीजाकृतद्वयम् । 'कृजो द्वितीयतृतीयशम्बवीजात् कृषौ' (५. ४. ५८) इति डाच् । बीजाकृतम् ॥

सीत्यं कृष्टं च हल्यवत् ॥ ८ ॥

क्षीर० — सीतया हललेखया समितं सङ्गतं सीत्यम् । 'नौवयोधर्म —' (४. ४. ९१) इति सीतया समिते यत् । हलेन कृष्टं हल्यम् । 'मतजनहलात् करणजल्पकर्षेषु' (४. ४. ९७) इति यत् ॥

टीका० — सीत्यत्रयं कृष्टभूमौ । 'नौवयोधर्मविषमूलमूलसीता —' (४. ४. ९१) इत्यादिना यत् । सीत्यम् । कृषेः कः । कृष्टम् । 'मतजनहलात् करणजल्पकर्षेषु' (४. ४. ९७) इति यत् । हल्यम् ॥

त्रिगुणाकृतं तृतीयाकृतं त्रिहल्यं त्रिसीत्यमपि तस्मिन् ।

क्षीर० — त्रिगुणं कृष्टं क्षेत्रं त्रिगुणाकृतम् । 'सङ्ख्यायाश्च गुणान्तायाः' (५. ४. ५९) इति डाच् । त्रिहल्यं त्रिसीत्यमपि प्राग्वत् । 'नौव-योधर्म —' (४. ४. ९१) इत्यादिना 'मतजन —' (४. ४. ९७) इत्यादिना च यत् । रथसीताहलेभ्यो यद्विधौ तदन्तविधिः ॥

टीका० — वारत्रयं कृष्टे त्रिगुणाकृतचतुष्कम् । आर्येयम् । 'सङ्ख्यायाश्च गुणान्तायाः' (५. ४. ९९) इति डाच् । त्रिगुणाकृतम् । बीजाकृतवत् तृतीयाकृतम् । 'रथसीताहलेभ्यो यद्विधौ तदन्तविधिरिष्यत' इति वचनाद् हल्यवत् त्रिहल्यत्रिसीत्ये ॥

द्विगुणाकृते तु सर्वं पूर्वं शम्बाकृतमपीह ॥ ९ ॥

क्षीर० — सर्वं पूर्वं डाच् यच्च । द्वितीयाकृतं द्विहल्यं द्विसीत्यम् । शम्बाकृतं हि संम्याक् कृष्टा तिर्यक् कृष्टमाहुः ॥

टीका० — द्विगुणाकृते वारद्वयं कृष्टे सर्वं समानम् । तद्यथा — द्विगुणाकृतं द्वितीयाकृतं द्विहल्यं द्विसीत्यम् । अतिरिक्तं च शम्बाकृतमपीह । शम्बारिमिति यत्र प्रसिद्धिः । एवमत्र पञ्च नामानि । शम्बाकृतं दन्त्यादि ॥

द्रोणाढकादिवापादौ द्रौणिकाढकिकादयः ।

क्षीर० — द्रोणस्य वापः क्षेत्रं द्रौणिकम् । उप्यते अस्मिन्निति वापः । 'तस्य वापः' (५. १. ४५) इति ठक् । आदिशब्दात् प्रस्थादिभ्यः 'सम्भवत्यवहरति पचति' (५. १. ५२) इति प्रास्थिकादयः ॥

टीका० — उप्यतेऽस्मिन्निति वापः क्षेत्रम् । यथाक्रमं द्रोणस्य वापे क्षेत्रे द्रौणिकः, आढकस्य वापे आढकिकः । 'तस्य वापः' (५. १. ४५) इति ठक् । आदिना प्रास्थिकादि ॥

खारीवापस्तु खारीकः

क्षीर० — 'खार्या ईकन्' (५. १. ३३) ॥

टीका० — खारीवापे क्षेत्रे खारीको दीर्घमध्यः । 'खार्या ईकन्' (५. १. ३३) इति ईकन् ॥

उत्तमर्णादयस्त्रिषु ॥ १० ॥

क्षीर० — वाच्यलिङ्गत्वात् ॥

टीका० — उत्तमर्णादयः खारीकान्तास्त्रिषु ॥

पुन्नपुंसकयोर्वप्रः केदारः क्षेत्रम्

क्षीर० — उप्यतेऽस्मिन् वप्रम् । के जले दार्यते केदारः । क्षीयते धान्यैरुष्यतेऽत्र, हलैर्हिंस्यते वा क्षेत्रम् । 'क्षि निवासे', 'क्षीष् हिंसायां' वा ॥

टीका० — वप्रत्रयं क्षेत्रे । वप्र उक्तः । के जले दारणमस्येति केदारः । क्षेः घृन् । क्षेत्रम् ॥

अस्य तु ।

कैदारकं स्यात् कैदार्यं क्षैलं कैदारिकं गणे ॥ ११ ॥

क्षीर० — अस्य क्षेत्रस्य समूहार्थे एते स्युः । 'कैदाराद्यञ्च' (४. २. ४०) इति यञ् वुञ् च । 'ठञ् कवचिनश्च' (४. २. ४१) इति ठञ् । क्षेत्राद् 'अचित्तहस्ति —' (४. २. ४७) इति ठकि प्राप्ते भिक्षादित्वादण् ॥

टीका० — क्षेत्रस्य समूहे कैदारकचतुष्कम् । 'कैदाराद्यञ्च' (४. २. ४०) इति यञ् । चकाराद् वुञ् । कैदारककैदार्ये । 'भिक्षादिभ्योऽण्' (४. २. ३८) । क्षेत्रम् । केदारानुवृत्तौ 'ठञ् कवचिनश्च' (४. २. ४१) इति ठजि कैदारिकम् ॥

लोष्ठानि लोष्ठवः पुंसि

क्षीर० — लुप्यते लुपति वा लोष्टम् । लोष्टुश्च मृत्खण्डः ॥

टीका० — मृत्तिकाखण्डे लोष्टद्वयम् । 'लोष्टपलितौ' (उ० ३. ९२) इत्यनेन लूजः क्षुब्धगुणा निपात्यन्ते । 'लिश अल्पीभावे' । तुप्रत्ययेन लेष्टुरिति चान्द्राः । 'लेष्टुः खण्डेऽपि लोष्टः स्याद्' इति पुंस्काण्डे वोपालितः ॥

कोटिशो लोष्टभेदनः ।

क्षीर० — कोटिभिः कोणैः व्यति भिनत्ति कोटिशः ॥

टीका० — कोटिशद्वयं कोडणा इति ख्याते । कोटिरग्रभागः, तद्योगाल् लोमादिशः । 'लोष्टन्नः कोटीश' इति रत्नकोशे दीर्घमध्यः ॥

प्राजनं तोदनं तोत्रं

क्षीर० — प्राज्यते प्रेर्यतेऽनेन प्राजनम् । 'वा यौ' (२. ४. ५७) इति पक्षे अजेर्यातोर्वी । प्रवयणं च । तुद्यतेऽनेन तोत्रम् । प्रेषणं च ॥

टीका० — प्राजनत्रयं पाणाटीति ख्यातायाम् । अजेर्युट् । प्राजनम् । वीभावपक्षे प्रवयणं चेति वृत्तिः । तुदेर्युट् प्रूनौ तोदनतोत्रे ॥

खनित्रमवदारणम् ॥ १२ ॥

क्षीर० — खन्यतेऽनेन खनित्रं कुदालादि ॥

टीका० — खनित्रद्वयं खनित्रे । अरित्रवत् खनेः खनित्रम् ॥

दात्रं लवित्रम्

क्षीर० — द्याति लुनाति चांनेन । 'दाम्नी —' (३. २. १८२) इति घृन् । 'अर्तिलूधूमखन —' (३. २. १८४) इत्यादिना इत्रः ॥

टीका० — दात्रद्वयं दात्रे । 'दाप् लवने' । घृन् । दात्रम् । अरित्रवल्लुजा लवित्रम् ॥

आबन्धो योत्रं योक्रम्

क्षीर० — आबध्यते यूयते युज्यते चानेनेति । चर्मरज्जुः ॥

टीका० — आबन्धत्रयं योत्रं । करणे घञा आबन्धः । यौतेयुजेश्च
घृन् । योत्रयोक्त्रे ॥

अथो हलम् ।

क्षीर० — इतो हलप्रकरणमारब्धमित्यर्थः । अतो हलमित्येके
पठन्ति ॥

निरीषे कुटकं

निष्क्रान्ता ईषा अस्मान्निरीषम् । कुटति कुटकं, यस्मिन् फालो
बध्यते ॥

फालः कृषकः

फलति विशीर्यते भूमिरनेनेति फालः । कृषति क्ष्मां कृषकः ।
'घृन् शिल्पिसंज्ञयोः—' (उ० २. ३५) । हलादयः पञ्चैकार्था इत्येके ।
कुशिकः फलं च ॥

टीका० — फलपञ्चकं हले । 'फलं लाभे फलेऽस्त्राङ्गे..... व्युष्टौ हेतु-
समुत्थे स्यादिति पवर्गादावजयः । फलशब्द उक्तः । ईषाया निर्गतं निरीषम् ।
कुट एव कुटकः साधितः । 'जिफला विशरणे' । णिजन्तादच् । फालः । 'वृश्चिकृषोः
किकन्' (उ० २. ४२) इति किकन् । कृषिकः । कचित् कृषक इत्यपि
पाठः ।

“उदित्रं योक्रमाबन्धः फालः कृषक उच्यते ।

ईषा लाङ्गलदण्डस्तु निरीषं कुटकं हलम् ॥”

इति वृष्काः । केचित्तु इहापि ऊमादि पठित्वा हलादित्रयं लाङ्गलमुण्डके,
फालद्वयं फाले वर्णयन्ति ॥

१. 'क्रे' ज. पाठः. २. 'पि वा पा' ख. पाठः. ३. 'टः । केचित्तु उ' कः पाठः.
'म्' इति वृष्काः । इ' ग. घ., 'म्' इति भागुरिः शृषकाः इ' ज. पाठः.

लाङ्गलं हलम् ॥ १३ ॥

गोदारणं च सीरः

क्षीर० — लङ्गति लाङ्गलम् । हलति विलिखति हलम् । गौर्भूदा-
र्यतेऽनेनेति गोदारणम् । सीयते बध्यते सीरः ॥

टीका० — लाङ्गलचतुष्कं लाङ्गले । 'हल विलेखने' । पचाद्यच् । गां
भूमिं दारयतीति गोदारणम् । नन्वादि । 'षिञ् बन्धने' । 'शुसिचिमीनां दीर्वश्च'
(उ० २. २७) इति क्रन् । सीरम् ॥

अथ शम्या स्त्री युगकीलकः ।

क्षीर० — शाम्यति शम्या ॥

टीका० — शम्याद्वयं युगकीले शमिल इति ख्याते । शाम्यतेर-
धन्यादियत् । शम्या ॥

ईषा लाङ्गलदण्डः स्यात्

क्षीर० — ईषति ईषा । 'ईष उञ्छे' ॥

टीका० — ईषाद्वयमीषे । 'ईष गतिर्हिसादर्शनेषु' ‡ । 'गुरोश्च हलः' (३. ३.
१०३) इत्यः । ईषा दीर्घादिर्मूर्धन्यषा ।

“प्रमुशङ्करयोरीशः स्त्रियां लाङ्गलदण्डके”
इति तालव्यान्ते रभसः ॥

सीता लाङ्गलपद्धतिः ॥ १४ ॥

क्षीर० — स्यति छुवं सीता हललेखा ॥

टीका० — सीताद्वयं लाङ्गलरेखायाम् ।

“सीता लाङ्गलरेखा स्याद् व्योमगङ्गा च जानकी”
इति दन्त्यादौ रभसः ।

१. 'द' क. ख. ग. पाठः.

‡ 'ईष गतिर्हिसादर्शनेषु' इति मुद्रितधातुपाठः ।

“शीता नभस्सरिति लाङ्गलपद्धतौ च
 शीता दशाननरिपोः सहधर्मिणी च ।
 शीतं स्मृतं हिमगुणे च तदन्विते च
 शीतोऽच्छसे च बहुवारतरौ च दृष्टः ॥”

इति तालव्यादौ धरणिः ॥

पुंसि मेथिः खलेदारु न्यस्तं यत् पशुबन्धने ।

क्षीर० — मीयते क्षिप्यते मेथिः । मेध्यते सङ्गच्छतेऽस्मिन् वा ।
 खलेवाली च । खलं तु खलधानकम् । खलेदार्विति ‘हलदन्तात्—’
 (६. ३. ९) इत्यलुक् । पशुबन्धने पशुबन्धननिमित्तम् ॥

टीका० — खले धान्यमर्दनस्थाने पशुबन्धनार्थं मध्ये निहिते
 दारुणि मेथिः । ‘मेधु सङ्गमे च’ । ‘इन्’ (उ० ४. ११९) इति इन् ॥

आशुव्रीहिः पाटलः स्यात्

क्षीर० — अश्यते अश्नुते वा आशुः । शीघ्रपाको वा । यद्
 भुयः — ‘आश्वाख्या शालिशिघ्रयोः’ । व्रीणाति व्रीहिः षष्ठिकादिधान्य-
 विशेषः । ‘व्री हरणे’ । यतः,

“व्रीहिर्यवो मसूरो गोधूमो मुद्गमाषतिलचणकाः ।

अणवः प्रियङ्गुकोद्रवमयुष्टकाः शालिकाढक्यः ।

किञ्च कलायकुलस्थौ शणश्च सप्तदश धान्यानि” ॥

टीका० — आशुत्रयम् आशुधान्ये । शब्दत्रयं साधितम् । ‘पाटलोडी-
 मिराशु च’ इति तन्त्रान्तरम् ॥

शितशूकयवौ समौ ॥ १५ ॥

क्षीर० — शितस्तीक्ष्णः शूकः किंशारुरस्य शितशूकः । यूयते यवः ॥

टीका० — शितशूकद्वयं यवे । यौतेरच् । यवः ॥

तोक्मस्तु तत्र हरिते

क्षीर० — तत्र नीले यवे । तुज्यते तोक्मः । 'तुजि हिंसायाम्' ॥

टीका० — हरिते अपक्वे यवे तोक्मः ॥

कलायस्तु सतीनकः ।

हरेणुखण्डिकौ चास्मिन्

क्षीर० — कलामतिसारम् अयते कलायः । कं लाति वा । सीदन्त्यनेन सतीनकः । सातीनकोऽपि । हियते हरेणुः । खण्ड्यते खण्डिकः ॥

टीका० — कलायचतुष्कं कलाये । कं वातं लातीति कलायः । कृजः करेणुवद् हरेणुः । खण्डयोगात् खण्डिकः । 'पृखण्डिभ्यां ठन्' ।

“कलायलिपुटः प्रोक्तः सतीनो वर्तुलो मतः ।

हरेणुरङ्कटा ज्ञेया”

इति व्याडिः ॥

कोरदूषस्तु कोद्रवः ॥ १६ ॥

क्षीर० — कोरं भक्तं दूषयति कोरदूषः, कदन्नत्वात् । केनाम्भसा उद्यते क्लिद्यते कोद्रवः । उद्दालकोऽपि ॥

टीका० — कोरदूषद्वयं कोद्रवे । कोरं रुधिरं दूषयतीति कोरदूषः ॥

मैङ्गल्यको मसूरः

क्षीर० — 'मसी परिणामे' ॥

टीका० — मङ्गल्यकद्वयं मसूरे । 'मसैश्च' (उ० १. ४६) इति उरन् । मसुरो ह्रस्वमध्य इति प्रथमपादीयोणादिवृत्तिः । ततो 'मसैरूरन्' (उ० ५. ३) इत्यनेन तत्पञ्चमपादीयेन दीर्घमध्योऽपि साधितः । 'मसूरो मसुरश्चापी'ति द्विरूपकोशः ॥

अथ मकुष्ठकमपुष्टकौ ।

वनमुद्रे

क्षीर० — मङ्गयतेऽनेन मकुष्ठकः ॥

टीका० — मकुष्ठकत्रयमृषिमुद्रे काठाइडा इति ख्याते । मयुष्ठके द्वितीयोऽन्तःस्थः ॥

सर्षपे तु द्वौ तुन्तुभकदम्बकौ ॥ १७ ॥

क्षीर० — सरति सर्षपः । तुदति तुन्तुभः । कुत्सितमम्बते कदम्बकः ॥

टीका० — सर्षपत्रयं सर्षपे । 'सर्तेरपः पुक् च' (उ० ३. १४१) इत्यपः पुगागमश्च धातोः । सर्षपो दन्त्यादिमूर्धन्यमध्यः ।

“सर्षपः स्यात् सरिषपः कटुस्नेहश्च तुन्तुभः”

इति त्रिकाण्डशेषः ॥

सिद्धार्थस्त्वेष धबलः

क्षीर० — सिद्धप्रयोजनो रक्षोघ्नत्वात् । श्वेतसर्षपः ॥

टीका० — सितसर्षपे सिद्धार्थः ॥

गोधूमः सुमनः समौ ।

क्षीर० — गुध्यति परिवेष्टयति गोधूमः, गां धुनोति वा । सुष्टु मन्यते सुमनोऽकारान्तः ॥

टीका० — गोधूमद्वयं गोधूमे । 'गुध परिवेष्टने' । 'गुधेरूमः' (उ० ५. २) इति ऊमः । सुमनोऽदन्तः ॥

स्याद् यावकस्तु कुलमासः

क्षीर० — यूयतेऽम्भसा यावकः । कोलति कुलेन मस्यति परिण-
मते वा कुलमासः, अर्धस्त्रिजो यवादिः । धान्यविशेष इत्येके ॥

टीका० — यावकद्वयं माषपत्रायतपत्रे राजमाषे । कुलस्थे इत्यन्ये । यव-
को बोखधान्यमिति रक्षितः । कुलं मस्यतीति कुलमासः । 'मस परिणामे' । 'कर्म-
ण्यण्' (३. २. १) । पृषोदरादित्वाद् कुलशब्दाकारलोपः । एवं धातुपारायणे
दन्त्यसः । कुत्सितो माषः कुलमाषः । पृषोदरादिरित्यन्यः ।

“कुलमाष काञ्चिके क्लीवं यवके तु पुमानसौ”

इति मूर्धन्ये रुद्रः ॥

चणको हरिमन्थकः ॥ १८ ॥

क्षीर० — चणते दीर्यते चणकः । हरिभिर्मथ्यते हरिमन्थकः ॥

टीका० — चणकद्वयं चणके । 'चन च, नोच्यते' इत्यस्माद् धातोरौणा-
दिककुना धातुप्रदीपादौ चनकः साधितः । चणकस्तु चिन्त्यः । हरिमन्थके
स्वार्थिकः कः ॥

द्वौ तिले तिलपेजश्च तिलपिञ्जश्च निष्फले ।

क्षीर० — 'तिलान्निष्फलात् पिञ्जपेजौ वक्तव्यौ' (वा० ४. २. ३६) ।
'जर्तिलः स्याद् वनतिलः' ॥

टीका० — निष्फले तिले तिलपेजद्वयम् । 'तिलान्निष्फलात् पिञ्जपेजौ
वक्तव्यौ' (वा० ४. २. ३६) इति पिञ्जपेजौ ॥

क्षवः क्षुताभिजननो राजिका कृष्णिकासुरी ॥ १९ ॥

क्षीर० — क्षौत्यनेन क्षवः । क्षुतमभिजनयति क्षुताभिजननः । कृ-

ष्णसर्षपोऽयं राजसर्षपाख्यः । राजते राजिका । कृष्णा वर्णेन, कर्षति विलिखति वा कृष्णिका । अस्यते असुरस्त्रीव वा आसुरी ॥

टीका० — क्षवपञ्चकं राजिकायाम् । क्षुवतेरपि क्षवः । क्षुधामभिजनयतीति क्षुधामिजननः । नन्धादिः । ‘असुरी राजिकायां स्याद्’ इति रभसः ॥

स्त्रियौ कङ्कुप्रियङ्गू द्वे

क्षीर० — कुत्सितं कृत्वा अङ्गयते कङ्कुः । कङ्कुः कुङ्कुश्चेत्येकः । प्रीणाति प्रियङ्गुः ॥

टीका० — कङ्कुद्वयं कामण इति ख्यातायाम् । कङ्कुः कङ्गुश्चेति द्विरूपकोशः ॥

अतसी स्यादुमा क्षुमा ।

क्षीर० — न तस्यते अतसी । अवते उमा । ‘उङ् शब्दे’ । क्षौत्यनया भुक्तया क्षुमा ॥

टीका० — अतसीत्रयमिनीति ख्यातायाम् । ‘अत सातत्यगमने’ । ‘अत्यमिचमि —’ (उ० ३. ११७) इत्यादिना असच् । गौरादिः ॥

मातुलानी तु भङ्गायां

क्षीर० — न तोलयते मातुलानी । भङ्गयते भङ्गा । शणोऽपि ॥

टीका० — मातुलानीद्वयं कश्मीरेषु भङ्गा इति ख्यातायाम् । एतत्फलं कलायपरिमाणम् । द्वयं साधितम् ॥

ब्रीहिभेदस्त्वणुः पुमान् ॥ २० ॥

क्षीर० — अणुरल्पकणत्वात् । अणति पर्दत्यनेनेति वा । तुवरी त्वरके । वल्लो निष्पावे । श्यामः श्यामाके च ॥

टीका० — कङ्कुतो मनागुपचितो ब्रीहिविशेषोऽणुशब्देनैव केदारा-
दिदेशे ख्यातोऽणुः । अणेरर्धातोः 'धान्ये नित्' (उ० १. ९) इति उः ॥

किंशारुः सस्यशूकं स्यात्

क्षीर० — कुत्सितं शृणाति किंशारुः । श्यति शूकम् ॥

टीका० — किंशारुद्वयं सस्यशूके । 'किंजरयोः श्रिणः' (उ० १. ४)
इत्युण् ॥

कणिशं सस्यमञ्जरी ।

क्षीर० — कणाः सन्त्यस्य कणिशम् । धान्यैयवादि शिलं,
सिलं च ॥

टीका० — अभिनवधान्यादिशीर्षे कणिशद्वयम् । कणिशं ताल-
व्यशम् ॥

धान्यं ब्रीहिः स्तम्बकरिः

क्षीर० — धन्यतेऽध्यते धान्यम् । स्तम्बं करोति स्तम्बकरिः ।
'स्तम्बशकृतोरिन्' (३. २. २४) । सीत्यं च ।

“कुसुलो बलकः कोष्ठागारं धान्यादिकोष्ठकैः” ॥

टीका० — धान्यैत्रयं धान्ये । 'दधातेर्यङ् नुट् च' (उ० ५. ४८) इति
यक् नुडागमश्च प्रत्ययस्य । धान्यम् । स्तम्बं गुत्सं करोतीति स्तम्बकरिः ।
'स्तम्बशकृतोरिन्' (३. २. २४) ॥

स्तम्बो गुच्छस्तृणादिनः ॥ २१ ॥

क्षीर० — तृणादेर्यः स्तम्बो नालं स गुच्छतेऽनेन गुच्छः । यं
प्रति स्तम्बोऽप्रसिद्धः, तं प्रत्यन्यथा विध्यनुवादौ कार्यौ । एवं सर्वत्रो-
न्नेयम् ॥

१. 'णुः । क्वचिन्नेत्यन्यः । अ' ग. पाठः. २. 'न्व' क. ग. पाठः. ३. 'स्य',
४. 'लः सवकः', ५. 'कम्' ख. पाठः, 'त' ग. पाठः. ६. 'न्यादित्र' क. ग. पाठः.
७. 'योज्यौ ।' ख. पाठः.

टीका० — तृणस्य गुत्से स्तम्बः । आदिना धान्यस्य । द्वयं साधितम् ।

“हस्तैर्न्यूनाधिकं यस्य प्रमाणं न ततः परम् ।

नाभिमात्रश्च विस्तारो गुत्सः स इति कथ्यते ॥

पत्राणि येषामाकाशे सारं भूमौ तु वर्तते ।

तेऽपि गुत्सा इति प्रोक्ता यथा स्युर्मूलकादयः ॥

एकस्मादेव मूलानि लतापुञ्जाद् विनिर्गतः ।

एकोऽपिच प्ररोहैस्तु बहुभिः स्तम्भ उच्यते ॥”

इति निगमाख्यमभिधानम् ॥

नाडी नालं च काण्डोऽस्य

क्षीर० — अस्य गुच्छस्य यः कण्डत्यनेनेति काण्डः, सा नडति नाडी । ‘णल गन्धे’ ॥

टीका० — अस्य तृणादिनः काण्डे नाडीद्वयं, साधितम् ॥

पलालोऽस्त्री स निष्फलः ।

क्षीर० — स काण्डः । पलति पलालः ॥

टीका० — स एव तृणादिकाण्डो गृहीतधान्यः पलालाख्यः ॥

कडङ्गरो वुसं क्लीबे

क्षीर० — कडत्यावृणोति कड् अङ्गं रूपमस्य कडङ्गरः । वुस्यते उत्सृज्यते वुसं तृणादिभ्योदः ॥

टीका० — कडङ्गरद्वयं पातानत इति ख्याते । ‘वुस उत्सर्गे’ । ‘इगु-पधज्ञाप्तीकिरः कः’ (३. १. १३५) । वुसो दन्त्यस इति धातुप्रदीपः । ‘वुषवेषतु-षारकाषा’ इति मूर्धन्यपभेदः ॥

धान्यत्वाच्च पुमांस्तुषः ॥ २२ ॥

क्षीर० — तुष्यत्यनेनाग्निस्तुषः ॥

टीका० — धान्यत्वाच्च तुषः । ‘तुष तुष्टौ’ । इगुपधलक्षणः कः ॥

शूकोऽस्त्री श्लक्ष्णतीक्ष्णाग्रे

क्षीर० — श्यति शूकम् । श्लक्ष्णं च तीक्ष्णाग्रं च तत् । सस्यादेर-
न्यत्र वृश्चिकादिकण्टकोऽपि शूक इति किंशारोः पृथङ्निर्देशः । शूक-
धान्यशमीधान्यभेदार्थं वा पुनरुक्तम् । धान्यतीक्ष्णाग्र इत्येके ॥

टीका० — सामान्येन श्लक्ष्णे सूक्ष्मे तीक्ष्णाग्रे शूकः । 'शूको-
ऽनुग्रहशुक्रयोरिति तालव्यादावजयः ॥

शमी शिम्बा

क्षीर० — शाम्यत्यस्यां शमी । शिनोति शिम्बा । शिम्बि-
रित्यपि ॥

टीका० — शमीद्वयं शिम्बडिकायाम् । शमी उक्तः ॥

लिपुत्तरे ।

क्षीर० — रिद्धाद्याश्चत्वारो वाच्यलिङ्गाः ॥

टीका० — ऋद्धादयो बहुलीकृतान्तास्त्रिषु ॥

रिद्धमावसितं धान्यं

क्षीर० — रिद्धं सिद्धं राधेः । ऋद्धं सुसम्पन्नम् इत्येके, ऋधैर्वा ।
आवसितं रक्षार्थमाच्छादितम् । 'वस आच्छादने' । आ अवसितं
निष्पन्नमित्येके ॥

टीका० — ऋद्धे सम्पन्ने आवसितम् । आङ्बपूर्वात् 'षो अन्तकर्मणि'
इत्यस्मात् क्तः । (न स्योत तत् स्थितमवकीर्णे श्रुतम्?) । ऋद्धमावसितमिति नाम-
मालायां दीर्घादिः ।

“अवसानं गते ज्ञाते ऋद्धेऽप्यवसितं त्रिषु”

१. 'विः शिबिरि', २. 'चि' ख. पाठः. ३. 'न्यं स रि', ४. 'रि' क. पाठः.
५. 'वसि' क. ख. पाठः. ६. 'न्द्र' ख., 'न्हु' ग. पाठः.

इति ह्रस्वादौ रभसः ॥

पूतं तु बहुलीकृतम् ॥ २३ ॥

क्षीर० — पूयते स्म पूतं निर्बुसीकृतम् । बहु लाति बहुलं सारम् । मार्जनीशोधनमित्येके ॥

टीका० — पूतद्वयं बहुलीकृतधान्ये । पूतमुक्तम् ॥

माषादयः शमीधान्ये

क्षीर० — वर्तन्त इति शेषः । आदिशब्दान्मुद्गमसूरादयः ॥

टीका० — शमीसहिते धान्ये शमीधान्यम् ।

“मुद्गो माषो राजमाषः कुलैश्चक्षणकस्तिः ।

काकाण्डश्चरवश्चेति शमीधान्यगणः स्मृतः ॥”

इति रत्नकोषः ॥

शूकधान्ये यवादयः ।

क्षीर० — आदिशब्दाद् गोधूमादयः ॥

टीका० — शूकसहिते धान्ये शूकधान्यम् । ते यवगोधूमादयः ॥

शालयः कलमाद्याश्च षष्टिकाद्याश्च पुंस्यमी ॥ २४ ॥

क्षीर० — शालयते शालिः । कलयते कलमः । आदिशब्दाद् राजशाल्याद्याः जलजाः । ‘षष्टिकाः षष्टिरात्रेण पच्यन्ते’ (५. १. ९०) । आदिशब्दात् कटजौद्याः स्थलजाः । अमी इति पुल्लिङ्गनिर्देशान्माषाद्याः शाल्यन्ताः पुंसि ॥

टीका० — कलमाद्याः शूकधान्यविशेषाः शालिशब्दवाच्याः । प्रथमेनादिना रक्तशाल्यादेर्ग्रहणम् । द्वितीयेन कलमादिभ्योऽपकृष्टानां ग्रहणम् । अपकृषादेव षष्टिकस्य पृथक्करणम् । ‘शाडू श्लाघायाम्’ । ‘इन्’ (उ० ४. ११९)

इति इन् । लत्वम् । शालिः । 'षष्टिकाः षष्टिरात्रेण पच्यन्ते' (९. १. ९०)
इति कन्नन्तो निपातितः षष्टिकः । माषयवशालिषष्टिकाः पुंसि ॥

तृणधान्यानि नीवाराः

क्षीर० — नियतैर्व्रियन्ते नीवाराः, ह्यन्यज्ञत्वात् । 'नौ वृ धान्ये ।
(३. ३. ४८) इति घञ् । बहुवचनाच्छायाकादयोऽपि ॥

टीका० — नीवारादयस्तृणधान्यानीत्युच्यन्ते । आदिना श्यामाकादि-
ग्रहणम् । 'नौ वृ धान्ये' (३. ३. ४८) इति घञ् । नीवारः ओडिति ख्यातः ॥

गवेधुर्गवेधुका ।

क्षीर० — गवे अम्भसि धीयते । गवेधुर्नाम ह्यन्यज्ञम् । गवे-
धुरित्येके ॥

टीका० — गवेधुद्वयं गवेधुक इति ख्याते । घुणुञ्जीति चास्याः प्रसि-
द्धिः । पुंसि च । 'गवेधु(र्न?र्ना) गवेधुक' इति रत्नकोषः ॥

अयोग्रं मुसलोऽस्त्री स्याद्

क्षीर० — अयोऽग्रेऽस्य अयोग्रम् । अयोर्द्विरित्येके पेटुः । मुस्यते
खण्ड्यतेऽनेनेति मुसलम् ॥

टीका० — अयोग्रद्वयं मुसले । अयो लोहोऽग्रे मुखेऽस्येति अयोग्रम् ।
मुसलिनि मुसले व्युत्पादितैः । मूर्धन्योऽपि दृश्यत इति वर्णदेशना ॥

उद्धखलमुद्धखलम् ॥ २५ ॥

क्षीर० — ऊर्ध्वं खं लाति । उद्धणोद्धलवत् पृषोदरादित्वादुभयम् ।

टीका० — उद्धखलद्वयमुद्धखले । ऊर्ध्वं खमस्येत्युद्धखलम् । पृषोदरादि-
त्वादूर्ध्वस्य उद्धभावः, खस्य च खलः । एवमयं त्वर्गतृतीयवान् । अतो
डलयोरैक्याद् उद्धखलमित्यपि । तस्मात् त्वर्गतृतीयोऽपपाठः ॥

१. 'ते त्रि' ड. पाठः. २. 'दी' ग. पाठः. ३, ४. 'धु' क. पाठः. ५. 'म् । अ' ख. ग.
पाठः. ६. 'जि' क., 'न्दि' ख. पाठः. ७. 'तः । मुसलइत्यपि ॥' ठ. पाठः. ८. 'खे खं का'
ख. क. पाठः. ९. 'द् द्वयम्' क. पाठः. १०. 'त' पदे उद्धखलपाठो बुध्यते । 'त' ज. पाठः.

प्रस्फोटनं शूर्पमस्त्री

क्षीर० — प्रस्फोट्यते असारं बहिः क्रियतेऽनेनेति प्रस्फोटनम् । शीयते शीर्यते वानेन शूर्पम् । ‘शूर्प माने’ वा ॥

टीका० — प्रस्फोटनद्वयं कुल्लुके । स्फुटतेर्ल्युट् । ‘श्यः सम्प्रसारण-
मूश्च’ इति वर्तमाने ‘सुशृभ्यां निच्च’ (उ० ३. २६) इति पप्रत्ययः, ऊकारश्चान्ता-
देशः । शूर्पम् ॥

चालनी तितउः पुमान् ।

क्षीर० — चालयतेऽनेन । चालनमिति कात्यः ।

“शुद्रच्छिद्रसमोपेतं चालनं तितउ स्मृतम्” ।

तनोति सारं तितउः । ‘तनोतेर्डुः सन्वच्च’ (उ० ५. ५२) । परि-
(वन ? पव)नं च ॥

टीका० — चालनी । ‘चालनं तितउ प्रोक्तम्’ इति तु रत्नकोषः । अतः
पुमानिति मतान्तरमाश्रित्योक्तम् । अपपाठ इति केचित् । ‘तनोतेर्डुः सन्वच्च’
(उ० ५. ५२) इति डउप्रत्ययः सन्वद्भावाच्च । डउ इति विसन्धिनिर्देशात् संहि-
ताया अभावः । अन्यथा लाघवाद् डोरित्येव ब्रूयात् । तितउः ॥

स्यूतप्रसेवौ

क्षीर० — समानावित्येव । सीव्यते स्म स्यूतः । वस्त्राद्यावपनम् ।
प्रसीव्यते प्रसेवः ॥

टीका० — स्योनद्वयं धौतच्छटे । सीव्यत इति स्योनः । ‘सिवु तन्तु-
सन्ताने’ । बहुलवचनान्नः । ऊट् गुणश्च । स्योनः । स्यूत इति पाठे क्तः ।
‘स्योनस्यूतप्रसेवका’ इति रभसः । कर्मणि घञ् । प्रसेवः ॥

कण्डोलपिटौ

क्षीर० — कण्ड्यते कण्डोलः । पठ्यते पिटः वंशदलादिमयं भा-
ण्डम् । पिटकोऽपि ॥

टीका० — कण्डोलद्वयं कण्डोलके । ‘कडि रक्षणे’ । § ‘कविकलिकण्डि-
गडिगण्डिकटिपटिम्य ओलच्’ (उ० १. ६९) । कण्डोलः । ‘पिट शब्दे’ । इगु-
पधलक्षणः कः । पिटः ॥

कटकिलिञ्जकौ ॥ २६ ॥

समानौ

क्षीर० — कटत्यावृणोति कटः । किल्यते क्षिप्यतेऽस्मिन् किलि-
ञ्जकः । वीरणनडादिमयं कुणोलाख्यम् ॥

टीका० — येन मरावो बध्यते, तत्र कटद्वयम् । गजावयवे कट
उक्तः ॥

रसवत्यां तु पाकस्थानमहानसे ।

क्षीर० — रस आस्वादोऽस्त्यस्यां रसवती । महदनोऽस्य महा-
नसम् । अनसा उपकरणं लक्ष्यते । ‘अनोऽश्मायस्सरसां जातिसंज्ञयोः’
(५. ४. ९४) इति समासान्तष्टुप्प्रत्ययः ॥

टीका० — रसवतीत्रयं महानसे । रसः संस्क्रियमाणोऽस्यामस्तीति
मतुपि रसवती । महत्त्वानश्चेति महानसम् । ‘सन्महत्—’ (२. १. ६१) इत्यादिना
कर्मधारयः । ‘अनोश्मायस्सरसां जातिसंज्ञयोः’ (५. ४. ९४) इति समासा-
न्तोऽच् ॥

पौरोगवस्तदध्यक्षः

क्षीर० — पुरो गौर्मांसं जलं वास्याः पुरोगुः, तस्या रसवत्या
अयं पौरोगवः ॥

टीका० — रसवत्यध्यक्षे पौरोगवः ॥

सूपकारास्तु बल्लवाः ॥ २७ ॥

१. ‘ति टच्’ क., ‘समासान्तोऽच्प्र’ ख. पाठः. २. ‘रसनगृहे । र’ ख. पाठः.
३. ‘गोमत् स्थलं’ क. ग., ‘गोमान् स्थल’ ख. घ. पाठः.

क्षीर० — सूपं कुर्वन्तीत्युपलक्षणं मांसपाकादेः । वह्निः सौत्रः प्रीत्यर्थः ॥

आरालिका आन्धसिकाः सूदा औदनिका गुणाः ।

क्षीर० — अरालम् अन्ध ओदनं च पण्यमेषाम् । सूदयन्ति तण्डु-
लान् सूदाः । गुणयन्ति गुणाः । रक्तकराश्च ॥

टीका० — सूपकारसप्तकं सूपकारे । सूपं व्यञ्जनं करोतीति सूपकारः ।
कर्मण्यण् । वर्णोऽधिकारः । तद्योगाद् वर्णवः । वप्रकरणे ‘अन्येभ्योऽपि दृश्यन्त
इति वक्तव्यम्’ (वा० १. २. १०९) इति वः । अरालं कुटिलं चरतीत्यारा-
लिकः । अन्धो भक्तं तत्साधनं शिल्पमस्येति आन्धसिकः । ‘शिल्पम्’ (४. ४.
५५) इति ठक् । एवमौदनिकः । ‘सूद क्षरणे’ । दन्त्यादिः । पचादिः । सूदः ।
गुण उक्तः ॥

आपूपिकः कान्दविको भक्ष्यकारः

क्षीर० — अपूपाः कन्दुश्च पण्यमस्य । ‘इसुसुक्तान्तात् कः’ (७. ३.
५१) इति कान्दुक इति न्याय्यम् । खरविशदमभ्यवहार्यं भक्ष्यम् ॥

टीका० — छन्दवारेति ख्याते आपूपिकत्रयम् । ‘तदस्य पण्यम्’ (४.
४. ५१) इति ठकि आपूपिकः । कन्दुः सेवदनी, तत्र संस्कृतपिष्टादिकमप्युपचारात्
कन्दुः, स पण्यमस्येति कान्दविकः । भक्षं करोतीति भक्ष्यकारः । भक्षशब्दो
यकारान्त इति प्रमादपाठः ॥

इमे त्रिषु ॥ २८ ॥

क्षीर० — पौरोगवाद्या वाच्यलिङ्गाः ॥

टीका० — पौरोगवाद्या भक्ष्यकारान्तास्त्रिषु ॥

अहमन्तमुद्धानमधिश्रयणी चुल्लिरन्तिका ।

क्षीर० — अश्नुतेऽश्मन्तम् । उद्धन्यतेऽत्रोद्धानम् । अधिश्रीयते-
ऽनया अधिश्रयणी । 'श्रीञ् पाके' । 'अन्त्यधिश्रयणी भवेदि'ति माला ॥

टीका० — अश्मन्तपञ्चकं चुल्लयाम् । अश्मनोऽप्यन्तमत्रेति अश्मन्त-
कम् । शकन्धवादिरिति गोवर्धनः । उत्पूर्वाद्वाजो ल्युट् । उद्धानम् । 'ध्मा शब्दा-
भिसंयोगयोरिति उद्ध्मानमिति कश्चित् । 'श्रीञ् पाके' । अध्यादिः । ल्युट् । अधि-
श्रयणी । 'चुल भावकरणे' । 'इन्' (उ० ४. ११९) इति इन् । चुल्लिः । पक्षे
ढीप् । समीपे अन्तिक उक्तः । ततष्टाप् ॥

अङ्गारधानिकाङ्गारशकट्यपि हसन्यपि ॥ २९ ॥

हसन्यपि

क्षीर० — अङ्गारा धीयन्ते अस्याम् अङ्गारधानी । मग्नाग्निः । हस-
त्यङ्गारैर्हसन्ती, हसन्यपि ॥

टीका० — अङ्गारधानिकौचतुष्कम् अङ्गारशकटिकायाम् । माङ्ग-
लिका माङ्गलशकटिकेति यामाहुः । स्वेदायाङ्गारो धीयतेऽस्यामिति अङ्गा-
रधानी । ल्युट् । स्वार्थे कः । हसन्ती शत्रन्ता । ल्युटि हसन्ती ॥

अथ न स्त्री स्यादङ्गारः

क्षीर० — अङ्गचते अङ्गारः । लिङ्गार्थं विधिः ॥

अलातमुल्मुकम् ।

क्षीर० — अलन्ति वारयन्ति एतदलातम् । न लान्ति वा । उल्कां
मुञ्चत्युल्मुकम् अर्धदण्डं काष्ठम् । उलति वा । उलिः सौत्रः ॥

टीका० — ईषदण्डकाष्ठादिखण्डे साग्नौ निरग्नौ चाङ्गारत्रयम् ।
'अङ्गारचुम्बितमिव व्यथमानमास्ते' इति साग्नौ प्रयोगः । 'कलङ्कस्तत्रत्यो व्रजति
मलिनाङ्गारतुलनामि'ति तु निरग्नौ प्रयोगः । 'अगि रगि लगि गत्यर्थाः' । मन्दार-

वदारन् । अङ्गारः । 'उच्च समवाये' । 'उल्मुकदर्विहोमि—' (उ० ३. ८४) इति मुकप्रत्ययो गुणाभावो लत्वं च चकारस्य निपात्यते ॥

कृबेऽम्बरीषं भ्राष्ट्रो वा

क्षीर० — अम्बयतेऽर्ध्यतेऽम्बरीषम् । भृज्ज्यतेऽस्मिन् भ्राष्ट्रः । अस्त्र्यम्बरीषमित्येके पठन्ति ॥

टीका० — यत्र कलायचणकादिकं भृज्ज्यवे, तत्राम्बरीषद्वयम् । 'अस्त्रो पाके' । 'अम्बरीषः' (उ० ४. २७) इत्यनेन ईषन् अम्बर इत्ययं चादेशः । 'भ्राष्ट्रोऽम्बरीष उक्त' इति पुंस्काण्डे वोपालितः । 'अस्त्रगामिहनिनमिवि*शां वृद्धि-श्च' (उ० ४. १६१) इति घून् वृद्धिश्च । भ्राष्ट्रम् ॥

कन्दुर्ना स्वेदनी स्त्रियाम् ॥ ३० ॥

क्षीर० — वेत्येव । विकल्पेन कन्दुर्ना पुमान् । पक्षे स्त्री । कन्दत्येनां कन्दुः । स्वेदयति स्वेदनी ॥

टीका० — अथोमुखीकृत(क ? घ)टकैपालप्राये लोहादिमये पाकपात्रे कन्दुद्वयम् । 'स्कन्देः सलोपश्च' (उ० १. १४) इति कुः । कन्दुः । ल्युटि स्वेदनी ॥

अलञ्जरः स्यान्मणिकः

क्षीर० — अलं जीर्यत्यलञ्जरः महाकुम्भः । मणत्यम्भसा ध्रियमाणो मणिकः ॥

टीका० — अलञ्जरद्वयं जाडीति ख्याते । मणिरेव मणिकः । स्वार्यिकोऽत्र कः ॥

१. 'मृ' ख. ग. ड. च. पाठः. २. 'कप्रा', ३. 'जी' ख., 'जला' म' ग. पाठः. ४. 'मि' ख. पाठः. ५. 'भालञ्चूर' ड. च. छ. पाठः. ६. 'धी' ख. ग. पाठः.

कर्मर्याल्लुर्गलन्तिका ।

क्षीर० — किरत्यम्बु कर्करी । आर्लात्यालूः । 'अड उद्यमने' । अ-
स्मादौलूवा । गलत्यम्भोऽस्या गलन्तिकौ ॥

टीका० — कर्करीत्रयं भावाडिआ इति ख्याते । 'ऋ गतौ' । 'त्रो रश्च
लः' (उ० १. ९) इति बाहुलकाद् जुणलत्वे । आलुः । 'गड सेचने' । 'हवसी'-
त्यादिना झच् । स च षि(त्वा?)त् । डीप् । गलन्तिका ॥

पिठरः स्थाल्युखा कुण्डं

क्षीर० — पिठति पिठरः पिठरी च । 'पिठ अवयवे' । पिठेरमिति
सभ्याः । तिष्ठत्यस्यां स्थाली । स्थालं कुम्भी च । (उ?ओ)खत्युखा ।
कु(ञ्य?ण्ज्य)ते पच्यतेऽस्मिन्निति कुण्डं कुण्डी च ॥

टीका० — पिठरचतुष्कं भाण्डीति ख्यातायाम् । पचतेः 'पचिव-
चिभ्यामिच्चोपधायाः' इत्यरः ठश्चान्तादेशः । पिठरः । 'स्थाचतिमृजे-
रालजूवालजालीयरः' (उ० १. १२१) इति आलः । स्थाली । 'उख णखे'-
त्यादौ इगुपधलक्षणः कः । उखा । कुण्ड उक्तः ॥

कलशस्तु त्रिषु द्वयोः ॥ ३१ ॥

घटः कुटनिपौ

क्षीर० — कं लाति कलयति वा कलशः । घटते घटः । कुटति
कौत्यम्भसा वा कुटः । निपिवन्त्यस्मान्निपः ॥

टीका० — कलशचतुष्कं कलशे । 'सकलशे कलशे वनमालिके'ति क-
प्फिणाभ्युदये यमकम् । 'सुक्षेत्रमिव सकलशालिकं खानागारमि'त्याश्चर्यमञ्जरी च ।
'कलशः कलसोऽपि च' इति तु रभसः । घटेरचि घटः । स्त्रियां घटी । कुटेः
कः । कुटः । निपिवन्त्यनेनेति निपः । 'घञर्थे कविधानम्' (वा० ३. ३. ५८)
इति कः ॥

१. 'अ' क. ख. पाठः. २. 'ल' क. ग. ड. पाठः. ३. 'दाहपूर्वा', ग., 'दाह-
पूर्वा' ड. पाठः. ४. 'का । चालयतीत्यर्थः । पि' क. ग. ड. पाठः. ५. 'भाञि' ड. छ.
पाठः. ६. 'न्त्य' ख. ड. पाठः. ७. 'स्या' ग. पाठः.

अस्त्री शरावो वर्धमानकः ।

क्षीर० — शीर्यमाणमवति शरावः । वर्धते मृत्पिण्डाद् वर्धयते छिद्यते वा चक्राद् वर्धमानकः । शालाजिरौऽपि ॥

टीका० — शरावद्वयं शरावे । 'शृणातेराव' इत्यावः । शरावैः । 'अस्त्री सराव' इति तु विदग्धाः । 'ताच्छील्यवयोवचनशक्तिषु चानश्' (३. २. १२९) । स्वार्थे कन् । वर्धमानकः ॥

ऋजीकं पिष्टपचनं

क्षीर० — अर्च्यते पाकोत्कर्षादृजीकम् । ऋजीषमिति तान्त्रिकाः । 'ऋज भृजि भर्जने' । पिष्टकृतं भक्ष्यं पच्यतेऽस्मिन् पिष्टपचनम् ॥

टीका० — तेलावणीति स्वातायाम् ऋजीषद्वयम् । 'अर्ज षर्ज अर्जने' । 'अर्जेः किद् ऋज च' (उ० ४. २८) इति ईषन् ऋजादेशश्च धातोः । ऋजीषम् । मूर्धन्यषम् ॥

कंसोऽस्त्री पानभाजनम् ॥ ३२ ॥

क्षीर० — काम्यतेऽस्मात् कंसः । चषको मल्लिका पारी च ॥

टीका० — कंसद्वयं पानभाजने । रजतमयादावपि । 'कमेः सः' इति सः । कंसः ॥

कुतूः कृत्तेः स्नेहपात्रं

क्षीर० — कुत्तिसतं तन्यते कुतूः । कृत्तेश्चर्मणः ॥

टीका० — कृत्तेश्चर्मणः स्नेहपात्रे कुडुआ इति ख्याते कुतूः । सैवेति निर्देशात् स्त्रियाम् ॥

सैवाल्पा कुतुपः पुमान् ।

क्षीर० — ह्रस्वा कुतूः कुतुपः । 'कुत्वा डुपच्' (५. ३. ८९) ॥

१. 'जी' ग. पाठः. २. 'को' ख. पाठः. ३. 'वः । शरावोऽस्त्री निरसरावरणे' क. च. छ., 'वः रावेणे' ख. ग. ट. पाठः. ४. 'काः । ऋषीकमित्येके । ऋ' ख. पाठः. ५. 'जेर्द्ध-जश्च इ' क. ख. पाठः.

टीका० — अल्पा कुतूः कुतुपः । 'कुत्वा डुपच्' (९. ३. ८९)
इति कुतूशब्दाद् डुपच् ॥

सर्वमावपनं भाण्डं पात्रामत्रे च भाजनम् ॥ ३३ ॥

क्षीर० — आ उच्यते आधेयमस्मिन्नावपनम् । भण्डत्याधेयं भाण्डम् ।
'भडि परिभाषणे' । पात्र्याधेयं पीयतेऽस्माद्वा पात्रम् । अमत्याधेयमत्रामत्रम् ।
भज्यतेऽस्मिन्नाधेयं भाजनम् । भाण्डावपने पृथगाहुः । यन्मुनिः —

“उष्ट्रिकादिं तु यद् भाण्डं सर्वमावपनं विदुः” ॥

टीका० — सर्वमावपनं वस्तुस्थापकं गोणीप्रसेवैकादिका कलशस्थाल्या-
दिकश्च भाण्डादिचतुष्कवाच्याः । आङ्पूर्वो वपिर्न्यासेने । 'भडि परिभाषणे' ।
पचाद्यच् । पृषोदरादित्वाद् दीर्घः । भाण्डम् । पातेः घृन् । पात्रम् । अमत्रं ह्रस्वादि ।
भजेर्न्यन्ताल् ल्युट् । भाजनम् ॥

दर्वी कम्बिः खजाका च

क्षीर० — दृणाति पाक्यं दर्वी । काम्यते कम्बिः । खजति मश्राति
खजाका ॥

टीका० — दर्वित्रयं दार्वीति ख्यातायाम् । 'दृ विदारणे' । 'दृदृभ्यां चिन्'
(उ० ४. ५४) । दर्विः । 'उल्लुक्दर्विहोमिनः' (उ० ३. ८४) इत्यनेन वा विप्र-
त्ययान्ता दर्विर्निपात्यते । कमेर्बाहुलकाद् विन् । कम्बिः । 'खज मन्थे' । 'खजेराकः'
(उ० ४. १३) इत्याकः । टाप् । खजाका ॥

स्यात्तन्दूदरुहस्तकः ।

क्षीर० — ततं दूनोति खण्डयति तन्दूः, तनोति वी । तण्डू-
रिति सभ्यः पाठः । दारुमयी हस्तप्रतिकृतिः दारुहस्तकः । दर्वीभे-
दोऽयम् ॥

१. 'त्रं' ड. पाठः. २. 'त्यते आधे' ख. पाठः. ३. 'दिमयं भा' ग. पाठः.
४. 'वका क' ख. ड. ज., 'बादिककरक' ठ. पाठः. ५. 'से।' क. पाठः. ६. 'दर्व्याम्'
ठ. पाठः, 'दावीति' ख. पाठः. ७. 'दृदृभ्यां' ख. ट. पाठः. ८. 'बा।दा' ग. पाठः.

टीका० — तर्द्धद्वयं परिवेषणोपयुक्तायाम् । ‘*त्रो डुक् च’ (उ० १. ९२) इति ऊः धातोर्ङगागमश्च । तर्द्धः स्त्रियाम् । दारुणो हस्त इव दारुहस्तकः । ‘इवे प्रतिष्कृतौ’ (५. ३. ९६) इति कन् ॥

अस्त्री शाकं हरितकं शिशुः

क्षीर० — श्यति देहं, शक्यतेऽनेन भोक्तुं वा शाकम् । हरितकं नीलत्वात् । शिनोति शिशुः अर्थे, शौभाञ्जनं हरितकविशेषश्चेति ॥

टीका० — शाकत्रयं शाके । शाकशिशुशब्दावुक्तौ । हरितात् स्वार्थे कन् । हरितकम् ॥

अस्य तु नाडिका ॥ ३४ ॥

कडम्बश्च कलम्बश्च

क्षीर० — अस्य शाकस्य नाडी । कदति के लम्बति वा कडम्बः । शाकविशेषे इत्येके । प्राकृते ढँस्य डत्वात् कडम्ब इत्याहुः । कलम्बो वा ॥

टीका० — शाकनालिकायां कडम्बद्वयम् । नाला उक्ता । कनि नालिका । कडैर्बाहुलकः अम्बच् । कडम्बकलम्बौ ॥

वेषवार उपस्करः ।

क्षीर० — वेषं व्याप्तिं वृणीते वेषवारः । कासमर्दसुरसादिः । येन मांसाद्युपस्क्रियतेऽसौ वुपस्करः । ‘समवाये च’ (६. १. १३८) इति सुट् ॥

टीका० — वेषवारद्वयं सर्पपादौ हिङ्गुजीरकाम्लवेतसादौ च । वर्णदेशनायां तु दन्त्यो वेषवारः । उपस्करोति व्यञ्जनमिति उपस्करः । पचादिः ॥ तद्वेदानाह—

तिन्तृडीकं च चुक्क्रं च वृक्षाम्लम्

१. ‘सौभञ्जनं हरितवि’, २. ‘लि’, ३. ‘ली’ख. पाठः. ४. ‘डस्य सत्त्वा’ ग. पाठः. ५. ‘माहुः’ ख. पाठः. ६. ‘ते स उप’, ७. ‘त्रि’ क. ख. पाठः.

* ‘त्रो डुक् च’ इति सुदितोणादिपाठः ।

क्षीर० — तिन्तुडीशैलजं तिन्तुडीकम् । तुक्कम् । 'तुक्क व्यथने' ।
वृक्षस्याम्लमम्लवेतसमाहुः ॥

टीका० — महाद इति ख्याते तिन्तुडीकद्वयम् । 'चक तृप्तौ' । 'चकि-
रम्योरुचोपधायाः' (उ० २. १६) इति रक् । तुक्कम् ॥

अथ वेल्लजम् ॥ ३५ ॥

मरिचं कोलकं कृष्णमूषणं धार्मपत्तनम् ।

क्षीर० — वेले वेलातटे जायते वेल्लजम् । वेलाख्यः शाखीत्येके ।
म्रियते मरिचम् । सौक्ष्म्यात् कोलकम् । 'कुल बाल्ये' । कृष्णं वर्णेन, कर्षति
तैक्ष्ण्याद्वा । ऊषति रुजत्यूषणम् । धर्मपत्तने भवं धार्मपत्तनम् । आह च —

“मरिचं बलितं श्यामं वेल्लजं कृष्णमूषणम् ।
यवनेष्टं शरं वृन्तं कोलकं धार्मपत्तनम्” ॥

टीका० — वेल्लजषट्कं मरिचे ।

“मरीचं कोलकं धार्मपत्तनं मरिचं समम्”

इति रभसः । कृष्णमुक्तम् । उषणं दीर्घादि चास्ति ॥

जीरको जरणोऽजाजिः कणा

क्षीर० — जीर्यतेऽनेनान्नं जीरको जरणश्च । अजं स्वाभाविकं
मन्दाश्रित्वमजति अजाजिः, स्त्री । कणाः सन्त्यस्यां कणा । अर्शआदित्वा-
दच् ॥

टीका० — जीरकचतुष्कं जीरके । 'स्थ्यजाजिर्जीरणोऽजाजी' इति
वोपालितः । कणा उक्ता ॥

कृष्णे तु जीरके ॥ ३६ ॥

सुषवी कारवी पृथ्वी पृथुः कालोपकुञ्चिका ।

क्षीर० — कृष्णा तु पिप्पलीत्येके पेटुः । सुष्टु सुवति प्रेरयति दोषान्

सुषवी । कारोरियं कारवी । काला वर्णेन । उपकुञ्चयत्यल्पीकरोति
दोषान् उपकुञ्चिका । आह च —

“उत्कुञ्चिकोपकुञ्ची च कालिका चोपकालिका ।

सुषवी कुञ्चिका कुञ्ची पृथ्वीका कृष्णजीरकः” ॥

टीका० — कृष्णजीरके सुशवीषट्कम् । सुशवी तालव्यमध्या ।
अपरं साधितम् ॥

आर्द्रकं शृङ्गिवेरं स्याद्

क्षीर० — आर्द्रात् ‘संज्ञायां कन्’ (५. ३. ७५) । शृङ्गोपलक्षितं
वेरं देहोऽस्य शृङ्गिवेरम् । आह च —

“महौषधं शृङ्गिवेरं कटुभद्रं तथार्द्रकम्” ॥

टीका० — आर्द्रकद्वयमार्द्रके । आर्द्रायां नक्षत्रे जातमार्द्रकम् । कनि
‘केऽणः’ (७. ४. १३) इति ह्रस्वत्वम् । शृङ्गमिव वेरं वपुरस्येति शृङ्गिवेरम् ॥

अथच्छत्रा वितुन्नकम् ॥ ३७ ॥

क्षीर० — छत्राभा छत्रा, छादयति दोषान् वा । वितुदति
मन्दाग्नित्वं वितुन्नकम् ॥

कुस्तुम्बुरु च धान्याकम्

कुत्सितं तुम्बति कुस्तुम्बुरु । ‘तुवि लुवि अर्दने’ । पार-
स्करादित्वात् सुट् । धान्यमकति धान्याकम् । अल्लुका धान्यकं च ॥

टीका० — छत्राचतुष्कं धान्याके । छत्रा उक्ता । विपूर्वात् तुदेः क्तः ।
स्वार्थे कन् । वितुन्नकम् । कुत्सितं तुम्बुरु कुस्तुम्बुरु । ‘कुस्तुम्बुरूणि जातिः’ (१.
१. १४३) इति सुट् निपात्यते । धान्यात् स्वार्थे कनि धान्याकम् । धान्यकमपीति
हडुचन्द्रः ॥

१. ‘वी’ । बृहत्कारणात् का’ क, ‘वी’त्करणात् का’ ग. पाठः. २. ‘त्राभपत्रा’
छादयति दोषान् वा छत्रा । ‘वि’ ग. ङ. पाठः. ३. ‘मित्वाद् वि’ ख. पाठः. ४. ‘इयामाके’
ग. पाठः.

अथ शुण्ठी महौषधम् ।

स्त्रीनपुंसकयोर्विश्वं नागरं विश्वभेषजम् ॥ ३८ ॥

क्षीर० — शुण्ठति शुष्यति शुण्ठी । नगराख्ये देशे भवं नागरम् । विश्वभेषजम् अनेकदोषजित् । विश्वं विश्वा च, भीमवत् ॥

टीका० — शुण्ठीपञ्चकं शुण्ठ्याम् । 'शुठि शोषणे' । पचादिगौरादी । स्त्रीनपुंसकयोर्विश्वम् । देवभेदे पुमानुक्तः ॥

आरनालकसौवीरकुल्माषाभिषुतानि तु ।

अवन्तिसोमधान्याम्लकुञ्जलानि च काञ्चिकम् ॥ ३९ ॥

क्षीर० — अरनालो भक्तं, तज्जमारनालम् । सुवीरेषु प्रायभवं सौवीरम् । 'धुञ् अभिषवे', अस्माद्वा पृथक् कुल्माषाख्या नास्ति । अस्ति चेद्भीमवत् स्यात् । कुल्माषैर्यवादिभिरर्धस्विन्नैरभिषूयते परिवास्यते स्म कुल्माषाभिषुतम् । अवन्तिषु सूयते अवन्तिसोमम् । कुञ्जं लाति, तथा कुत्सितं जलमस्त्यस्य वा कुञ्जलम् । काञ्चयति दीपयत्यग्निं काञ्चिकं, वध्नाति दोषान् वा काञ्च्यां पुरि भवं वा । आह च —

“काञ्चिकं काञ्चिकं वीरं कुन्माषाभिषुतं तथा ।

अवन्तिसोमं धान्याम्लमारनालं महारसम् ॥

सौवीरकं सुवीराम्लं तथा चुक्रं तुषोदकम्” ॥

टीका० — आरनालाष्टकं काञ्चिके । सौवीरं दन्त्यसम् । यवके कुल्माष उक्तः । दन्त्योऽपि कुल्मासः । स च यवविकारवाचीति वर्णदेशना । अभिषुतं मूर्धन्यषम् । अवन्तिसोमेतिच्छेदः । केन जलेन अञ्जिका अभिव्यक्तिरस्येति काञ्चिकम् ॥

सहस्रवेधि जतुकं बाल्हिकं हिङ्गु रामठम् ।

क्षीर० — सहस्रं बहु विध्यति सहस्रवेधि । जायते जतुकम् । बाल्हिकरामठौ उदग्देशौ । हिनोति हिङ्गु । अत्युग्रं भूतनाशनं गूढगन्धं च ॥

१. 'म्' शुष्यति शुण्ठी शती । न', २. 'दिः । गौरादिः । स्त्री' ग. पाठः. ३. 'पु-जोऽभिषवार्थाद्वा' क. पाठः. ४. 'लातीति कु' ख. पाठः. ५. 'मि वध्नाति दोषान् वा काञ्चिकम् । का' ग. ह. पाठः. ६. 'धि । बा' ख. पाठः.

टीका० — सहस्रवेधिपञ्चकं हिङ्गुनि । ताच्छीलिकणिनौ सहस्रवेधी ।
जतुकं चवर्गादि प्रागुक्तम् । बाल्हीकोऽप्युक्तः । न स्त्री हिङ्गुरित्यन्यतन्त्रम् । रमठ-
देशे भवो रामठः ॥

तत्पत्री कारवी पृथ्वी वाष्पिका कवरी पृथुः ॥ ४० ॥

क्षीर० — तस्य हिङ्गोः पत्री । कारोरियं कारवी संस्कृती ।
वाष्पं स्रवति वाष्पिका । कवर्याकृतिः कवरी । करवीति पाठभेदः ॥

टीका० — हिङ्गुतरुपत्र्यां कारवीपञ्चकम् ॥

निशाख्या काञ्चनी पीता हरिद्रा वरवर्णिनी ।

क्षीर० — निशाख्या रात्रिपर्याया, नानार्थे रजनीत्वात् । काञ्च-
नवर्णा काञ्चनी । हरिं पीतं वर्णं द्राति हरिद्रा । वरो वर्णोऽस्त्यस्या वर-
वर्णिनी । आह च—

“हरिद्रा पीतिका पिण्डा रजनी रजना निशा ।

गौरी वर्णवती पीता हरिता वरवर्णिनी” ॥

टीका० — निशाहापञ्चकं हरिद्रायाम् । निशाहा रात्रिपर्यायाभिधाना ।
‘कश्चि दीप्तौ’ । ल्युट् । पृषोदरादित्वाद् दीर्घत्वम् । काञ्चनी । पीत उक्तः । टापि
पीता । वरः श्रेष्ठो वर्णः पीतः । तद्योगाद् वरवर्णिनी ॥

सामुद्रं यत्तु लवणमक्षीवं वशिरं च तत् ॥ ४१ ॥

क्षीर० — लुनाति जाड्यं लवणम् । नन्द्यादित्वाल्ल्युः, णत्वं च ।
अक्ष्णोति व्याप्नोति अक्षीवम् । उश्यते वशिरम् । ‘वश कान्तो’ ॥

टीका० — सामुद्रबेलाभवे कडकश्चेति ख्याते लवणे अक्षीवद्वयम् ।
अक्षीवं ह्रस्वादि ॥

सैन्धवोऽस्त्री शीतशिवं जाणिमन्थं च सिन्धुजे ।

क्षीर० — सिन्धुनद्युपलभितं सैन्धवम् । तत्र भवः । ‘कच्छादिभ्यश्च’
(४. २. १३३) इत्यण् । शीतं शिनोति शीतशिवम्, उष्णवीर्यत्वात् ।
आह च—

“मणिमन्थं च सिन्धूत्थं नादेयं सिन्धुजं शिवम् ।

शुद्धं शीतशिवं च ॥”

अन्यदेव वस्तकम् ॥

१. ‘त्वि’ ग. पाठः. २. ‘रितं पी’, ३. ‘त’ ख. पाठः. ४. ‘दिदी’, ५.
‘दिल्यु’ ग. पाठः. ६. ‘तु । वलं तु रौमके । सि’ ड. पाठः.

टीका० — सिन्धुदेशभवे लवणे सैन्धवत्रयम् । शैलवदाणि सैन्धवः, अस्त्री । सितं शुभ्रं शुभं कल्याणमिति कर्मधारयः । मणिमन्थपर्वते भवो माणिमन्थः ॥

रौमके वस्नकं

क्षीर० — रुमायामाकरे भवं वस्नकं नाम लवणम् । 'रौमके वसुकं वस्वि'ति च माला ॥

टीका० — लुमा नाम समहरिदेशे लवणाकरः, तत्र प्राविष्टं दार्वपि चिरालवणं स्यात् । तद्भवे लवणे रौमकद्वयम् ॥

पाक्यं विडं च कृतके द्वयम् ॥ ४२ ॥

क्षीर० — पाके साधु पाक्यं पक्तव्यं वा कलराख्यम् । विडति भिनत्ति मलान् विडम् । कृतकलवणस्य द्वे नामनी । पाक्यविडलवण-योर्भेदेऽपि कृतकत्वादौक्यम् । न्यर्थे पाक्यं, विडलवणं यवक्षारः क्षार-श्चेति ॥

टीका० — लवणमृत्तिकां सिक्त्वा निष्पादिते लवणे पाक्यम् । पचतेर्ण्यत् ॥

सौवर्चलेऽक्षुरुचके

क्षीर० — सुवर्चलाकरभवं सौवर्चलं, सुवर्चस्येदं सौवर्चम् अग्नि-दीपनं लाति वा । 'वर्च दीप्तौ' । अच् । अक्ष्णोति व्याप्नोत्यर्क्षुं । अक्ष-मित्येके । रोचतेऽनेन रुचकम् । हृद्यगन्धं च ॥

टीका० — सौवर्चलत्रयं सौवर्चले । अक्षद्वयं साधितम् ॥

तिलकं तत्र मेचके ।

क्षीर० — तिलति स्निह्यति तिलकम् तत्र तस्मिन् मेचके कृष्णे लवणे वर्तते । पूर्वं तु मधुवर्णम् । अगन्धं कृष्णवर्णं तिलकमित्येके । यद्वैद्याः —

१. 'वस्नकं रौमके रु' ग. पाठः. २. 'वि' ग. ड. पाठः. ३. 'वि' ग. पाठः.
४. 'क्षुः रो' क. ग. पाठः. ५. 'ष्णे व' ख. पाठः. ६. 'ष्णलवणं ति' ग. पाठः.

“कृष्णे सौवर्चलगुणा लवणे गन्धवर्जिते” ॥

टीका० — कृष्णे सौवर्चले तिलकं, साधितम् ॥

मत्स्यण्डी फाणितं खण्डविकारे

क्षीर० — मदं स्यन्दयते मत्स्यण्डी सामान्यशर्करा । मत्स्या-
नमति मत्स्यान्दीति वा । मत्स्याण्डीति वैद्याः । यद्धन्वन्तरिः—

“शर्करोक्ता तु मीनाण्डी श्वेता मत्स्याण्डिका सिता ।”

“मत्स्याण्डिकाखण्डसिताः क्रमेण गुणवत्तराः”

इति तु वादः । फण्यते द्रवत्वात् फाणितम् । खण्ड्यते इच्योतः । क्षौद्रकं
त्विक्षुरसविकारः खण्डवत् ॥

टीका० — इक्षुविशेषस्य रसपाके खण्डयोग्ये या सारभूता गुडि-
काकारा जायते सा मत्स्यण्डी खण्डशालकम् । अर्धावर्तितं फाणितम् । (अनः
खण्डविकारौ ?) ॥

शर्करा सिता ॥ ४३ ॥

क्षीर० — शीर्यते शर्करा । सीयते सिता, खण्डशर्कराख्या ॥

टीका० — शर्कराद्वयं शर्करायाम् । शर्करोक्ता ।

“शर्करायां सिता शुक्ले बद्धे चावसिते त्रिषु”

इति दन्त्यान्ते रभसः ॥

कूर्चिका क्षीरविकृतिः स्याद्

क्षीर० — कूर्चस्तन्मस्तु, तदस्त्यस्यां कूर्चिका । कुचति कुचिके-
त्येके । किलाटिकाख्या ॥

टीका० — काथितक्षीरविकारे खिरिस इति ख्याते कूर्चिका ।

१. 'न्दते', २. 'ति भजति मत्स्यण्डी' क. ग. ड. पाठः. ३. 'रे' ज. पाठः.
४. 'चोऽस्त्य' ख., 'चस्तमस्तद' ग., 'चस्तद' क. पाठः. ५. 'कूर्चिके' ख., 'कुचोत्से'
क. पाठः.

“दध्ना सह पयः पङ्कं यत् तत् स्याद् दधिकूर्चिका ।
तत्रेण पङ्कं यत् क्षीरं सा भवेत् तक्रूर्चिका” ॥

रसाला तु मार्जिता ।

क्षीर० — रसमलति रसाला । मार्ज्यते मार्जिता दधिसितामरि-
चादिकृतं लेह्यम् । यत् सूदशास्त्रम् —

“अर्धाढकं सुचिरपर्युषितस्य दध्नः

खण्डस्य षोडशपलानि शशिप्रभस्य ।

सर्पिः पलं मधु पलं मरिचं द्विकर्षं

शुण्ठ्याः पलार्धमपि वार्धपलं चतुर्णाम् ॥

श्लक्ष्णे पटे ललनया मृदुपाणियुक्ता

कर्पूरधूलिसुरभीकृतभाण्डसंस्था ।

एषा वृकोदरकृता सरसा रसाला

यास्वादिता भगवता मधुसूदनेन” ॥

टीका० — रसालाद्वयं शिखरिण्याम् ।

“स चान्तर्जातकाजाजीसगुडाद्रकनागरम् ।

रसाला स्याच्छिखरिणी सैधृतं सरसं दधि ॥”

इति रत्नमाला । आग्ने रसाल उक्तः । ततश्चाप् । मृजोऽडि ‘मृजेरजादौ संक्रमे
विभाषा वृद्धिरिष्यत’ इति वृद्धौ मार्जा । ततस्तत्करोतीति णिजन्तात् कः ।
मार्जिता ॥

स्यात् तेमनं तु निष्ठानं

क्षीर० — तिभ्यत्यार्द्धीभवत्यनेन तेमनम् उपसेचनं कौपनाख्यम् ।
नितिष्ठत्यन्नमनेन निष्ठानम् । व्यञ्जनं च । सूपादय उपचारात् ॥

टीका० — त्रिषण इति ख्याते तेमनद्वयम् । ‘तिम छिम आर्द्रभावे’ ।
ल्युट् । तेमनम् । तिष्ठतेल्युट् । निष्ठानम् ॥

त्रिलिङ्गा वासितावधेः ॥ ४४ ॥

क्षीर० — इतः प्रभृति वासितान्ता वाच्यलिङ्गाः ॥

टीका० — अतः परं वासितावधेः प्राग् वाच्यलिङ्गाः ॥

शूलाकृतं भटित्रं च शूल्यम्

क्षीर० — ‘शूलात् पाके’ (५. ४. ६५) इति डाच् । भटत्यनेन भटित्रम् । ‘भट भृतौ’ । शूले संस्कृतं शूल्यम् । ‘शूलोखाद्यत्’ (४. २. १७) । भरुटकं भृष्टं च ।

“संस्कृतं सर्पिषा दध्ना सर्पिष्कं दाधिकं क्रमात् ।

उदलावणिकं तत् स्याद् यत् सिद्धं लवणाम्भसा” ॥

टीका० — शूलाकृतत्रयं भटित इति ख्याते तेमनविशेषे । शूलाकृतम् । ‘शूलात् पाके’ (५. ४. ६५) इति डाच् । ‘भट भृतौ’ । ‘अशिन्नादिभ्य इत्रोत्रौ’ (उ०४. १७४) इति इत्रः । भटित्रम् । ‘शूलोखाद् यत्’ (४. २. १७) इति यत् । शूल्यं मांसम् । शूल्यो मत्स्यः । शूल्या वार्त्ताकुः ॥

उख्यं तु पैठरम् ।

क्षीर० — उखायां स्थाल्यां संस्कृतम् उख्यम् । पिठरे संस्कृतं पैठरम् । ‘संस्कृतं भक्षाः’ (४. २. १६) इत्यण् ॥

टीका० — स्थाल्यां संस्कृते उख्यद्वयम् । शूल्यवदुख्यम् । ‘संस्कृतं—’ (४. २. १६) इत्यण् । पैठरम् ॥

प्रणीतमुपसम्पन्नं

क्षीर० — रूपरसादिनिष्पन्नमन्नं प्रणीयते स्म प्रणीतम् ॥

टीका० — पाकरूपरसादिभिः सम्पन्ने व्यञ्जने प्रणीतद्वयम् । नयतेः पदेश्च कः ॥

प्रयस्तं स्यात् सुसंस्कृतम् ॥ ४५ ॥

क्षीर० — परिव्ययपाकादिना प्रयत्ननिष्पन्नमन्नं प्रयस्तम् । संस्कृतम् । अनित्ये साधुः । प्रयतमिति केचित् । यदुक्तं—‘प्रयतं संस्कृते पूते’ ॥

टीका० — तैलपरिव्ययादियोगेन सुष्ठु संस्कृते व्यञ्जनादौ प्रयस्तम् । ‘यसु प्रयत्ने’ । क्तः ॥

स्यात् पिच्छिलं तु विजिलं

क्षीर० — पिच्छा आचामोऽस्य पिच्छिलम् । पिच्छादित्वादिलच् । विजते चलति विजिलम् । विज्यमिति बैद्याः । ‘स्यात् पिच्छिलं तु विजलमि’त्येके ॥

टीका० — पिच्छिलद्वयं पिच्छिले । पिच्छादीलचि पिच्छिलम् । ‘ओ-विजी भयचलनयोः’ । ‘कुटादिभ्यः कित्’ इति इलच् । स च कित् । विजिलम् ॥

सम्बृष्टं शोधितं सजे ।

क्षीर० — बालमसिकादिरहितं सम्बृष्टम् । ‘बृज् शुद्धौ’ ॥

टीका० — अपनीतकेशमसिकाद्यवकरे सम्बृष्टद्वयम् । बृजेः शुद्ध्यतेश्च क्तः । सम्बृष्टं शोधितम् ॥

चिक्रणं मसृणं स्निग्धे

क्षीर० — चिगित्यव्यक्तं कणति चिक्रणम् । मस्यति मसृणम् ॥

टीका० — चिक्रणत्रयं चिक्रणे । ‘चिती संज्ञाने’ । ‘चितः कः कणच्’ (उ० ४. १७७) इति कणच्, तकारस्य ककारः । चिक्रणम् । ‘ऋण गतौ दीप्तौ च’ । सम्पूर्वात् कः । पृषोदरादित्वाद् वर्णविपर्ययः । मसृणम् ॥

तुल्ये भावितवासिते ॥ ४६ ॥

१. ‘धुः ॥ स्यात्’ क. ग. ड. पाठः. २. ‘द्य’ क., ‘ज्ययामि’ घ. प. ३. ‘थ्य’ क. ट. पाठः. ४. ‘क्तः ॥’ क. ख. ट. पाठः. ५. ‘मसृण’ ठ. पाठः. ६. ‘णमिति धातुप्रदीपः । ऋ’ क. ख. ग. घ. ङ. पाठः.

क्षीर० — भाव्यते मिश्रीक्रियते स्म भावितम् । 'भुवोऽवकल्कने' ।
णिच् । वास्यते द्रव्यान्तरेण मिल्यते धूपपुष्पादिना बाधिवास्यते वासि-
तम् । यन्मुनिः — 'धूपितं वासितं विदुः' ॥

टीका० — व्याघ्राङ्गारादिना धूपिते तेमनादौ भावितद्वयं, मनुष्य-
वर्गे साधितम् ॥

आपकं पौलिरभ्यूषः

क्षीर० — ईषद्भृष्टं कलायादि आपकं खलभर्जिताख्यम् । * पुलति
वर्धते पौलिः । 'पुल महत्वे' । ऊषो रुजार्थादभ्यूषः । उषो दाहार्थादभ्योष
इत्येके ॥

टीका० — पाकावस्थे यवशीर्षादौ अग्निना ईषद्गणे ह्यदुस इति ख्याते
आपकत्रयम् । ओलभेति चास्य प्रसिद्धिः । पचेः क्तः । 'पचो वः' (८. २. ५२) ।
आपकम् । 'ऊष रुजायाम्' । घञर्थे क्तः । अभ्यूषः ।

“भृष्टयवो धानाः स्त्री तोकमो हरितो यवोऽभ्यूषः पक्कः ।”
इति रत्नकोषार्यादौ ह्रस्वमध्यश्च । पौलिर्ना ॥

लाजाः पुम्भूम्नि चाक्षताः ।

क्षीर० — लज्यन्ते लाजाः । 'लज भर्जने' । न क्षण्यन्ते अक्षताः ।
चाद् भिन्नक्रमात् ते पुंसि बहुत्वे च । 'अक्षता यवाः' इति पुराणम् ।
तन्मते पुंवहुत्वार्थो विधिः ॥

टीका० — लाजद्वयं लाजेषु । 'लाज लाजि भर्जने' । पचादिः । लाजाः ।
न क्षता अक्षताः । दारा इव लाजाः । 'लाजाः स्त्रियामि'ति वार्तः ।

१. 'प्रवा' च. पाठः. २. 'बलवर्जि' क. ग. पाठः. ३. 'भा' ग. पाठः. ४. 'त'
ते' ख. पाठः. ५. 'यं भी इति ख्यातायाम् । लाज' क. ख. ग. घ. पाठः.

* पुलतेः क्षीरस्वामिपक्षे तुदादित्वमपि । तथाच पुलधातौ क्षीरतरङ्गिणी — “पौलति.....
तुदादौ पुलति” इति ।

“लाजाः पुंसि बहुत्वे वा स्त्रियां लाजापि चाक्षतम्”
इति संसारावर्ते एकवचनान्तापि ॥

पृथुकः स्याच्चिपिटकः

क्षीर० — आर्द्रभृष्टं सस्यं तद्विपाकात् पृथु भवति, चिपिटीभवति च । नीलधान्यं वा भृष्टमुल्लूखलभोदाचिपिटीभूतं तण्डुलम् ॥

टीका० — पृथुकद्वयं चिड इति ख्याते । निशब्दाद् ‘इनच्पिट-
च्चिकचि च’ (९. २. ३३) इति पिटचप्रत्ययश्चिरादेशश्च नेः । ‘चिपिटस्तु
चिपुटः स्यादिति’ उकारमध्योऽपि ॥

धाना भृष्टयवे स्त्रियः ॥ ४७ ॥

क्षीर० — धीयन्ते धानाः । भृष्टयव इति जात्याख्यायामेक-
त्वम् । धानाश्चूर्णिताः सक्तवः स्युः । ‘वस्तिः स्यादंसशङ्कुली’ ।
धूस्तीरिति द्रमिडाः ॥

टीका० — भृष्टयवे धाना नित्यबहुवचनान्ताः । ‘धापृवस्यज्यतिभ्यो नः’
(उ० ३. ६) ॥

पूपोऽपूपः पिष्टकः स्यात्

क्षीर० — पुनाति पूषः । न पूयतेऽपूपः पिष्टातकमयो मण्डका-
ख्यः । ‘पूयी विशरणे’ । अद्भिरुप्यत इति नैरुक्ताः । ‘पिष्टाच्च’ (४. ३.
१४६), ‘संज्ञायां कन्’ (४. ३. १४७) । मुनिस्तु—

“अपूपः पिष्टपूपः स्यात् पूषा भक्ष्याः प्रकीर्तिताः” ॥

टीका० — पूषत्रयं पिष्टके । पिष्टानां तण्डुलानां विकारः पिष्ट-
कः । ‘पिष्टाच्च’ (४. ३. १४६) इत्यनुवृत्तौ ‘संज्ञायां कन्’ (४. ३.
१४७) इति कन् ॥

करम्भो दधिसक्तवः ।

क्षीर० — केन रभ्यते†(मी?मि)ल्यते कार्यते वा करम्भः ।
दध्युपसिक्ताः सक्तवः ॥

टीका० — दध्युपसिक्ताः सक्तवः करम्भः, भान्तः । तथाच —

“साम्भः कुम्भं करम्भं नवमथितघटीकर्करीं शर्करीं च”

इति बाणानुप्रासः । यस्तु प्रकारान्तः, स मिश्रसामान्यवाची । करंकुकोककल-
हंसकाम्बविक’ इति विदग्धमुखमण्डनम् (?) ॥

भिस्सा स्त्री भक्तमन्धोऽन्नमोदनोऽस्त्री स दीदिविः ॥४८॥

क्षीर० — भस्यते भक्ष्यते भिस्सा । भ्यसेः सम्प्रसारणं वा ।
‘ब्राह्मणभिस्से’ति भाष्यम् । भज्यते भक्तम् । अनित्यनेनान्धः, सा-
न्तम् । अद्यतेऽन्नम् । उन्नतिं ह्रियत्योदनम् । भृशं दीव्यत्यनेन दीदिविः ।
स इति विशेषणात् पुंसि ॥

टीका० — भिस्सापट्कं भक्ते । भिस्सा दन्त्यसा । ‘अदेर्नुम् धश्च’
(उ० ४. २०७) इत्यनुन् नुं धान्तादेशश्च । अन्धः । ‘अन्नाणः’ (४. ४.
८५) इति निपातनादन्नम् । ‘पन अन च व्यवहारे’ । ‘कृवृद्धवसिद्रुपन्य-
निस्वपिभ्यो नित्’ (उ० ३. ९) इति वा अनेर्नः । ‘उन्देर्नलोपश्च’
(उ० २. ७९) इति युच् । ओदनम् । ‘दिवो द्वे दीर्घश्चाभ्यासस्य’ (उ०
४. ५६) इति किन् । ‘लोपो व्योर्वलि’ (६. १. ६६) इति बलोपः । ओदन-
शब्दो दीदिविसहितोऽस्त्री, न तु सदीदिविशब्दः ॥

भिस्सटा दग्धिका

क्षीर० — कुत्सिता भिस्सा भिस्सटा । यथा — ओदनभिस्सटा ।
लक्ष्यानुरोधाद्वाः । यथा — स्वर्गग्रामटिका, वधूटिका ॥

टीका० — दाडीति ख्यातायां भिस्सटाद्वयम् ॥

१. ‘तं’ ड. छ. पाठः. २. ‘विः ॥’ छ. पाठः.

† ‘मिल श्लेषणे’ इति मिलधातोः श्लिष्यतेरिव सकर्मकत्वात् कर्मणि लट् ।
मेल्यत इति वा पाठ्यम् । मिल्यते कार्यते इति रभेर्थद्वयकथनं, ‘परिरभत’ इत्यादौ मेलनार्थस्य
‘तन्तुना पटमारभते’ इत्यादौ करणार्थस्य च दर्शनात् ।

सर्वरसाग्रे मण्डमस्त्रियाम् ।

क्षीर० — सर्वरसानां द्रवद्रव्याणामग्रं मुखं, मण्डयति मण्डः ॥

टीका० — सर्वेषां रसानां घृतौदनादीनामग्ररसे मण्डः । 'मण्डि भूषायाम्' । अच् ॥

मासराचामनिस्त्रावा मण्डे भक्तसमुद्भवे ॥ ४९ ॥

क्षीर० — मस्यति परिणमते मासरः । आचम्यते आचामः । निस्त्राव्यते निस्त्रावः ॥

टीका० — भक्तमण्डे मासरत्रयम् । 'चमु अदने' । आङ्पूर्वात् कर्मणि घञ् । आचामः । मूत्रं निस्त्रावयतीति निस्त्रावः ॥

यवागूरुष्णिक्का श्राणा विलेपी तरला च सा ।

क्षीर० — यूयते पिष्टादिना यवा । आगूयतीत्यागूः । संज्ञिता उष्णा उष्णिक्का । 'ब्राह्मणकोष्णिके संज्ञायाम्' (५. २. ७१) । श्रायते श्राणा । 'श्रा पाके' । विलिम्पति विलेपी । तरला लेह्यत्वाच्चपला ।

“अङ्क्षणाभ्यञ्जने तैलं कृसरोऽत्र तिलौदनः” ॥

टीका० — यवागूपञ्चकं यवाग्वाम् । वैद्यके तु विलेपनादिर्यवागूविशेष इत्युक्तम् । यौतेः 'स्युवचिभ्योऽन्युजागूजक्नुचः' (३०. ३. ८१) इत्यागूच् । यवागूः । 'ब्राह्मणकोष्णिके संज्ञायाम्' (५. २. ७१) इति कना निपातितत्वादुष्णिक्का । 'श्रा पाके' । क्तः । 'संयोगादेरातो धातोर्यण्वतः' (८. २. ४३) इति निष्ठातो नः । श्राणा, तालव्यादिः । विलेपी पचादिः, गौरादिः । तरलशब्द उक्तः ॥

गव्यं त्रिषु गवां सर्वं

१. 'का' ग. ड. पाठः. २. 'म' इति कन् प्रत्ययमनिपात्यते । श्रा' ख. पाठः.
३. 'उक्षणा' क. ख. पाठः. ४. 'लो' ग. पाठः.

क्षीर० — गोरिदं गवि भवमित्यादिषु सर्वेष्वर्थेषु गव्यं क्षीरादि
'सर्वत्र गोरजादिप्रसङ्गे यत्' (वा० ४. १. ८५) ॥

टीका० — गोर्विकारोऽवयवो वा गव्यम् । तत्र भवे इत्याद्यर्थे 'सर्वत्र
गोरजादिप्रसङ्गे यद् वक्तव्यः' (वा० ४. १. ८५) इति यत् । अवयवार्थे 'उग-
वादिभ्यो यत्' (५. १. २) ॥

गोविद् गोमयमस्त्रियाम् ॥ ५० ॥

क्षीर० — गोर्विष्ठा गोविद् । 'गोश्च पुरीषे' (४. ३. १४५) ।
मयद् ॥

टीका० — गोविद्ध्वयं गोमये । गोविद् षान्ता स्त्रीलिङ्गा च । 'गोश्च
पुरीषे' (४. ३. १४५) इति मयद् ॥

तद्विशुष्कं करीषोऽस्त्री

क्षीर० — करोत्यग्निं करीषं शुष्कं गोमयम् ॥

टीका० — गोमये विशुष्के करीषः । 'कृ विश्वे' । 'कृतृभ्यामीषन्'
(उ० ४. २६) ॥

दुग्धं क्षीरं पयः समम् ।

क्षीर० — दुह्यते दुग्धम् । घस्यते क्षीरम् । 'घसेः क्चि' (उ०
४. ३४) इतीरन् । 'गमहनजनघन—' (६. ४. ९८) इत्युपधालोपः ।
'खरि च' (८. ४. ५५) इति चत्वंम् । 'शासिवसिघसीनां च' (८.
३. ६०) इति षत्वम् । पीयते पयते वा सैरसत्वात् पयः । असुन् ।
सममिति पयसो नपुंसकत्वार्थम् ॥

टीका० — दुग्धत्रयं दुग्धे । दुहेः क्तः । दुग्धम् । पय उक्तम् ॥

पयस्यमाज्यदध्यादि

क्षीर० — पयसो विकारः पयस्यम् । 'गोपयसोर्यत्' (४. ३. १६०) । आदिशब्दान्नवनीतादि ॥

टीका० — आज्यदधितक्रादि पयस्याख्यम् । गव्यवद् यत् ॥

द्रप्सं दधि घनेतरत् ॥ ५१ ॥

क्षीर० — दृष्यति द्रप्सम् । घनादन्यद्, अघनमित्यर्थः । यन्माला — 'द्रप्सं दध्यघनं तथा' । एतच्च द्रप्सं 'सरमि'ति भागुरिपाठः । सरमिति बुद्ध्वा मालाकारो भ्रान्तः । 'केचिन्मैत्रैस्तु नाशिता' इति * अयमपि मालापाठेन विप्रलब्धः । यदाहं भुग्नः — 'वाणद्रप्सौ शरौ' इति । इत्थं सामर्थ्यं — तरत् उपरि प्लवमानं घनं दधि द्रप्सम् ॥

टीका० — घनेतरद् अघनं दधि द्रप्सं द्रगड इति ख्यातम् ॥

घृतमाज्यं हविः सर्पिः

क्षीर० — जिघर्ति घृतम् । 'अञ्जिसिघृभ्यः क्तः' (उ० ३. ८९) आ अञ्जनीयम् आज्यम् । 'आङ्पूर्वादञ्जेः संज्ञायाम् —' (वा० ३. १. १०९) । क्यप् । हूयते हविः, हविष्यं च । सर्पति सर्पिः । इसन्तौ ॥

टीका० — घृतचतुष्कं घृते । 'घृ क्षरणदीप्त्योः' । 'अञ्जिसिघृभ्यः क्तः' (उ० ३. ८९) । घृतम् । 'आङ्पूर्वादञ्जेः संज्ञायाम् —' (वा० ३. १. १०९) । क्यप् । आज्यम् । 'अचिशुचिहुस्त्विच्छर्दिच्छादिभ्य इतिः' (उ० २. १०८) । हविः, सर्पिश्च । तद्विवसीयाद् दध्नो दुग्धाद् वा समुद्भूतं घृतम् ॥

नवनीतं नवोद्धृतम् ।

क्षीर० — दध्नो मथितान्नवं तत्कालं नीतमुद्धृतं नवनीतं घृतयोनिः ॥

१. 'त् ॥ घ' क घ. पाठः. २. 'तेन ना', ३. 'हुः वा' ख. पाठः. ४. 'समर्थं तत्' क. पाठः. ५. 'ध्यान्तरम् । उ' ख. पाठः.

* अयमपि भागुरिपाठोऽपि । मालापाठेन विप्रलब्धः, मालापाठविलम्बेण पाठकैर्नाशित इति तात्पर्यम् ।

टीका० — नाग्नस्पृष्टं नवनीतम् । नवाद् दध्यादेर्नीतं प्रातम् ॥

तत् तु हैयङ्गवीनं यद् ह्योगोदोहसमुद्भवम् ॥ ५२ ॥

क्षीर० — ह्योगोदोहस्य विकारो हैयङ्गवीनम् । 'हैयङ्गवीनं संज्ञायाम्' (५. २. २३) इति साधुः । कात्यो नवनीतमित्याह ॥

टीका० — ह्यो गतदिनं, तद्वोदोहभवं घृतं हैयङ्गवीनम् । 'हैयङ्गवीनं संज्ञायाम्' (५. २. २३) इति खञ् निपातितः । ह्योगोदोहशब्दस्य हियङ्गवादेशः । तस्य च विकारे खञ् ॥

दण्डाहतं कालशेयमरिष्टमपि गोरसः ।

क्षीर० — मन्थदण्डेनाहतम् । कलश्यां घर्षया भवं कालशेयम् । 'दतिकुलिकलशि—' (४. ३. ५६) इति ढञ् । न रिष्यति न निहन्त्यरिष्टं, सर्वरोगजिच्चात् ॥

टीका० — सामान्यगोरसे दण्डाहतचतुष्कम् । मन्थानदण्डेन हतं दण्डाहतम् । कलश्यां भवं कालशेयं, तालव्यशम् । आह्वयवद् ढञ् । अरिष्टमुक्तम् ॥

क्षीर० — तद्विशेषानाह—

तक्रं ह्युदश्विन्मथितं पादाम्बुधाम्बु निर्जलम् ॥ ५३ ॥

तच्चति द्रुतं गच्छति तक्रं, चतुर्भागान्बु । उदकेन श्वयत्युदश्विद्, अर्धम्बु । दध्ने मथनमात्रसाध्यं मथितं, निर्जलम् ।

“द्विगुणाम्बु श्वेतरसमर्धोदकमुदश्वितम् ।

तक्रं त्रिभागहीनं तु केवलं मथितं स्मृतम् ॥”

इति धन्वन्तरिः ॥

टीका० — यथाक्रमं पादाम्बु घोलं तक्राख्यम्, अर्धाम्बु उदश्चित्, निर्जलं तु मथिताख्यम् । 'तच्च सङ्कोचने' । 'स्फायितञ्चि—' (उ० २. १३) इत्यादिना रक् । न्यङ्कादिकृत्वम् । तक्रम् । बह्वदकत्वाद् उदकेन श्वयति वर्धत इत्युदश्चित् । 'दुओश्चि गतिवृद्धोः' । किप् । तुक् च । 'उदकस्योदः संज्ञायाम्' (६. ३. ५७) इत्युदकस्योदभावः । 'उदश्चितोऽन्यतरस्याम्' (४. २. १९) इति निपातनान्न सम्प्रसारणम् । 'मथे विलोडने' । क्तः । मथितम् ॥

मण्डं दधिभवं मस्तु

क्षीर० — दध्नो मण्डं द्वौ भागः । मस्यति परिणमते मस्तु ॥

टीका० — दध्नो मण्डे मस्तु । 'मस परि(माणे?णामे)' । सेतुवत् तुन् ॥

पीयूषोऽभिनवं पयः ।

क्षीर० — पीयते पीयूषः । 'नवप्रसूतगवीक्षीरं कथितं सत् पीयूषमिति सज्जनः ॥

टीका० — गोप्रसवान्तरं सप्तरात्रपर्यन्ते दुग्धे(पेष्टेषम् । 'अथ पेष्टषपिष्टनवं?) सप्तदिनावधी'ति शब्दार्णवः ॥

अशनाया बुभुक्षा क्षुद्

क्षीर० — अशनेच्छा अशनाया । 'अशनायोदन्य—' (७. ४. ३४) इति साधुः । भोक्तुमिच्छा बुभुक्षा । 'क्षुध बुभुक्षायाम्' । किपि क्षुत् । रुचिश्च ॥

टीका० — अशनायात्रयं बुभुक्षायाम् । अशनशब्दादिच्छायां क्यप् । 'अ प्रत्ययात्' (३. ३. १०२) इत्यः । 'अशनायोदन्यधनाया बुभुक्षापिपासागर्धेषु' (७. ४. ३४) इत्यात्वम् । अशनाया । भुजेः सन् । बुभुक्षा । क्षुधेः किप् । क्षुत् ॥

ग्रासस्तु कबलार्थकः ॥ ५४ ॥

क्षीर० — ग्रस्यते ग्रासः । के तालुनि वलते कबलः ॥

टीका० — ग्रासद्वयं कबले । 'ग्रसु ग्लसु अदने' । कर्मणि घञ् । ग्रासः ।
केन तोयेन वलनमस्येति कबलः ॥

सपीतिः स्त्री तुल्यपानं

क्षीर० — सहपानं सपीतिः ॥

टीका० — तुल्यपाने सहपाने सपीतिः । समाना पीतिः, स्त्रीलिङ्गा ।
'समानस्यच्छन्दस्यमूर्धप्रभृत्युदकेषु' (६. ३. ८४) इति सभावः । छान्दसा अपि
लोके प्रयुज्यन्ते, 'दिवसावसानताम्यत्तामरसमधुसपीतिप्रीते धुतपक्षैराजिवीजि-
तरजसि राजहंसयूथे' इति वाणप्रयोगात् । स्त्रिया योषिता सह पीतिरिति
नादरणीयम् ॥

सग्धिः स्त्री सहभोजनम् ।

क्षीर० — सहादन्नं सग्धिः । क्तिन् । 'बहुलं छन्दसि' (२. ४. ३९)
इति घस्त्व । 'घसिभसोर्हलि च' (६. ४. १००) इत्युपधालोपः । 'झलो झलि'
(८. २. २६) इति सलोपः । 'झषस्तथोर्धोऽधः' (८. २. ४०) । 'झलां जश
झशि' (८. ४. ५३) ॥

टीका० — सहभोजने सग्धिः । समाना ग्धिः सग्धिः । अदेः क्तिन् ।
'बहुलं छन्दसि' (२. ४. ३९) इति घस्त्वादेशः । 'घसिभसोर्हलि च' (६. ४.
१००) इत्युपधालोपः । 'झलो झलि' (९. २. २६) इति सकारलोपः । ततस्तकारस्य
धत्वं, जश्त्वं च । पूर्ववत् सभवः ॥

उदन्या तु पिपासा तृद् तर्षः

क्षीर० — उदकेच्छोदन्या । 'अशनायोदन्य—' (७. ४. ३४) इति
साधुः । तर्षणं तृद् तर्षश्च । 'जितृषा पिपासायाम्' । तृष्णा नानार्थे ॥

टीका० — उदन्याचतुष्कं पिपासायाम् । उदकशब्दात् क्यच् ।
‘अशनाय—’ (७. ४. ३४) इत्यादिनोदन्भावः । उदन्या । पातुमिच्छा पि-
पासा । ‘जितृषा पिपासायाम्’ । भावे क्तिप् । तृट् षान्ता । वजि तर्षः ॥

जग्धिस्तु भोजनम् ॥ ५५ ॥

जेमनं लेपं आहारो निघसो न्याद इत्यपि ।

क्षीर० — अदनं जग्धिः । ‘अदो जग्धिर्यप् ति किति’ (२.
४. ३६) । जमेर्जेमनमाहुः । जमनं जवनं वा । यद् भुयः — ‘जमनं भोजनं
कचित्’ । न्यदनं निघसः । ‘नौ ण च’ (३. ३. ६०) इत्यप् । ‘घञपोश्च’
(२. ४. ३८) इति घस्लादेशः । णे न्यादः । प्रत्यवसानमभ्यवहारश्च ॥

टीका० — जग्धिसप्तकं भोजने । अदेः किन्जग्ध्यादेशौ । जग्धिः ।
भुजेर्ल्युटि भोजनम् । ‘चमु छमु जमु झमु अदने’ इत्यत्र जिमिरप्युह-
नीयः । जेमनम् । लिपेरच् । लेपः । हरतेर्घञि आहारः । ‘नौ ण च’ (३. ३.
६०) इति चकाराद् निपूर्वाददेरप् । ‘घञपोश्च’ (२. ४. ३८) इति घस्लादेशः ।
निघसः । ‘नौ ण चे’त्यनेनैव णप्रत्ययेन अदेर्न्यादः ॥

सौहित्यं तर्पणं तृप्तिः

क्षीर० — सुहितस्य भावः सौहित्यम् ॥

टीका० — सौहित्यत्रयं तृप्तौ । सुहितस्तृप्तः । तद्भावः सौहित्यम् ।
तृपेर्युट् । तर्पणम् । क्तिनि तृप्तिः ॥

फेला भुक्तसमुज्झितम् ॥ ५६ ॥

क्षीर० — फलति विशीर्यते फेला । ‘फेल् चलने’ अस्माद्वा ॥

टीका० — पूर्वं भुक्तं पश्चात् समुज्झितं भुक्तसमुज्झितम् । तत्र फेला ॥

कामं प्रकामं पर्याप्तं निकामेष्टं यथेप्सितम् ।

क्षीर० — काम्यते कामम् । पर्याप्तिः पर्याप्तम् । इष्यते इष्टम् ।
ईप्सितमनतिक्रम्य यथेप्सितम् । प्रायः क्रियाविशेषणान्येतानि । अत

एव अव्ययत्वे एषां श्रीभोजो भ्रान्तः । यच्छाश्वतः — 'कामे निकामे कामाख्या' ॥

टीका० — कामषट्कं यथेष्टे । 'कमेर्णिङ्' (३. १. ३०) इति णि-
ङन्तात् कमेरच् । कामं प्रकामं निकामं च । क्रियाविशेषणतया चैते क्लीबलिङ्गाः ।
आप्नोतेः क्तः । पर्याप्तम् । 'इषु इच्छायाम्' । क्तः । इष्टम् । ईप्सितस्यानति-
क्रमो यथेप्सितम् । क्लीबाव्ययम् ॥

गोपे गोपालगोसङ्घगोधुगाभीरवल्लवाः ॥ ५७ ॥

क्षीर० — गाः पाति गोपैः । गाः पालयति गोपालः । गाः
सङ्ख्याति गोसङ्घयः । गां दोग्धि गोधुक् । आ अभित ईरयत्याभीरः ।
वल्लति गाः वल्लवः । वल्लिः सौत्रो वा ॥

टीका० — गोपषट्कं गोपे । गां पातीति गोपः । 'आतोऽनुपसर्गे
क्तः' (३. २. ३) । कर्मण्यणि गोपालः । गां सञ्चष्टे गोसङ्घयः । 'समि ख्यः'
(३. २. ७) इति क्तः । 'चक्षिङ्' ख्याञ्' (२. ४. ५४) इति ख्याञादेशः ।
गां दोग्धीति किप् । गोधुक्, हान्तः । आ भियं राति समन्ताद् भीर्ति ददात्या-
भीरः, कप्रत्ययान्तः । गोमहिष्यादिकं वल्लमानाः संवृण्वन्तो वान्ति गच्छन्तीति
वल्लवाः । 'वद स्थैर्ये' । किप् । वत् स्थैर्यम् । लुनातेरच् । लवः । वदो लवा
वल्लवा इति सनातनः ॥

गोमहिष्यादिकं पादबन्धनं

क्षीर० — पादे बन्धनमस्य पादबन्धनम् । आदिशब्दात् स्वरा-
दि । जीववद् धनमित्येके पेटुः ॥

टीका० — गोमहिष्यादिकं धनं यादवाख्यम् । यदूनामिदं यादवम् ।
ते ह्येवंधना अभवन् ।

“क्षोभमाशु हृदयं नयदूनां रागवृत्तिमकरोन्न यदूनाम् ।”

(स० १०. श्लो० ९०)

इति माघः ॥

१. 'त्वेन श्रुतेरेषां', २. 'पः । पा' ग. ड. पाठः. ३. 'गा' क. पाठः. ४.
'कं धनं' ख. पाठः. ५. 'तु स्कान्धिकादिबन्धनं' क. ग. ड. पाठः. ६. 'न ॥ गवी' ड.
पाठः.

द्वौ गवाम्भरे ।

गोमान् गोमी

श्रीर० — गावः सन्त्यस्य गोमी । 'ज्योत्स्नातमिक्षा —' (५. २. ११४) इत्यादिना साधुः ॥

टीका० — गवाम्भरत्रयं गोस्वामिनि । गोमान् सत्वन्तः । 'ज्योत्स्ना-
तमिक्षा —' (५. २. ११४) इत्यादौ गोमी निपातितः ॥

गोकुलं तु गोधनं स्याद् गवां व्रजः ॥ ५८ ॥

श्रीर० — व्रजत्यस्मिन् व्रजो गोसम्बन्धी समूहः । 'गोचरत-
श्चर —' (३. ३. ११९) इति साधुः । धनं च ॥

टीका० — गवां व्रजे संहतौ गोकुलद्वयम् । धनशब्द उक्तैः समू-
हवाची ॥

त्रिष्वशितङ्गवीनं तद् गावो यत्राशिताः पुरा ।

श्रीर० — आशिता भोजिता गावो यत्र आशितङ्गवीनम् । 'अष-
डलाशितङ्ग —' (५. ४. ७) इति स्वार्थे लः । 'आशितङ्गवीनमि'ति
प्राच्यानां भ्रमः । यत्रान्वाख्यत् — 'गावो यत्राशिताः पुरे'ति ॥

उक्षा भद्रो बलीवर्द ऋषभो वृषभो वृषः ॥ ५९ ॥

अनङ्गान् सौरभेयो गौः

श्रीर० — उक्षत्युक्षा । भन्दते भद्रः । बलिं वृषुते बलीवर्दः ।
ऋषति गच्छति ऋषभः । अनो बहृत्यनङ्गान् । वहेः क्षिर, अनसो दध् ।
सुरभेरस्य सौरभेयः । गच्छति गौः । अवान्तरभेदोऽस्य न विवक्षितः ।
गकरशाकरो वाडेभ्यः शाङ्करश्च ॥

टीका० — उक्षनवकं बलीवर्दे । ‘श्वन्नुक्षन्ना’दिसूत्रे उक्षा नान्तो निपातितः । भद्रवृषावुक्तौ । ‘ऋषिवृषिभ्यां कित्’ (उ० ३. १२३) इत्यभचि ऋषभवृषभौ । ‘अनासि वहेः क्तिप्, अनसो डश्चे’ति अनउपपदाद् बहतेः क्तिप्, सकारस्य च डः । सम्प्रसारणम् । ‘सावनडुहः’ (७. १. ८२) इति नुम् । ‘चतुरनडुहोरामुदात्तः’ (७. १. ९८) इत्यामागमः । अनडुहान् । ‘इतश्चानिजः’ (४. १. १२२) इति ढकि सौरभेयः । गच्छतीति गौः । ‘गमेडोः’ (उ० २. ७०) इति ङोप्रत्ययः । तत्रानडुहादित्रयं स्त्रियां च । ‘अनडुहः स्त्रियां वेति वक्तव्यम्’ (वा० ७. १. ९८) इत्याम्बिकल्पेन अनडुहाही अनडुही च । गौरादिपाठान्डीष् । ‘टिड्ढाणञ् —’ (४. १. १५) इत्यादिना डीप् । सौरभेयी । गौरित्यत्र तु विशेषणे परं विशेषो न रूपे ॥

उक्षणां संहतिरौक्षकम् ।

क्षीर० — ‘गोत्रोक्षोष्ट्र —’ (४. २. ३९) इति वुञ् ॥

टीका० — बलीवर्दानां संहतौ औक्षकम् । राजकवद् वुञ् ॥

गव्या गोत्रा गवां

क्षीर० — संहतिरित्येव । ‘खलगोरथात्’ (४. २. ५०) इति यः । ‘इनित्रकट्यचश्च’ (४. २. ५१) इति त्रः ॥

टीका० — गवां संहतौ गव्याद्वयम् । ‘खलगोरथात्’ (४. २. ५०) इति यत् । गव्या । ‘इनित्रकट्यचश्च’ (४. २. ५१) इति त्रः । गोत्रा ॥

वत्सधेन्वोर्वात्सकधैनुकम् ॥ ६० ॥

क्षीर० — वत्सानां समूहो वात्सकम् । ‘गोत्रोक्ष —’ (४. २. ३९) इति वुञ् । धेनूनां समूहो धैनुकम् । ‘अचित्तहस्तिधेनोष्ठक्’ (४. २. ४७) ॥

टीका० — यथाक्रमं वत्ससंहतौ वात्सकम् । राजकवद् वुञ् । धेनुसंहतौ धैनुकम् । हास्तिकवत् ठक् । ‘इसुसुक्तान्तात् कः’ (७. ३. ५१) इति ठस्य कः ॥

उक्षा महान् महोक्षः स्यात्

क्षीर० — महांश्चासावुक्षा च महोक्षः । 'अचतुर —' (५. ४. ७७) इत्यादिना साधुः । एवं वृद्धोक्षजातोक्षौ । मालात्र —

“महोक्षः स्यादुक्षतरः स्कान्धिकः स्कन्धवाहकः ।

षोडन् षड्दशनोऽथ स्यात् कूटो भगविषाणकः” ॥

टीका० — अतिमहति बलीवर्दे महोक्षः । 'अचतुर —' (५. ४. ७७) इत्यादिना समासान्तोऽच् ॥

वृद्धोक्षस्तु जरद्भवः ।

क्षीर० — जरंश्चासौ गौश्च जरद्भवः । 'गोरतद्धितलुकि' (५. ४. ९२) इति टच् ॥

टीका० — वृद्धोक्षद्वयं वृद्धवृषे । पूर्ववत् समासान्ताच्च वृद्धोक्षः । 'गोरतद्धितलुकि' (५. ४. ९२) इति समासान्तोऽच् । जरद्भवः ॥

उत्पन्न उक्षा जातोक्षः

क्षीर० — प्रसूतमात्रो जातोक्षः ॥

टीका० — उत्पन्न उक्षा सम्प्राप्तबलीवर्दभावः, तत्र जातोक्षः । अचतुरादिना समासान्तोऽच् ॥

सद्यो जातस्तु तर्णकः ॥ ६१ ॥

क्षीर० — तृणोत्पत्ति केवलं तर्णकः ॥

शकृत्कारिस्तु वत्सः स्यात्

क्षीर० — शकृत् करोति शकृत्कारिः । स्तम्बशकृतोर्व्रीहिवत्सयो-
रुपसङ्ख्यानाद् इन् । वसति वत्सः ॥

दम्बवत्सतरौ समौ ॥

क्षीर० — दम्बो दम्बः । वत्सत्वं तनुत्वमस्य वत्सतरः । 'वत्सो-
क्षाश्वर्षभेभ्यश्च तनुत्वे' (५. ३. ९१) इति ष्रच् । तनुत्वं द्वितीयवयः-
प्राप्तिः ॥

टीका० — हृष्टवाक्ये दाम्बोडेति ख्याते दम्बद्वयम् । 'पोरुवधात्'
(३. १. ९८) इति यति दम्बः । 'वत्सोक्षाश्वर्षभेभ्यश्च तनुत्वे' (५. ३. ९१)
इति ष्रचि वत्सतरः ॥

आर्षभ्यः षण्डतायोग्यः

क्षीर० — अण्डाकर्षणोचितः । षण्ड इत्येके । अत एव ऋषभस्य
प्रकृतिरार्षभ्यः । 'ऋषभोपानहोर्ज्यः' (५. १. १४) ॥

टीका० — षण्डतायोग्यो भविष्यत्षण्डो वत्स आर्षभ्याख्यः । 'ऋष-
भोपानहोर्ज्यः' (५. १. १४) ॥

षण्डो गोपतिरिदचरः ॥ ६२ ॥

क्षीर० — सन्यते उत्सृज्यते षण्डः । एषणमिद, इषा चरति इद-
चरः स्वेच्छाचारी । इदचर इत्येके पेटुः ॥

टीका० — षण्डत्रयं षण्डे । 'वयु दाने' । 'जमन्ताडुः' (उ० १. ११९) ।
षण्डः । 'पा ! सा) ण्डात्रिवत्सः सोमकृष्णः' इति वेदपाठान् साण्डो गोपतिरिदचर
इति युज्यते पाठ इति दम्बधरः । 'गोपतिनपुंसकयोः शण्डः' इति नानानुशासनम् ।
एषणम् इद, तथा चरतीत्यच् । इदचरः ॥

स्कन्धदेशास्तत्रस्य बहः

क्षीर० — बहन्त्यनेन बहः । 'गोचर—' (३. ३. ११९) इति
साधुः ॥

टीका० — स्कन्धमदैशे वहः । 'गोवत्सधर—' (३. ३. ११९)
इत्यादिना वः ॥

सात्ना तु गलकम्बलः ।

सीर० — सस्ति स्वपिति वा व्यभिचयमाणत्वात्, सीर्यमानत्वात्
सीर्यो वा सात्ना । 'पलस्त्वमे', 'सोऽन्तकर्मणि' ॥

टीका० — सात्नाद्वयं गलकम्बले । 'सात्नासात्ना—' (उ० ३. १९)
इत्यादिना सात्ना द्विदन्त्यसा निपातिता ॥

स्वात्तस्तितस्तु नस्मोतः

सीर० — नासिकाया नस्तः । 'नस् नासिकाया यत्तस्त्रुद्रेषु' (वा०
६. १. ६३) इति नस् । नस्तः कियते स्व नस्तितः । 'नातिपदिकाद्
धात्वर्थे बहुलमिष्टवच्च' इति गिजन्ताभिज्ञा । नासायां कृतच्छिद्रो गौरि-
त्यर्थः । नासिकायां भवे नस्ये नासाकृते रन्त्रे रज्ज्वादिना ओतो
गुन्किरति नस्मोतः ॥

टीका० — नस्तितद्वयं नासारज्जुयुक्ते वलीवर्दे । नस्ता नासिका-
व्यवधिदेशः । 'नातिपदिकाद् धात्वर्थे बहुलमिष्टवच्च' इति गिञि कर्मणि क्तः ।
नस्तितः । नस्यया ऊतः स्मृतो नस्मोतः ॥

प्रष्ठवाङ् युगपार्श्वगः ॥ ६३ ॥

सीर० — पञ्चमे षष्ठं वा वर्षं वहति षष्ठवाङ् युवा गौः । 'वहश्च'
(३. २. ६४) इति ण्विः । युगस्य स्कन्धकालस्य पार्श्वं गच्छति युगपा-
र्श्वगः । हलबोद्धेत्यर्थः । वननाय योजित इत्येके, लक्षणेन विल-
क्षणेनापि । ग्रन्थकृता वईलिहाद्या नोक्ताः ॥

टीका० — शिशार्थं युगवाहिष्वपार्श्वे आन्यमाणे दम्ये षष्ठवाङ्-
द्वयम् । षष्ठप्रमाणिनं वहतीति 'वहश्च' (३. २. ६४) इति ण्विः ।
षष्ठवाङ् ॥

युगादीनां तु वोढारो युग्यप्रासङ्ग्यशाकटाः ।

क्षीर० — युगं प्रासङ्गं शकटं च वहति । 'तद् वहति रथयुगप्रासङ्गम्' (४. ४. ७६) इति यत् । 'शकटादण्' (४. ४. ८०) ॥

टीका० — युगप्रासङ्गशकटानां वोढृषु युग्यत्रयम् । जूमाळेति ख्यातो युगः । दमनार्थमदम्यानां स्कन्धे यद् वक्रं काष्ठमासज्यते, स प्रासङ्गः । 'तद् वहति रथयुगप्रासङ्गम्' (४. ४. ७६) इति यत् । 'शकटादण्' (४. ४. ८०) इत्यण् । शाकटः ॥

खनन्ति तेन तद् वोढास्येदं हालिकसैरिकौ ॥ ६४ ॥

क्षीर० — हलेन खनति । 'तेन दीव्यति—' (४. ४. २) इति ठक् । हलं वहति हलस्येदं चेति 'हलसीराट्ठक्' (४. ४. ८१, ४. ३. १२४) ॥

टीका० — तेन खनतीत्याद्यर्थत्रये हालिकसैरिकौ । अयमर्थः — लाङ्गलेन खनतः लाङ्गलं वहतः लाङ्गलस्येश्वरस्य च, तथा सीरेण खनतः सीरं वहतः सीरस्येश्वरस्य च यथाक्रमं नामद्वयम् । तत्र तेन खनतीत्यर्थे 'तेन दीव्यति खनति जयति जितम्' (४. ४. २) इति ठक्, तद्ववहत्यर्थे तस्येदमित्यर्थे च ॥

धूर्वहे धुर्यधौरेयधुरीणाः सधुरंधराः ।

क्षीर० — धुरं वहति । 'धुरो यड्ढजौ' (४. ४. ७७) । 'खः सर्वधुरात्' (४. ४. ७८) इति योगविभागात् खः । धुरं धारयति धुरंधरः । कथञ्चित् संज्ञात्वात् खच् । धूर्धरोऽप्युक्षा स्यात् ॥

टीका० — धूर्वहपञ्चकं सामान्येन यो धुरं वहति तत्र । वहतेः पचाद्यच् । धूर्वहः । 'धुरो यड्ढजौ' (४. ४. ७७) इति यत् । 'न भकुर्लुगाम्' (८. २. ७९) इति प्रतिषेधाद् 'हलि च' (८. २. ७७) इति न दीर्घः । धुर्यः । खः सर्वधुरात्' (४. ४. ७८) इत्यत्र ख इति योगविभागात् खः । धुरीणः । 'वाचंयमपुरन्दरौ च' (६. ३. ६९) इत्यत्र चकारस्यानुक्तसमुच्चयार्थत्वाद् धुरंधर इति न्यासकारः । पृषोदरादित्वाद् धूर्धरोऽपीत्यन्यः ॥

उभावेकधुरीणैकधुरावेकधुरावहे ॥ ६५ ॥

क्षीर० — 'एकधुराल्लुक् च' (४. ४. ७९) इति खः लुक् च ।
लुक्पक्षे 'ऋक्पूरब्धुः—' (५. ४. ७४) इत्यच् समासान्तः ॥

टीका० — एकस्यैव रथस्य लाङ्गलस्य वा यो धुरं वहति तत्र
एकधुरीणत्रिकम् । एका चासौ धूश्चेति एकधुरा । 'ऋक्पूरब्धुःपथामानक्षे' (५.
४. ७४) इति समासान्ताकारप्रत्ययः । स्त्रीत्वाद्वाप् । तां वहतीत्यर्थे 'एकधुराल्लुक्
च' (४. ४. ७९) इति खः लुक् च । लुक्पक्षे 'लुक् तद्धितलुकि' (१. २.
४९) इति स्त्रीप्रत्ययनिवृत्तिः । वहेः पचाद्यच् । एकधुरावहः ॥

स तु सर्वधुरीणो यो भद्रः सर्वधुरावहः ।

क्षीर० — 'खः सर्वधुरात्' (४. ४. ७८) ॥

टीका० — यः सर्वधुरां रथसम्बन्धिनीं लाङ्गलसम्बन्धिनीं च
वहति स सर्वधुरीणः । 'खः सर्वधुरात्' (४. ४. ७८) इति खः ॥

माहेयी सौरभेयी गौरुस्त्रा माहाँ च शृङ्गिणी ॥ ६६ ॥

अर्जुन्यघ्न्या रोहिणी

क्षीर० — मद्यते पूज्यते माहा, तस्या अपत्यं माहेयी । सुरभ्या
अपत्यं सौरभेयी । वसति क्षीरमस्यामुस्त्रा । शृङ्गिण्यादयः सामान्यं
हित्वा विशेषे वर्तन्ते । अर्जुनी हि शुक्लगवी । न हन्त्यघ्न्या । 'अघ्न्या-
दयश्च' (उ० ४. ११३) इति साधुः । रोहिणी शबला । अनड्वाही गौ-
रनड्वाही च । प्रशस्ता गौर्गोमतल्लिका । सुरभिर्नार्थे ॥

टीका० — माहेयीनवकं स्त्रीगवि । मद्या भूमेरपत्यं माहेयी । 'स्त्रीभ्यो
ढक्' (४. १. १२०) । एवं सौरभेयी । गोशब्द उक्तः । किरणे उक्तः ।

१. 'न्तोऽच् । स्त्री' क. ख. घ. च. छ. ज. झ. ञ. ट ठ. 'न्तः अः । स्त्री' इ.
पाठः. २. 'णः स्याद् यो हि स' ख. पाठः. ३. 'ता' ग. पाठः. ४. 'का ॥ स्या'
क. पाठः.

ततश्चापि । साहारोहिणीशब्दावुक्तौ । शृङ्गयोनात् शृङ्गिणी । अर्जुन उक्तः ।
स्त्रियामर्जुनी । न हन्यत इत्यन्या । 'अन्यादप्यत्र' (उ० ४. ११३) इति
यक् । टाप ॥

स्यादुत्तमा गौडु नैचिकी ।

क्षीर० — नीचैरति नैचिकी । ठक् । 'अन्यथानां भगवति दिलोपो
वक्तव्यः' (वा० ६. ४. १४४) । इतो गवाधिकारः प्रागुद्गात् ॥

टीका० — उत्तमायां गवि नैचिकी । 'निचिकं तु गिर्येदेजः' इति
रभसः । 'अणुप्रकरणे ज्योत्स्नादिभ्य उपसङ्ख्यानम्' (वा० ५. २. १०३)
इति ज्योत्स्नाद्यणि नैचिकी । 'गौडुत्तमा तु निचिकी'ति नाममात्रायां संज्ञापूर्व-
कत्वान्न वृद्धिः ॥

वर्णादिभेदात् संज्ञाः स्युः शबलीवक्त्रादयः ॥ ६७ ॥

क्षीर० — शबलीति 'अन्यतो ङीप्' (४. १. ४०) । शबलीऽन्तो-
दात्त इत्यनुदात्तत्वाभावाद् ङीप् नास्ति । आदिपादादिशब्दात् खण्डो-
मुण्डाद्याः । द्वितीयात् कृष्णाकपिलाद्याः ॥

टीका० — वर्णादीन्वादिना प्रमाणादि । तत्र शबलीवक्त्रादौ वर्णभेदात्
संज्ञाः । वामनिकादयः प्रमाणभेदात् । वक्रशुनिकादयोऽवयवभेदात् । चित्रवर्णे
शबली व्युत्पादिता ॥

द्विहायनी द्विवर्षा गौः

क्षीर० — द्वौ हायनौ वयःप्रमाणयस्या इति आर्हीयस्य उच्यः
'अध्यर्धपूर्वा—' (५. १. २८) इत्यादिना लुक् । 'द्वयवयवमन्ताच्च'
(४. १. २७) इत्यत्र 'हायनाद् वयसी'ति ङीप् । द्वे वर्षे प्रमाणयस्या
द्विवर्षा । 'वर्षाल्लुक् च' (५. १. ८८), 'चित्तवति नित्यम्' (५. १. ८९) ।

‘अपरिमाणविस्ताचित—’ (४. १. २२) इति ङीष् नास्ति, कालः सङ्ख्या च न परिमाणमिति ॥

टीका० — द्विसंवत्सरायां गवि द्विहायनीद्वयम् । ‘दामहायनान्ताच्च’ (४. १. २७) इति ङीप् द्विहायनी । द्वे वर्षे भूता द्वे वर्षे स्वसत्तया व्यासवती द्विवर्षा । ‘तमधीष्टो भृतो भृतो भावी’ (५. १. ८०) इति ठञ् । ‘चित्तवति नित्यम्’ (५. १. ८९) इति लुक् ॥

एकाब्दा त्वेकहायनी ।

चतुरब्दा चतुर्हायण्येवं त्र्यब्दा त्रिहायणी ॥ ६८ ॥

क्षीर० — ‘त्रिचतुर्भ्यां हायनाद् वयसि’ (वा० ४. १. २७) इति णत्वम् ॥

टीका० — एकवर्षायां गवि एकाब्दाद्वयम् । पूर्ववन्ङीष् ॥

वशा बन्ध्या

क्षीर० — वष्टि कामयते एवं वशा । वध्नाति (प्रेस्तौति?) बन्ध्या, बन्धनीया वा ॥

टीका० — वशाद्वयं बन्ध्यायाम् । वशोक्ता । अध्न्यादित्वाद् यक्, उपधालोपाभावश्च । बन्ध्या ॥

अवतोका तु स्रवद्गर्भा

क्षीर० — अवच्युतं तोकमपत्यमस्याः अवतोका । ‘अवस्रवन्ती मृतवत्सा स्रवद्गर्भे’ति माला ॥

टीका० — यस्याः दैववशाद् गर्भः स्रवति सा अवतोका । अव-
गलितं तोकमपत्यमस्या इति बहुव्रीहिः ॥

अथ सन्धिनी ।

१. ‘व शब्दाद् व’ क. ग. घ. ङ. पाठः. २. ‘प्राप्नोति’ ख. पाठः. ३. ‘अव-
प्रस्रवती मृ’ क. ग. ङ. पाठः.

आक्रान्ता वृषभेण

क्षीर० — सन्धानं सन्धा गर्भग्रहणमस्त्यस्याः सन्धिनी । ‘अ-
दुग्धा दोहकाले तु सन्धिनी’ इति कात्यः ।

“सन्धिन्यङ्गुलिदुग्धा गौर्वृषाक्रान्ता च सन्धिनी”

इति शाश्वतः ॥

टीका० — ऋषभेण या ऋतुमती आक्रान्ता सा सन्धिनी । गर्भः
सन्धीयतेऽस्यामिति सन्धिनी । दधातेर्युट् । पृषोदरादित्वान्मध्यस्याकारस्य
इकारः ॥

अथ वेहद्रभोपघातिनी ॥ ६९ ॥

क्षीर० — विहन्ति गर्भं वेहतृ, ‘वेह प्रयत्ने’ अस्माद्वा । ‘वेहद् वृष-
भोपगते’ति भागुरिः ॥

टीका० — अन्तावपि वृषोपगमनवशाद् यस्या गर्भपातो भवति
तत्र वेहद्वयम् । ‘संश्चतृपद्वेहत्’ (उ० २. ८६) इति वहेरुपधेत्वातिप्रत्ययाभ्यां
वेहन्निपातिता । वृषोपगमननिमित्तो गर्भपातोऽस्यामस्तीति गर्भोपघातिनी ॥

कात्योपसर्या प्रजने

क्षीर० — प्रजने गर्भग्रहणे प्राप्तकाला वृषेणोपसरणीयोपसर्या ।
‘उपसर्या काल्या प्रजने’ (३. १. १०४) इति साधुः ।

टीका० — प्रजने प्रथमगर्भग्रहणे काल्या प्राप्तकाला ऋतुमती या
सा उपसर्या । कालः प्राप्तोऽस्या इति ‘कालाद् यत्’ (५. १. १०७) इति
यत् । काल्या । उपात् सतेः ‘उपसर्या काल्या प्रजने’ (३. १. १०४) इति
यत् ॥

पष्ठौही बालगर्भिणी ।

क्षीर० — पष्ठं वहति पष्ठौही । 'वहश्च' (३. २. ६४) इति ण्विः । 'वाहः' (४. १. ६१) इति ङीप् । 'वाह ऊट्' (६. ४. १३२) । 'एत्येधत्यूट्सु' (६. १. ८९) इति वृद्धिः । 'पष्ठौही कालगर्भिणी' इति सभ्याः । 'असिक्री बालगर्भिणी'ति भागुरिः । 'मलिनी बालगर्भिणी'ति माला ॥

टीका० — या बाला प्रथमगर्भिणी च सा पष्ठौही । 'वाहः' (४. १. ६१) इति ङीप् । 'वाह ऊट्' (६. ४. १३२) इत्यूट् । 'एत्येधत्यूट्सु' (६. १. ८९) इति वृद्धिः ॥

स्यादचण्डी तु सुकरा

क्षीर० — अचण्ड्यकोपनेत्यर्थः । बह्वादित्वाद् वा ङीष् । सुखेन क्रियते सुकरा । 'सुकुचे'त्यागमः ॥

टीका० — सुशीलायां गवि अचण्डीद्वयम् ॥

बहुसूतिः परेष्टुंका ॥ ७० ॥

क्षीर० — परमिच्छति परेष्टुं । सकृत् प्रसूता तु गृष्टिः ॥

टीका० — बहुसूतिः भूरिप्रसवा परेष्टुकाख्या ॥

चिरसूता वष्कयिणी

क्षीर० — वस्कं (व्य?)तेऽतिक्रामति । वस्कयैश्चिरकालः औणादिकात् षत्वम् । सोऽस्त्यस्या वष्कयिणी ॥

टीका० — चिरकालप्रसूतायां गवि वष्कयिणी । मूर्धन्यषः । 'वष्कयस्त्वेकहायनो वत्स' इति शाकटायनः । तद्योगादिनिङीपौ ॥

धेनुः स्यान्नवसूतिका ।

क्षीर० — धयन्त्येनां धेनुः ॥

१. 'पङ्क्ती वा' ख., 'सिद्धी वा' घ. पाठः. २. ३. 'धु' ख. घ. ड. पाठः.
४. 'ष्कर्यते' क. ग. घ. ड. पाठः. ५. 'र' क. पाठः. ६. 'मः' ग. पाठः. ७. 'ले' ख. पाठः.

टीका० — प्रत्यग्रप्रसूतायां गवि धेनुः ॥

सुवृत्ता सुखसन्दोह्या

क्षीर० — सुशीलेत्यर्थः ॥

टीका० — सन्दानमन्तरेण या सुखेन दुह्यते सा सुव्रता ॥

पीनोघ्नी पीवरस्तनी ॥ ७१ ॥

क्षीर० — पीनमूधोऽस्याः पीनोघ्नी । ‘ऊधसोऽनङ्’ (५. ४. १३१) । ‘बहुव्रीहेरूधसो ङीष्’ (४. १. २५) । पीवरस्तनीति । ‘स्वाङ्गाच्चोपसर्जनात् —’ (४. १. ५४) इति ङीष् ॥

टीका० — बृहदूधःप्रदेशायां गवि पीनोघ्नीद्वयम् । पीनमूधोऽस्योः पीनोघ्नी । ‘ऊधसोऽनङ्’ (५. ४. १३१) इत्यनङ् । ‘बहुव्रीहेरूधसो ङीष्’ (४. १. २५) । ‘स्वाङ्गाच्चोपसर्जनात् —’ (४. १. ५४) इति ङीष् । पीवरस्तनी ॥

द्रोणक्षीरा द्रोणदुघा

क्षीर० — द्रोणं दोग्धि द्रोणदुघा । ‘दुहः कब् घश्च’ (३. २. ७०) ॥

टीका० — द्रोणपरिमितक्षीरदायिन्यां गवि द्रोणक्षीराद्वयम् । द्रोणदुग्धं प्रसवतीति द्रोणदुघा । ‘दुहः कब् घश्च’ (३. २. ७०) इति कब् घैश्चान्तादेशः ॥

धेनुष्या बन्धके स्थिता ।

क्षीर० — ‘संज्ञायां धेनुष्या’ (४. ४. ८९) इति साधुः । आ ऋणशुद्धेर्या बन्धके स्थापिता सा पीतदुग्धाख्या ॥

१. ‘यां धेनुका ॥’ क. ख. ड. ठ. पाठः. २. ‘व्रता सु’ ख पाठः. ३. ‘त — ङी’ क. ग. घ. ड. पाठः. ४. ‘स्यां’ ख., ‘स्याम्’ इति पी’ ग. पाठः. ५. ‘घकारश्चा’ ग. पाठः. ६. ‘न्धस्था’ ख., ‘न्धे स्था’ ग. घ. ड. पाठः.

टीका० — गौर्महिषी वा दुग्धबन्धके स्थिता धेनुप्या, मूर्धन्यषा ।
'संज्ञायां धेनुप्या' (४. ४. ८९) इति यत्पुगागमौ ॥

समांसमीना सा यैव प्रतिवर्षं प्रसूयते ॥ ७२ ॥

क्षीर० — 'समां समां विजायते' (५. २. १२) इति खः । समां
समामिति वीप्सा । विजायत इति प्रत्ययार्थः । गर्भधारणेन समावा-
प्य? इति 'कालाध्वनोः—' (२. ३. ५) इति द्वितीया । समां समां
विजायते समांसमीना गौः । 'पूर्वपदे सुपोऽलुग् वक्तव्यः' (वा० ५.
२. १२) ॥

टीका० — वर्षे वर्षे प्रसवित्र्यां समांसमीना । समायां समायां विजा-
यत इत्यर्थे 'समां समां विजायते' (५. २. १२) इति खः । पूर्वपदे यलोपः ।
परिशिष्टस्य चालुक् ॥

ऊधस्तु क्लीबमापीनं

क्षीर० — उनत्त्यूधः । आप्यायते आपीनम् । 'प्यायः पी' (६.
१. २८) अनुपसर्गस्य । 'सोपसर्गान्नि' (वा० ६. १. २८) । आङ्पूर्व-
स्यान्धूधसोर्वक्तव्यात् सोपसर्गस्य । ओदिच्वान्निष्ठान्त्वम् । हुम्भा-
रावो गवां ध्वनिः ॥

टीका० — गोस्तने ऊधोद्वयम् । ऊधः सान्तं क्लीवं दीर्घादि च । आङ्-
पूर्वात् प्यायेः क्तः । 'आङ्पूर्वस्यान्धूधसोः' (वा० ६. १. २८) इति वक्तव्येन
पीभावः । 'ओदितश्च' (८. २. ४५) इति नत्वम् । आपीनम् । अरुणस्तु पुंसि
पठति ॥

समौ शिवककीलकौ ।

क्षीर० — शिवात् कन्, शिनोति वा शिवकः । कील्यते बध्य-
तेऽस्मिन् कीलकः ॥

टीका० — गोष्ठे गवां बन्धनार्थं काष्ठे शिवकद्वयम् । शिव उक्तः ।

१. 'ने' ज. पाठः. २. 'खः ॥' क. ग. घ. ङ. पाठः. ३. 'न्यां' ग. ठ. पाठः.
४. 'पा सो', ५. 'ओदि' ग. घ. पाठः. ६. 'वादिन्धू' क. ख. ग. घ. ज. ठ. पाठः.
७. 'कण्डूयना' ग. पाठः.

‘कील बन्धने’ । ‘हलश्च’ (३. ३. १२१) इत्यधिकरणे घञ् । उभयत्रै स्वा-
र्थे कः ॥

न पुंसि दाम सन्दानं

क्षीर० — दीयते रक्षयतेऽनेन, द्यति वा दाम । दामा स्त्री । सन्दी-
यते रक्षयतेऽनेन सन्दानं बन्धनरज्जुः ॥

टीका० — यत्रैकस्मिन् बहुप्रग्रहयुक्ते बहवो गावो बध्यन्ते, तत्र
दामद्वयम् । ‘दो अवखण्डने’ । मनिन् । दाम । स्त्रियां (टा? डा)प् दामा सीमा-
वत् । सम्पूर्वो दौः संयमैर्नार्थः । करणे ल्युट् । सन्दानम् ॥

पशुरज्जुस्तु दामनी ॥ ७३ ॥

क्षीर० — ‘नित्यं संज्ञाच्छन्दसोः’ (४. १. २९) इति डीप् ॥

टीका० — वत्सरूपाश्वादीनां चरणपाशो दामनी । तथाच —

“वत्सानां रोपितैः कीलैर्दामनी पाशपाशितैः”

इति हरिवंशः । दामैव दामनी । प्रज्ञादेराकृतिगणत्वादण् । क्वचित् ‘पशुरज्जुस्तु
बन्धनी’ इति पाठः ॥

वैशाखमन्थमन्थानमन्थानो मन्थदण्डके ।

क्षीर० — विशाखासु जातो वैशाखः । ‘विशाखाषाढादण् मन्थ-
दण्डयोः’ (५. १. ११०) । विशाखस्यायं वा । मथ्यतेऽनेन मन्थः ।
‘पुंसि संज्ञायां घञः प्रायेण’ (३. ३. ११८) । मथ्रातीति मन्थानः । ता-
च्छीलये चानश् । मथिन्शब्दस्य ‘इतोऽत् सर्वनामस्थाने’ (७. १. ८६) ।
‘थो न्थः’ (७. १. ८७) । मन्था इत्येकत्वे । मन्थनार्थो दण्डो मन्थदण्डः ।
कः संज्ञायाम् । खजाकः कुण्डोऽपि ॥

टीका० — वैशाखपञ्चकं मन्थनदण्डे । ‘विशाखाषाढादण् मन्थदण्डयोः’
(५. १. ११०) इत्यण् । वैशाखः । करणे घञि मन्थः । मन्थानः, अद-

१. ‘स्य’ ग. पाठः. २. ‘न्धर’ क. ग. घ. ङ. पाठः. ३. ‘वो व’ ग. घ. ङ.
पाठः. ४. ‘दा सं’ ग. घ. पाठः. ५. ‘मार्थः’ क. ख. ज. ठ. पाठः. ६. ‘न्थ्य’ ग. पाठः.
७. ‘घः । म’ क. ख. पाठः. ८. ‘नः । चा’ क. ग. घ. ङ. पाठः. ९. ‘थ’ ख. पाठः.
१०. ‘ण्डकः ।’ क., ‘ण्डः ॥ ख’ ख. पाठः.

न्तोऽयम् । 'मन्थ विलोडने' । 'परमे कित्' (उ० ४. १०) इत्यनुवृत्तौ 'मन्थः' (उ० ४. ११) इत्यनेन सूत्रेण इनिः, स च कित् । एवं मथिन् । पथिञ्छब्द-
वद्रूपम् । 'अज्ञाधिकारे तस्य च तदुत्तरपदस्य चे'ति वचनाद् द्वन्द्वेऽपि 'थो न्थः'
(७. १. ८७) इत्यादि कार्यम् ॥

कुटरो दण्डविष्कम्भे

क्षीर० — कुटति कुटरः कुटको वा दण्डकुटके वर्तते । दण्डं वि-
ष्कम्भाति वध्नाति दण्डविष्कम्भः, यस्मिन् बद्ध्वा मन्थ आकृष्यते । म-
ञ्जीरोऽपि । दण्डकौटकमित्येके ॥

टीका० — यत्र स्तम्भेऽवकर्षणार्थं रज्ज्वा मन्थदण्डो बध्यते तत्र
कुटरः । दण्डस्य विष्कम्भो निबन्धको दण्डविष्कम्भः । मूर्धन्यषः ॥

मन्थनी गर्गरी समे ॥ ७४ ॥

क्षीर० — मथयतेऽस्यां मन्थनी । गिरति दधि गर्गरी । कलशी
च ॥

टीका० — मन्थनकुम्भिकायां मन्थनीद्वयम् । अधिकरणे ल्युटि मन्थ-
नी । गर्गशब्दं रातीति गर्गरी, गौरादिः ॥

उष्ट्रे क्रमेलकमयमहाङ्गाः

क्षीर० — उप्यते दह्यते मरावुष्ट्रः । क्रमादेलयति क्रमेलकः ।
मीनात्यर्हान् मयः, मयते गच्छति वा । यैम इत्येके ।

“दासेरको दीर्घजङ्घो ग्रीवी रणकधूम्रकौ” ॥

टीका० — उष्ट्रचतुष्कमुष्ट्रे । 'उष दाहे' । 'उषिखनिभ्यां कित्' (उ०
४. १६३) इति ष्टन् । उष्ट्रः । 'मय गतौ' । पचाद्यच् । मयः । महान्ति अज्ञा-
न्यस्येति महाङ्गः ॥

करभः शिशौ ॥

क्षीर० — कं शिशो रभते उन्नमयति करभो बालोष्ट्रः ॥

१. 'जि' क., 'जी', २. 'काष्ट्रक' ख. पाठः. ३. 'न्थ्य' घ. ङ. पाठः. ४.
'हिं म' ख. पाठः. ५. 'मय इ' ग. घ. ङ. पाठः. ६. 'जिह्वो गीती उरणधू' ग.
घ. पाठः.

टीका० — उष्ट्रशिशौ करमः । किरतेः शरभवद् अभच् ॥

करभाः स्युः शृङ्खलका दारवैः पादबन्धनैः ॥ ७५ ॥

क्षीर० — ‘शृङ्खलमस्य बन्धनं करभे’ (५. २. ७९) इति कन् । विकारे
‘नित्यं वृद्धशरादिभ्यः’ (४. ३. १४४) इति मयटा दारुमयैरिति युक्तम् ॥

टीका० — दारुविकारैः पादबन्धनैर्लक्षिताः करभाः शृङ्खलकाख्याः ।
‘शृङ्खलमस्य बन्धनं करभे’ (५. २. ७९) इति कन् ॥

अजा छागी

क्षीर० — अजति गच्छति व्यायामशीलत्वादजा । ‘अजाद्यत-
ष्टाप्’ (४. १. ४) । छयति रोगान् छागी । ‘जातेरस्त्रीविषयादयो-
पधातौ’ (४. १. ६३) इति ङीप् । स्त्रीप्रत्ययविशेषार्थं पृथक् पाठः ॥

टीका० — अजाद्वयं छाग्याम् ॥

शुभच्छागवस्तच्छगलका अजः ।

क्षीर० — शोभते शुभः । स्त(नो?भ्नो)ति स्त(भे?भो) निघण्टुषु ।
वस्ते वस्तः । छयति रोगान् छागः छगलश्च । छगोऽपि ॥

टीका० — तुभपञ्चकं छागे । ‘णभतुभ हिंसायाम्’ । इगुपधलक्षणः
कः । तुभः । ‘छो छेदने’ । खङ्गवद् गन् । छागः । ‘गन्ध वस्त अर्दने’ । कर्मणि
घञ् । वस्तः । ‘छो गुक् ह्रस्वश्च’ (उ० १. ११८) इति कर्लः । धातोर्गुगागमो
ह्रस्वश्च । छगलः । ‘जनी प्रादुर्भावे’ । ‘जनस्तो रश्च’ इत्यनुवृत्तौ ‘डोऽट् च’ इति डः
अडागमश्च धातोः । अजः ॥

मेढोरुभ्रोरणोर्णायुमेषवृष्णय एल्लकाः ॥ ७६ ॥

क्षीर० — मेहति मेहः । उरु भ्रमत्युर्भ्रः । उच्चैरभते वा ।
उः स्वरप्रतिरूपकौ निपातः । एवमुच्चै रणोऽस्य उरणः । उरण्याति

१. ‘त्’ । अजाद्य क. पाठः. २. ‘त्’ । ङी’ क. ग. घ. ङ. पाठः. ३. ‘थे’ क. ख.
पाठः. ४. ‘लः’ । ज’ क. ख. ङ. च. छ. ज. ट. पाठः. ५. ‘ण्ढोरभ्रो’ क. ‘डोरभ्रो’ ग. घ.
ङ. पाठः. ६. ‘ण्ड’ ख. पाठः. ७. ‘काः’ ॥ एडशब्दार्थाः । मे’ ख. च., ‘काः’ ॥ एडशब्द-
ार्थात् मे’ ग. घ. ङ. पाठः. ८. ‘ण्डकः’ । उ’ क. ‘डकः’ । उ’ ग. ‘ण्डः’ । उ’ घ. पाठः. ९.
‘र’ क. पाठः. १०. ‘को वा नि’ ख. पाठः.

देवताः प्रीणातीति श्रीभोजः, कण्ड्वादिपाठात् । ऊर्णास्त्यस्योर्णायुः ।
'ऊर्णाया युम्' (५. २. १२३) । मेषते वाशते मेषः । पचाद्यच् । वर्षति
वृष्णिः । आ ईड्यन्तेऽनेन देवाः एडकः । हुडुश्च । अविर्नानार्थे ॥

टीका० — मेण्डसप्तकं मेण्डे । उरभ्रोरणौ ह्रस्वादी । ऊर्णा मेषलोम,
तद्योगाद् 'ऊर्णाया युम्' (५. २. १२३) । ऊर्णायुर्दीर्घादिः । 'मिष स्पर्धायाम्' ।
पचाद्यच् । मेषः । 'वृषु सेचने' । 'सृष्टिभ्यां कित्' (उ० ४. ९०) इति निः ।
वृष्णिः । स्त्रियामेडका ॥

उभ्रोरभ्राजवृन्दे स्यादौष्ट्रकौरभ्रकाजकम् ।

क्षीर० — 'गोत्रोक्षोष्ट्र —' (४. २. ३९) इति वुञ् ॥

टीका० — यथाक्रममुष्ट्रादिसमूहे औष्ट्रकत्रयम् । 'गोत्रोक्षोष्ट्र —' (४.
२. ३९) इत्यादिना वुञ् ॥

चक्रीवन्तस्तु बालेया रासभा गर्दभाः खराः ॥ ७७ ॥

क्षीर० — चक्रमस्त्यस्य तैलिकादिचक्रभ्रमणाच्च । 'आसन्दीवद-
ष्टीवच्चक्रीवद् —' (८. २. १२) इति साधुः । 'चक्रवालस्तु बालेय'
इति माला । बालेभ्यो हितो बालेयः । बाले वलने भवो वा । रासते
रासभः । 'रास शब्दे' । गर्दति गर्दभः । 'गर्द शब्दे' । शङ्कुकर्णोऽपि । खं
शब्दं राति खरः, खमस्त्यस्य वा । 'खमुखकुञ्जेभ्यो रः' (वा० ५. २.
१०७) । कूरो वा ।

“षट्त्वे पशुनामभ्यः षड्गवमथ गोयुगं द्वित्वे” ।

यथा मेषषड्गवम् । 'षट्त्वे षड्गवच्' (वा० ५. २. २९) इति वक्तव्यात्
षड्गवच् । गोगोयुगम् । 'पशुनामभ्यो द्वित्वे गोयुगच्' । (वा० ५. २. २९) ।

“अविसोढमविमरीसं तथाविदूसं पयो मेभ्याः” ।

‘अवेर्दुग्धे सोढदूसमरीसचः’ (वा० ४. २. ३६) ॥

१. 'आधिर्ना' क. ग. घ. ङ. पाठः. २. 'वा' क. पाठः. ३. 'वम् । यथा
मेषषड्गवम् । षट्त्वे षड्गवच् इति वक्तव्यात् षड्गवच् । अथ गोयुगं द्वित्वे । यथा गोगोयुगम् ।
'पशुनामभ्यो द्वित्वे गोयुगच्' । अविसोढमविमरीसं दुग्धं तथाविदूसमवेः । 'अवेर्दुग्धे प्रत्यया
वक्तव्याः सोढदूसमरीसचः ॥' क. ख. च. छ. पाठः.

टीका० — चक्रीवत्पञ्चकं गर्दभे । मनुपि चक्रीवान् । ‘आसन्दीवर्दष्टीवच्च-
क्रीवद् —’ (८. २. १२) इत्यादिना चक्रीभावो निपात्यते । ‘रामृ शब्दे’ । ‘रासि-
वलिभ्यां चै’ (उ० ३. १२५) इत्यभच् । रासभः । ‘गर्द शब्दे’ । शलुभवद-
भच् । गर्दभः ॥

वैदेहकः सार्थवाहो नैगमो वाणिजो वणिक् ।

पण्याजीवो ह्यापणिकः क्रयविक्रयिकश्च सः ॥ ७८ ॥

क्षीर० — विदेहे उपचये भवो वैदेहः । सार्थान् सधनान् सरतो
वा पान्थान् वहति सार्थवाहः । निगमे आगमे भवो नैगमः । निगमो
वणिक्पथमस्य निवासो वा । पणते वणिक् । प्रज्ञादित्वात् स्वार्थेऽण् ।
(वाणिजः) । आपणः प्रयोजनमस्य आपणिकः । क्रयविक्रयाभ्यां जीवति
क्रयविक्रयिकः । ‘वस्नक्रयविक्रयाट्टन्’ (४. ४. १३) इति सङ्घातवि-
गृहीतोऽट्टन् ॥

टीका० — वैदेहकाष्टकं वणिजि । वसिष्ठमुनिना राजा निमिर्कस्त्विज्नि-
मित्तं विदेहो भवेति शप्तः । एतन्निमित्तं विदेह इत्यस्य नामाभूत् । विदेहेन च
वणिज्याशास्त्रं प्रणीतम् । अतो वणिजस्तच्छिष्याः । ‘धूमादिभ्यश्च’ (४. २.
१२७) इति शैषिको वुञ् । वैदेहकः । सार्थं वणिक्संघातं वहति देशान्तरं प्राप-
यतीति कर्मण्यणि सार्थवाहः । निगमः पुटभेदनं, तत्र भवो जातो वा नैगमः ।
पणत इति वणिक् । ‘पणेरिज्यादेश्च वः’ (उ० २. ७३) इतीजिप्रत्ययः आदेश्च
वः । इकार उच्चारणार्थः । वणिगेव वाणिजः । प्रज्ञादिः । पण्येनाजीवतीति
पण्याजीवः । ‘आङ्गि पणिपतिखनिभ्यश्च’ (उ० २. ४५) इति इकन् । आप-
णिकः । क्रयविक्रयाभ्यां जीवतीति क्रयविक्रयिकः । ‘वस्नक्रयविक्रयाट्टन्’
(४. ४. १३) ॥

विक्रेता स्याद् विक्रयिकः

क्षीर० — विक्रीणीते भाण्डेन मूल्यं गृह्णाति ॥

१. ‘चक्रीवदष्टीवद्’ क. ख. च. ज. ठ. पाठः. २. ‘चित् इ’ क. ख. च. छ.
पाठः. ३. ‘फ’ क. पाठः. ४. ‘तार्धाट्टक् ॥’ ग. पाठः. ५. ‘हाष्ट’ क. ख. ज.
ठ. पाठः.

टीका० — विक्रेतृद्वयं विक्रेतरि । तृचि विक्रेता । पूर्ववद्वनि विक्र-
यिकः ॥

क्रायकः क्रयिकः समौ ।

क्षीर० — क्रीणाति मूल्येन भाण्डं गृह्णाति क्रायकः । क्रयेण जीव-
ति क्रयिकः ॥

टीका० — क्रायकद्वयं क्रेतरि । ण्वुलि क्रायकः । 'क्रय इकन्' (उ० २.
४६) इतीकन् । क्रयिकः ॥

वाणिज्यं तु वणिज्या स्याद्

क्षीर० — वणिजो भावः । ब्राह्मणादित्वात् ष्यञ् । 'दूतव-
णिग्भ्यां च' (वा० ५. १. १२६) इति वक्तव्याद् यच्च ॥

टीका० — वणिजां कर्मणि वाणिज्यद्वयम् । वाणिज्यमुक्तम् । दूत्य-
वद् यत् । टापि वणिज्या ॥

मूल्यं वस्तोऽप्यवक्रयः ॥ ७९ ॥

क्षीर० — मूलेनानाम्यं मूल्यम् । 'नौवयोधर्म —' (४. ४. ९१)
इति यत् । वसत्यस्मिन् पण्यं वस्तुः । अवक्रीयतेऽनेन अवक्रयः ॥

टीका० — मूल्यत्रयं मूल्ये । पटादीनानुत्पत्तिकारणं हिरण्यं मूलं,
तदधिकं हिरण्यं मूल्यम् । 'नौवयोधर्मविषमूल —' (४. ४. ९१) इत्यादिना
यत् । अधिकत्वाद् मूलेन नाभिभूयते । मूलाद् विक्रयार्थस्याल्पत्वे अभिभवनीयं
स्यात् । वसतेः 'धातुवस्यज्यतिभ्यो नः' (उ० ३. ६) । वस्तुः । क्लीबं चैत-
दित्यन्यः ॥

नीवी परिपणो मूलधनं

क्षीर० — नीवीव परहस्तेऽप्यमाणत्वात् । परिपण्यते वृद्धयर्थं
प्रयुज्यते परिपणः । मूलं लाभकारणम् ॥

१. 'ण्डं क्रा' क. ग. घ. ङ. पाठः. २. 'चायच्च' क. पाठः. ३. 'लं नौ' ठ.
पाठः. ४. 'त्वम्' क. ख. ग. घ. ङ. च. छ. ज. ठ. पाठः. ५. 'पृ' ठ. पाठः.
६. 'स्तेर्यमा' क. ख. ग. पाठः. ७. 'त्य' ग. घ. ङ. पाठः. ८. 'भे' ख. पाठः.

टीका० — नीवीत्रयं मूलधने^१ भाण्डा इति ख्याते । निपूर्वाद् व्यञः
'नौ व्यो यलोपः पूर्वपदस्य च दीर्घः' (उ० ४. ३७) इति इण्प्रत्ययः डिच्च
यलोपः पूर्वपदस्य दीर्घत्वम् । ङीषि नीवी । घप्रत्यये परिपणः ॥

लाभोऽधिकं फलम् ॥ ८० ॥

क्षीर० — मूलधनाद् यदधिकं निष्पन्नं, स लाभः । फलं च
कालान्तरादि ॥

टीका० — मूलधनविक्रयादधिकं यद् धनं लभ्यते, स लाभः ।
घञन्तः ॥

परिदानं परीवर्तो^२ नैमेयनिमयावपि ।

क्षीर० — परिवृत्त्या दानं परिदानम् । निमेये परिवर्तनीये भवो
नैमेयः । निमानं निमयः । 'मेङ् प्रणिदाने' ॥

टीका० — प्रतिदानचतुष्कं परीवर्ते । ल्युटि प्रतिदानम् । दीर्घत्व-
विकल्पात् परिवर्तोऽपि । 'मेङ् प्रणिदाने' । विपूर्वः । 'अचो यत्' (३. १. ९७) ।
विमेयः । प्रज्ञाद्यणि वैमेयः । मित्र एरचि निमयः ॥

पुमानुपनिधिर्न्यासः

क्षीर० — उप समीपे निधीयते गुप्तं स्थाप्यते उपनिधिः । उप
समीपे निधेर्वा । न्यस्यते निक्षिप्यते न्यासः । निक्षेपोऽपि । स्मार्ते त्वेषां
भेदोऽस्ति —

“वांसनस्थमनाख्याय हस्तेऽन्यस्य यदर्पितम् ।

द्रव्यं तूपनिधिर्न्यासः प्रकाश्य स्थापितं तु यत् ॥

निक्षेपः शिल्पिहस्ते तु भाण्डं संस्कर्तुमर्पितम् ॥”

१. 'ने।' ट. पाठः. २. 'ङ्' ख. ग. च. ट., 'ङ्च' क. ड. छ. ट. पाठः.
३. 'वद् दी' क. ख. ड. च. छ. ट. ठ. पाठः. ४. 'ददी' ज. पाठः. ५. 'का' क. ख.
घ. ड. पाठः. ६. 'वै', ७. 'वि', ८. 'वै' ख. पाठः. ९. 'भाजन' क. ख. पाठः.
१०. 'तदुपधि' ग. पाठः.

टीका० — उपनिधिद्वयं निक्षेपे । निधिरुक्तः । उपपूर्वादुपनिधिः ।
‘असु क्षेपणे’ । घञ् । न्यासः ॥

प्रतिदानं तदर्पणम् ॥ ८१ ॥

क्षीर० — तस्य न्यासस्य निक्षेत्रे प्रतीपं दानं प्रतिदानम् । परि-
दानमित्येके ।

“प्रत्यक्षदानात् स्वीकारोऽवक्रयः क्लृप्तं च तत्” ॥

टीका० — निक्षेपार्पणे परिदानम् । परिपूर्वो ददातिर्न्यासार्पणे ॥

क्रये प्रसारितं क्रय्यं

क्षीर० — क्रयनिमित्तमापणे न्यस्तं क्रय्यम् । ‘क्रय्यस्तदर्थे’ (६.
१. ८२) इति साधुः ॥

टीका० — क्रयोऽस्य भवत्विति यद् घट्टादौ प्रसारितं वस्तु, तत् क्रय्या-
ख्यम् । क्रीणातेः ‘अचो यत्’ (३. १. ९७) । ‘क्रय्यस्तदर्थे’ (६. १. ८२)
इत्ययादेशः ॥

क्रयं क्रेतव्यमात्रके ।

क्षीर० — यथा क्रेयो गौर्वर्तते न च क्रयोऽस्ति ॥

टीका० — क्रेतव्यमात्रे वस्तुनि न तु प्रसारिते क्रेयम् । ‘अचो यत्’
(३. १. ९७) ॥

विक्रेयं पणितव्यं च पण्यं

क्षीर० — ‘अवद्यपण्य —’ (३. १. १०१) इति साधुः ॥

टीका० — विक्रेयत्रयं विक्रयणीये । ‘क्रय्यस्तदर्थे’ (६. १. ८२)
इत्यनुपसर्गनिर्देशाद् विक्रय्यमसाधुरिति श्रीकण्ठः । पणस्तव्यत् । पणितव्यम् ।
‘अवद्यपण्यवर्या —’ (३. १. १०१) इत्यादिना यति पण्यम् ॥

क्रय्यादयस्त्रिषु ॥ ८२ ॥

क्षीर० — वाच्यलिङ्गा इत्यर्थः ॥

टीका० — क्रय्यादयस्त्रिषु ॥

क्लीबे सत्यापनं सत्यङ्कारः सत्याकृतिः स्त्रियाम् ।

क्षीर० — अवश्यं मयैतद् विक्रेयमिति सत्यस्य करणं सत्यापनम् । 'सत्यापपाश —' (३. १. २५) इति णिच् । 'अर्थवेदसत्यानामापुक्' (वा० ३. १. २५) । 'कारे सत्यागदस्य' (६. ३. ७०) इति मुम् । 'सत्यादशपथे' (५. ४. ६६) इति डाच् ॥

टीका० — अवश्यं सत्यमिदं कर्तव्यमित्याख्याने सत्यापनत्रयम् । 'सत्यापपाश —' (३. १. २५) इत्यादिना ण्यन्ताल्ल्युट् । सत्यापनम् । पवर्गवत् । 'सत्यापना सत्याकृतिरिति स्त्रीकाण्डे बोधालितः । सत्यङ्कार इति 'कारे सत्यागदस्य' (६. ३. ७०) इति मुम् । सत्यस्य कृतिः सत्याकृतिः । 'सत्यादशपथे' (५. ४. ६६) इति डाच् ॥

विपणो विक्रयः

क्षीर० — विपणनं विपणः । चुराद्य(द)न्तादच् । अन्यथा विपाणः स्यात् ॥

टीका० — विपणद्वयं विपणक्रियायाम् । 'नित्यं पणः परिमाणे' (३. ३. ६६) इत्यप् ॥

सङ्ख्याः सङ्ख्येये ह्यादश त्रिषु ॥ ८३ ॥

क्षीर० — एकाद्या दशान्ताः संख्याः सङ्ख्येये वर्तमानास्त्रिलिङ्गाः । एका शाटी एकः पटः एकं कुण्डम् । दश स्त्रियः दश पटाः दश कुण्डानि । आदशेत्यष्टादशान्ताः ॥

टीका० — आदशं दशैश्रुतिपर्यन्तम्, आ अष्टादशभ्य इति यावत् । एकादिसङ्ख्याशब्दाः सङ्ख्येयवस्तुनि वर्तमानास्त्रिषु । एतेषां च संख्यासंख्येययोः सामानाधिकरण्यं भवति । एको ब्राह्मणः एका स्त्री एकं ब्राह्मणकुलम् । दश

ब्राह्मणाः दश स्त्रियः दश ब्राह्मणकुलानि इत्यादि । एतस्य चाभिधेयलिङ्गतया त्रिष्वित्युक्तं, न तु ब्राह्मणानामित्यादिवैयधिकरण्यं भवति । 'अनश्च' (९. ४. १०८) इति समासान्ताचि आदशमकारान्तम् । 'आङ् मर्यादाभिविध्योः' (२. १. १३) इति समासः ॥

विंशत्याद्याः सदैकत्वे सर्वाः संख्येयसंख्ययोः ।

क्षीर० — विंशत्याद्याः सर्वा एव संख्याः संख्येये संख्यायां (च) नित्यमेकवचनान्ता वर्तन्ते । यद् भाष्यम् — 'आ दशभ्यः संख्याः संख्येये वर्तन्ते । अत ऊर्ध्वं संख्याने संख्येये च' । विंशतिः पटाः विंशतिः पटानाम् । शतं गावः शतं गवाम् ॥

टीका० — विंशत्याद्याः सर्व एव संख्याशब्दा बहुवचनविशिष्टसंख्येय-वचना अपि एकत्ववृत्तय एव । तद् यथा विंशतिर्गावः । संख्यावचनत्वे तु गवां विंशतिः । भेदनिबन्धना षष्ठी ॥

संख्यार्थे द्विवहुत्वे स्तः

क्षीर० — संख्यामात्रेऽर्थे वर्तमानाया विंशत्यादेः संख्याया द्विवचनबहुवचने अपि स्तो भवतः, एकशेषात् । द्वे विंशती तिस्रो विंशतयः । गवां विंशती गवां विंशतयः ॥

टीका० — यदा तु संख्यान्तरस्यार्थेऽभिधेये विंशत्यादयो वर्तन्ते, तदा द्विवचनबहुवचने अपि भवतः । द्वे विंशती तिस्रो विंशतयः । पञ्च शतानीति ॥

तासु चा नवतेः स्त्रियः ॥ ८४ ॥

क्षीर० — विंशत्याद्या नवत्यन्ताः स्त्रीलिङ्गाः ॥

टीका० — तासु विंशत्यादिषु । आ नवतेः नवतिं व्याप्य । विंशतित्रिंशच्चत्वारिंशत्पञ्चाशत्षष्टिसप्तत्यशीतिनवतयो भिन्नलिङ्गेनापि समानाधिकरणाः ।

१. 'नि । अष्टदश ब्राह्मणा इ' ग. पाठः. २. 'न्ते । ऊ', ३. 'दिस', ४. 'स्तः', ए' ख. पाठः. ५. 'षो द्वे' क. ग. घ. ङ. पाठः. ६. 'तिः' ख. घ. ङ. पाठः. ७. 'ज्ञा अपि' ग. पाठः.

स्त्रियः स्त्रीलिङ्गाः । यथा — विंशत्यां पुरुषैः विंशतिः कुण्डानि एकविंशतिः कुण्डानीति ॥

पङ्क्तेः शतसहस्रादि क्रमाद् दशगुणोत्तरम् ।

क्षीर० — द्वौ पञ्चतौ पङ्क्तिर्दशाख्या । ‘पङ्क्तिर्विंशतिर्त्रिंशत् —’ (५. १. ५९) इति साधुः । दश पङ्क्तयः शतं, दश शतानि सहस्रं, दश सहस्राण्ययुतम् । इत्थं परार्धान्तान्यष्टादश गणितस्थानानि । यथाहुः —

“एकदशशतसहस्राण्ययुतप्रयुताख्यलक्षमथ नियुतम् ।

अर्बुदकोटिन्यर्बुदपञ्चे खर्वं निखर्वमिति दशभिः ॥

गुणनान्महाब्जशङ्कुं समुद्रमध्यान्तमथ परार्धं च ।

खहतं परार्धममितं तत्खहतं भूर्यतोऽसङ्ख्यम् ॥”

प्रयुतसंज्ञं लक्षम् । अर्बुदसंज्ञा कोटिरित्यर्थः ॥

टीका० — पङ्क्तिशब्देन दशसंख्योच्यते । पङ्क्तेः प्रभृति दशगुणोत्तरकमेण शतसहस्रादि । तद् यथा — दश दशगु (णं ? णाः) शतं, शतं दशगुणं सहस्रं, सहस्रं दशगुणमयुतमित्यादि । तदुक्तम् —

“एकं दश शतमस्मात् सहस्रमयुतं ततः परं लक्षम् ।

प्रयुतं कोटिमथार्बुदमब्जं खर्वं निखर्वं च ॥

तस्मान्महासरोजं शङ्कुं सरितां पतिं ततस्त्वन्यम् ।

मध्यं परार्धमाहुर्यथोत्तरं दशगुणं तज्ज्ञाः” ॥

पौतवं द्रुवयं पाय्यमिति मानार्थकं त्रयम् ॥ ८५ ॥

क्षीर० — पुनातीति पोतुर्मानभाण्डशोधकः पोतवाध्यक्षाख्यः । तस्येदं पौतवम् । द्रोर्विकारो द्रुवयम् । ‘द्रोश्च’ (४. ३. १६१) । ‘माने वयः’ (४. ३. १६२) । पाति पाय्यम् । ‘पाय्यसान्नाय्य—’ (३. १. १२९) इति साधुः । मीयतेऽनेनेति मानम् । पौतवं तुलादि, द्रुवयं प्रस्थादि, पाय्यं हस्तादीति गौडो भ्रान्तः ॥

टीका० — यौतवत्रयं मानसामान्ये । केचित्तु अनन्तरं 'मानं तुलाङ्गुलिप्रस्थैरिति' वक्ष्यति, तद्दृष्ट्या यथाक्रमं यौतवं तुलादि, द्रुवपं^१ वितस्त्यादि, पाठ्यं प्रस्थादीति सम्बन्धन्ति । तन्न युज्यते । तथाच वौपालितः —

“प्रस्थः सानौ द्रुवपे चराचरे जङ्गमे भवने”

इति । यदि यथाक्रमं सम्बन्धः, तदा द्रुवपे प्रस्थ इति न स्यात् । 'यु मिश्रणे' । बहुलवचनाद् भावे 'वसेस्तुन्' (उ० १. ७८) इति तुन् । योतुः शोधनं, तदर्थतया तस्येदं यौतवं तुलादिशोधनोपाय इति यौतवाध्यक्ष इत्यध्याये चाणक्यटीकाकृतोक्तम् । दुर्वृक्षः, तद्विकारो द्रुवपम् । 'द्रोश्च' (४. ३. १६१) इत्यनुवृत्तौ 'माने वपः' (४. ३. १६२) इति वपः । यथाकथञ्चिद् व्युत्पत्तिरियम् । रूढशब्दोऽयम् । मीयतेऽनेनेति पाठ्यम् । 'पाठ्यसान्नाय्य —' (३. १. १२९) इत्यादिना ण्यद् आदिपत्वं युगागमश्च निपात्यते । एवं पवर्गादिर्द्वितालव्यश्चेत्युपदेशपरम्परा ॥

मानं तुलाङ्गुलिप्रस्थैः

क्षीर० — मिमीते मानं मीयतेऽनेन च । तत्र तुलाद्युन्मानम्, अङ्गुल्यादि प्रमाणं, प्रस्थादि परिमाणम् । यदाहुः —

“ऊर्ध्वमानं किलोन्मानं परिमाणं तु सर्वतः ।

आयामस्तु प्रमाणं स्यात् सङ्ख्या भिन्ना तु सर्वतः ॥”

‘संख्या बाह्या तु सर्वतः’ इति पाठभेदः ॥

टीका० — तन्मानं वस्तुतस्त्रिधा, तुलाङ्गुलिप्रस्थभेदात् । तुलाग्रहणेनोन्मानाद्युपलक्ष्यते, अङ्गुल्या हस्तादि, प्रस्थेन द्रोणकादि ॥

गुञ्जाः पञ्चाव्यमाषकः ।

क्षीर० — गुञ्जा रक्तिका । आद्यो मुख्यः । ‘धान्यकणा दश माषकः । तथा द्वे कृष्णले रूप्यमाषे’ इति दर्शनात् । अस्मिन् कालेऽद्य इत्येके । यदाहुः — “माषकं सप्त कृष्णलाः” ॥

१. 'बाह्या तु', २. 'भिन्ना तु' क. पाठः. ३. 'न्यु', ४. 'न्ते' ड. पाठः.
५. 'न' ख. पाठः. ६. 'सामकं' ड. पाठः.

टीका० — पञ्च गुञ्जाः काकचिञ्चिकाः । आद्यः प्रथमः, शास्त्रीयो मा-
षक इत्यर्थः । माषो मूर्धन्यषः । 'संज्ञायां कन्' (५. ३. ७९) । दशकृष्णलपेक्षया
आद्यत्वम् ॥

ते षोडशाक्षः कर्षोऽस्त्री

क्षीर० — अक्षणोत्यक्षः । कर्षति कर्षः ॥

टीका० — ते माषकाः षोडश अक्षद्वयवाच्याः । अक्ष उक्तः । कृ-
षोऽच् । कर्षः । अस्त्री ॥

पलं कर्षचतुष्टयम् ॥ ८६ ॥

क्षीर० — 'पल रक्षायाम्' ॥

टीका० — कर्षचतुष्टये पलम् ॥

सुवर्णविस्तौ हेम्नोऽक्षे

क्षीर० — सुवर्णमस्त्यस्य, अर्शआदित्वादच् । विस्यते विस्तः ।
'विस उत्सर्गे'† । अर्शे षोडशमाषके माने द्वौ वर्तते । यत् स्मृतिः—

“पञ्चकृष्णलको माषस्ते सुवर्णस्तु षोडश” ॥

टीका० — हेम्नोऽक्षे कर्षे सुवर्णद्वयम् । हेमजातिवचनस्तु सुवर्णशब्दः
ह्येवे । विस्तः सकारतकारवान् ॥

कुरुविस्तस्तु तत्पले ।

क्षीर० — कुरुदेशे प्रसिद्धो विस्तः कुरुविस्तो हेमपलम् । यन्मा-
ला — 'पलेन हि सुवर्णस्य कुरुविस्तः' ॥

टीका० — तत्पले कुरुवि(न्दः! स्तः) ॥

तुला स्त्रियां पलशतं

क्षीर० — तोलयते तुला । 'चिन्तिपूजि —' (३. ३. १०५) इति
चकारादङ् । ङित्करणसामर्थ्याद् गुणाभावः ॥

१. 'क्षो' घ. पाठः. २. 'स्य' क. ग. घ. ङ. पाठः.

† उत्सर्ग इत्यर्थेलेखनं बुसधातुभ्रान्त्या, यतो 'विस प्रेरणे, विस्यति' इत्येव तरङ्गिण्यां
क्षीरस्वाम्याह ।

टीका० — कपित्थतुलेत्यर्थशास्त्रप्रयोगाद् यस्यकस्यचित् पलशतं तुला । 'तुल उन्माने' । चुरादिणिचोऽनित्यत्वाद् इगुपधलक्षणः कः, ततश्चाबिति धातु-
प्रदीपः ॥

भारः स्याद् विंशतिस्तुलाः ॥ ८७ ॥

क्षीर० — भ्रियते भारः । पुंसां हि द्वे पलसहस्रे वोढुं शक्येते ॥

टीका० — विंशत्या तुलाभिर्भारः । भृजो घञ् । भरश्चात्र । 'भरोऽतिश-
यभारयोः' इति रुद्रः ॥

आचितो दश भाराः स्युः शाकटो भार आचितः ।

क्षीर० — आचीयते आचितः । स च शकटेन वोढुं शक्यः । अन्ये
तु विंशतिपलसहस्राण्याचितमाहुः । शकटभारस्ततोऽतिरिक्तोऽप्याचित
एवेति । अत एव शाकटाख्योऽप्याचित इति पुनराचितग्रहणेन द्योत्यते ॥

टीका० — दश भारा आचितम् । रूपभेदात् क्लीबम् । 'शकटभरोऽप्या-
चितः प्रोक्तः' इति रत्नकोषार्या । अतो दीर्घादिः । 'आचितो दशभिर्भारैरिति
पुंस्काण्डे अमरमाला । प्रसङ्गादनेकार्थतां चाचितस्याह — शकटस्य यो भारः
शकटोन्मेयः सोऽप्याचितः, पुमान् ॥

कार्षापणः कार्षिकः स्यात्

क्षीर० — कर्षसंबन्धिना आपण्यते व्यवहियतेऽनेन रूप्यरूपकेण
स कार्षापणः । कर्षः प्रमाणमस्य कार्षिकः ॥

टीका० — सुवर्णताम्रादेः शास्त्रीयपञ्चकृष्णलो माषः । रजतस्य द्विकृष्ण-
लः । तथाच मनुः —

“द्वे कृष्णले समधृते विज्ञेयो रूप्यमाषकः” ।

एवम्भूतषोडशमाषकैर्यो रजतकर्षः, तत्कृतो व्यवहारः कार्षिकः ताम्रकार्षापणः ।
कर्षस्यायं कार्षिकः । अध्यात्मादित्वाद्घञ् ।

“स्यात् कार्षिकः पुराणः कार्षापणमुभयतो नृशण्डत्वम्”

इति वोपालितः । अतः पुराणोऽप्यस्य पर्यायः । आद्यव्यवहारे रजतकृष्णलाया

दश गण्डका मूल्यं, द्वात्रिंशता च रजतकृष्णलाभी रजतकर्षः, मिलित्वा षोडशकपर्दकपणा एव मूल्यम् । अत्रैव च लोके उपचारात् पुराणकार्षापणयोः प्रयोगः ॥

कार्षिके ताम्रिके पणः ॥ ८८ ॥

क्षीर० — ताम्रमयं कर्षप्रमाणं रूप्यं पणः । तन्मूल्यं चोपचाराद् अशीतिः श्वेतकाः ॥

टीका० — पञ्चकृष्णलकारब्धताम्रकार्षिके पणः । साधितः प्राक् । आद्य-
व्यवहारेण हि पञ्चगुञ्जामाषसङ्ख्यया ताम्रपलस्याशीतिगण्डका मूल्यं, कर्षस्य च
विंशतिगण्डकाः । अत्रैव च लोकैरुपचारात् पणशब्दः प्रयुज्यते । कार्षिकवत्
ताम्रिकः ॥

अस्त्रियावाढकद्रोणौ खारी वाहो निकुञ्जकः ।

कुटुवः प्रस्थ इत्याद्याः परिमाणार्थकाः पृथक् ॥ ८९ ॥

क्षीर० — पृथगिति एषामपर्यायत्वम् । परिमाणविशेषा एते ।
यदाहुः —

“पलं प्रकुञ्चकं मुष्टिः कुटुवस्तच्चतुष्टयम् ।

चत्वारः कुटुवाः प्रस्थश्चतुप्रस्थमथाढकम् ॥

अष्टाढको भवेद् द्रोणो द्विद्रोणः शूर्प उच्यते ।

स च शूर्पो भवेत् खारी द्विशूर्पा गोण्युदाहता ॥

तामेव भारं जानीयाद् वाहो भारचतुष्टयम् ।

शुष्कमेयेष्विदं मानं द्विगुणं तद् द्रवेषु तु ॥”

तत्तद्देशभेदात् सङ्ख्यान्यथात्वम् । तथाच कचिच्चतुराढको द्रोणः ।
षोडशद्रोणा खारी । विंशतिद्रोणः कुम्भः । दशकुम्भो वाहः ॥

टीका० — आढकादयः सप्त प्रत्येकं परिमाणार्थकाः । दशाङ्गुलं वा
सर्वतोमानमाढकम् । अपचयविवक्षायामाढकी । चतुराढको द्रोणः । षोडशद्रोणा
खारी । वाहो विंशतिखारीकः । खारीपादो मानी । मानीपादो द्रोणः । द्रोणपाद
आढकः । आढकपादः प्रस्थः । प्रस्थपादः कुटुवः । कुटुवपादो निकुञ्जः । अयं

च प्रसृतं इति ख्यातः । इतिशब्देनाद्य(त्वे ? र्थे) न मानी । प्रवर्तिकादय आद्याः ।
पृथग् भेदेन परिमाणार्थवाचकाः द्रव्याणां लौहानां दारवाणां वाचकाः, न तु
पर्याया इत्यर्थः । प्रवर्तिश्च खारीपञ्चकम् । तथाच गणिते —

“बाहो विंशतिखारीभिर्भरिका स्यादनेन तु ।

प्रवर्तिः पञ्चखारीभिः सस्यमानं प्रकीर्तितम् ॥

निकुञ्जं यावदाखार्याः पादं पादावशेषितम् ।

मानीद्रोणाढकप्रस्थकुटुवेषु भवेदिति ॥”

ये तून्मानार्थाः कुटुवादयः, पलचतुष्टयं कुटुवः, कुटुवैश्वतुर्भिः प्रस्थः, प्रस्था-
श्चत्वार आढकः, चत्वार आढका द्रोणः, षोडश द्रोणाः खारी, विंशतिद्रोणाः
कुम्भः, कुम्भैर्दशभिर्बाह इत्यादयः शास्त्रान्तरे परिभाषिताः, ते तुलामात्र एवा-
न्तर्भूताः ॥

अंशस्तुरीयः पादः स्याद्

क्षीर० — रूपकादेश्चतुर्थोऽंशः पादः । ‘पदरुज —’ (३. ३. १६)
इति कर्तरि घञ् ॥

टीका० — तुरीयो भागश्चतुर्थोऽंशः पादाख्यः । ‘अंशस्तुरीयो भागः
स्यादिति प्रमादपाठः । तथा च —

“पादा ब्रह्माङ्घ्रितुर्याशरश्मिप्रत्यन्तपर्वताः” ।

नहि तुर्यभागोऽंशशब्दे दृश्यते ॥

अंशभागौ तु वण्टकः ।

क्षीर० — अंशतैऽंशः । भज्यते भागः । वज्यते विभज्यते वण्टकः ॥

टीका० — अंशत्रयं भागे । स्कन्धे अंश उक्तः । भजेर्घञ् । भागः ।
‘वाटे विभाजने’ । घञ् । वण्टः । स्वार्थे कन् ॥

द्रव्यं वित्तं स्वापतेयमृक्थं रिक्थं धनं वसु ॥ ९० ॥

हिरण्यं द्रविणं द्युम्नमर्थरैविभवा अपि ।

क्षीर० — ‘द्रव्यं च भव्ये’ (५. ३. १०४) इति साधुः । विन्द-
न्त्यनेन वित्तम् । ‘वित्तो भोगप्रत्यययोः’ (८. २. ५८) इति साधुः ।

स्वापतेयं, 'पथ्यतिथिवसतिस्वपतेर्दञ्' (४. ४. १०४) । ऋच्यते स्तूयते ऋक्थम् । एवं रिक्थम् । दधन्ति धनम् । वस्ते छादयति वसु, वसतीश्वर-
गृहे वा । हियते हिरण्यम् । द्रवति द्रविणम् । द्यूयते द्युम्नम् । 'द्यु अभि-
गमने' । अर्ह्यतेऽर्थः । रान्त्येनां राः । स्त्रीत्येके । विभवति विभवः ॥

टीका० — द्रव्यत्रयोदशकं धने । 'द्रोश्च' (४. ३. १६१) इति यत् ।
द्रव्यम् । 'वित्तो भोगप्रत्यययोः' (८. २. ५८) इति निपातनाद् विदेर्लाभार्था-
दुत्तरस्य निष्ठातो नत्वाभावः । वित्तम् । स्वपतौ धनपतौ साधु स्वापतेयम् । पाथे-
यवड्ढञ् । स्वागतादित्वादौ निषेधः । 'रिचिर् विरेचने' । 'पातृतुदिर्वचिरिचिसिचि-
भ्यः कथन्' (उ० २. ७) । रिक्थम् । 'ऋच स्तुतौ' । बाहुलकात् कथन् । ऋक्थम् ।
बाहुलके नकि ऋक्नमिति गोवर्धनः । 'धन धान्ये' । अच् । धनम् । वसतेः
स्वरुवद् उः । वसु । 'हर्ह्य गतिकान्त्योः' । हर्ह्यतेः क्यन् हिरणादेशश्च धातोः ।
हिरण्यम् । 'द्वुदक्षिभ्यामिनन्' (उ० २. ५३) । द्रविणम् । दिवि आन्नायत
इति द्युम्नम् । 'झा अभ्यासे' । 'घञर्थे कविधानम्' (वा० ३. ३. ९८) इति
कर्मणि क इति धातुप्रदीपः । अर्तेः कुष्ठवत् थन् । अर्थः । 'रातेर्दैः' (उ० २.
६९) इति डैः । (रैः राः) । विभव उक्तः ॥

स्यात् कोशश्च हिरण्यं च हेमरूप्ये कृताकृते ॥ ९१ ॥

क्षीर० — कूयते शब्द्यते कोशः । कुष्यते आकूष्यते आयस्था-
नेभ्यः कोष इत्येके । हेम कृताकृतं घटितमघटितं च ॥

टीका० — कृताकृतं हेमरूप्यं च मिलितं कोष(त्र?द्व)यवाच्यं, न
तु यथाक्रमं सम्बन्धः । तथाच भागुरिः —

“कोषमाहुर्हिरण्यं च हेमरूप्यं कृताकृतम्”

इति । तत्र पिण्डीकृतमाहरीकृतम् आदितं(?)कृतम् । आकरोत्थम्, अजातक-
र्म चूर्णादिरूपमकृतम् । कोशस्तालव्यशो मूर्धन्यषश्चेत्युक्तं प्राक् । अनेकार्थो-
ऽयम् ॥

ताभ्यां यदन्यत् तत् कुप्यं

क्षीर० — हेमरूप्याभ्यामन्यत् ताम्रादि । गोपनीयं कुप्यम् ।
'राजसूयसूर्यमृषोद्यरुच्यकुप्य —' (३. १. ११४) इति साधुः ॥

टीका० — ताभ्यां हेमरूप्याभ्यां यदन्यत् तैजसं द्रव्यं ताम्रकांस्यादि
यच्चातैजसं राजपट्टदारुविषयादिषादिकम् असारद्रव्यं, तत् सर्वं कुप्यम् ।
तथाहि — कुप्याध्यक्षप्रचारे लोहवर्गश्चर्मवर्गो विषादिवर्गश्च दर्शितः । 'कुप्य-
मसारं द्रव्य'मिति तैट्टीकाकृतश्च । 'राजसूयसूर्यमृषोद्यरुच्यकुप्यकृष्टपच्याव्यध्याः'
(३. १. ११४) इति गुपेः क्यप् आदिकत्वं च निपात्यते । कुप्यम् ॥

रूप्यं तद्वयमाहतम् ।

क्षीर० — रूपमाहन्यते स्म रूप्यम् । 'रूपादाहतप्रशंसयोर्यप्'
(५. २. १२०) । द्रव्यं कृप्याकुप्यम् ॥

टीका० — तद्वयमिति हेमरूप्यम् आहतं च परापरपुरुषरूपमुत्थापयितुं
निघातिकया ताडितं दीनारादिकं रूप्यशब्दवाच्यम् । 'रूपादाहतप्रशंसयोर्यप्'
(५. २. १२०) इति यप् ॥

गारुत्मतं मरतकमश्मगर्भो हरिन्मणिः ॥ ९२ ॥

क्षीर० — गारुत्मत इदं जातं विषं हन्तुं गारुत्मतम् । मरं * तक्-
न्त्यनेन मरतकम् । अश्मनो गर्भोऽश्मयोनिः । हरित्रीलैवर्णो मणिः ॥

टीका० — गारुत्मतचतुष्कं मरतके । गरुडप्रभवत्वाद् गारुत्मतम् ॥

शोणरत्नं लोहितकः पद्मरागः

१. 'इ, कुद्र' ग. ड. पाठः. २. 'तु टीका' क. पाठः. ३. 'रू' घ. ड. पाठः.
४. 'प्यं प' ग. ठ. पाठः. ५. 'नि' ठ. पाठः. ६. 'कतम्' क. ग. घ. पाठः. ७. 'लो म'
ख. पाठः. ८. 'भत्वा' क. ख. ड. पाठः.

क्षीर० — शोणं च तद् रत्नं च । लोहितं एव लोहितकैः । लो-
हितान्मणौ' (५. ४. ३०) । कन् ॥

टीका० — शोणरत्नत्रयं पद्मरागे । लोहितो मणिर्लोहितकः । 'लोहि-
तान्मणा' (५. ४. ३०) इति कन् ॥

अथ मौक्तिकम् ।

मुक्ता

क्षीर० — विनयादित्वात् स्वार्थे वा ठक् ॥

टीका० — मौक्तिकद्वयं मुक्तायाम् । विनयादित्वात् स्वार्थे ठकि मौ-
क्तिकम् ॥

अथ विद्रुमः पुंसि प्रचालं पुन्नपुंसकम् ॥ ९३ ॥

क्षीर० — विशिष्टो द्रुमो विद्रुमः, विद्रवत्यर्थान् । प्रवते प्रव-
लते वा(र्थे? बधे?) ऊर्ध्वे प्रचालम् ।

“सूर्यकान्तस्त्वग्निमणिर्वैदूर्यं वालवायजम्” ॥

टीका० — विद्रुमद्वयं प्रचाले ॥

रत्नं मणिर्द्वयोरश्मजातौ मुक्तादिकेऽपि च ।

क्षीर० — रमन्तेऽस्मिन् रत्नम् । मण्यते शब्द्यते मणिः । पुंस्त्री-
लिङ्गः । अश्मजातीयं मरतकैन्द्रनीलादि । आदिशब्दाद् विद्रुमादि वज्रपद्म-
रागादि वा पानीयभाण्डत्वात् ॥

टीका० — अश्मजातौ मरतकपद्मरागस्फटिकादौ मुक्तावज्रादौ च रत्न-
द्वयम् । 'रमेस्त च' (उ० ३. १४) इति तः नोऽन्तादेशश्च । रत्नम् ॥

स्वर्णं सुवर्णं कनकं हिरण्यं हेम हाटकम् ॥ ९४ ॥

तपनीयं शातकुम्भं गाङ्गेयं भर्म कर्बुरम् ।

चामीकरं जातरूपं महारजतकाञ्चने ॥ ९५ ॥

रुक्मं कार्तस्वरं जाम्बूनदमष्टापदोऽस्त्रियाम् ।

क्षीर० — शोभनो वर्णोऽस्य स्वर्णम् । समासे वर्णस्य(वा)वल्लोप-
माहुः । यथा पञ्चार्णो मन्त्रः । कनति कनकम् । 'कन दीप्तौ' । हिनोति
हेम । हटति हाटकम् । 'हट दीप्तौ' । ण्वुल् । तप्यते तपनीयम् । शतकुम्भे
गिरौ भवं शातकुम्भम् । शातकौम्भमित्येके । तत्पक्षे अनुश्रुतिकादि-
त्वादुभयपदवृद्धिः । गङ्गाया अपत्यं गाङ्गेयम् । भ्रियते भार्यते वा भर्म ।
कर्बति लोहमध्ये दृप्यति कर्बुरं नानारूपं वा । चमीकरकृतस्वरावाकरौ ।
भवेऽण् । जातरूपम् अकृतकरूपं कुङ्कुदेशजम् । महच्च तद् रजतं रञ्ज-
कम् । कञ्चति काञ्चनम् । 'काचि दीप्तौ' । रोचते रुक्मम् । जम्बूनदं
जम्बूफलरसोत्थं नदं जातं जाम्बूनदम् । अष्टासु लोहेषु पदं प्रतिष्ठास्या
ष्टापदम् । 'अष्टनः संज्ञायाम्' (६. ३. १२५) दीर्घः । कल्याणम् अर्जुनं
कलधौतं गैरिकं भूरिचन्द्रं वसु च ॥

टीका० — स्वर्णादय एकोनविंशतिः स्वर्णे । सुप्तु दीप्यत इति स्व-
र्णम् । 'ऋणु दीप्तौ' । पचाद्यच् । शोभनं वर्णमस्येति सुवर्णम् । 'कनी दीप्तौ' ।
क्वुन् । कनकम् । हिरण्यमुक्तम् । 'हि गतौ' । मनिन् । हेम । 'हट दीप्तौ' ।
ण्वुल् । हाटकम् । तपनं दाहमर्हतीति तपनीयम् । 'अर्हे कृत्यतृचश्च' (३. ३.
१६९) इत्यनीयर् । शतकुम्भपर्वते भवं शातकुम्भम् । गङ्गायामग्निना न्यस्तस्य
माहेश्वरबीजस्य तत्त्वेन भूतत्वाद् गाङ्गेयम् । 'शुभ्रादिभ्यश्च' (४. १. १२३)
इति ढर्क् ।

“यं गर्भं सुपुत्रे गङ्गा पावकाद् दीप्ततेजसम् ।

त(दर्थः ? दुर्लभं) पर्वते न्यस्तं हिरण्यं समपद्यत ॥”

१. 'म्भ', २. 'ते भ' ग. पाठः. ३. 'ते भ' क. ख. घ. ङ. पाठः.
४. 'ध्ये क' क. पाठः. ५. 'क' घ. ङ. पाठः. ६. 'द् रञ्ज' क. ग. घ. ङ.
पाठः. ७. 'ग्म' ख. ग. घ. ङ. पाठः. ८. 'द्वीपे ज' ङ. पाठः. ९. 'दीर्जं ज' क.
पाठः. १०. 'त्थ', ११. 'दां' क. ङ. पाठः. १२. 'ऊन' ज. पाठः. १३. 'नि'
ङ., 'न' ज. पाठः. १४. 'क्' भू ठ. पाठः.

इति वायुपुराणे । भृजो मनिन् । भर्त्रे । कर्बुरमुक्तम् । जातं रूपमस्येति जातरूपम् । 'कचि दीप्तिबन्धनयोः' । कर्तरि ल्युट् । पृषोदरादिदीर्घत्वम् । काञ्चनम् । रोचतेः युग्मवद् मक् । स्वर्णम् ।

“स्थगयन्त्यमूः शमितचातकार्तस्वरा

जलदास्तटितुलितकान्तकार्तस्वराः ।” (स० ४. श्लो० २४)

इति माघयमकात् कार्तस्वरं दन्त्यसम् । जम्बूरसनिःष्यन्दप्रसवा नदी जम्बूनदी, तत्र जातं जाम्बूनदम् । अद्यौ पदान्युत्पत्तिस्थानान्यस्येत्यष्टापदम् । ‘अष्टनः संज्ञायाम्’ (६. ३. १२५) इति दीर्घः ॥

अलङ्कारसुवर्णं यच्छृङ्गीकनकमित्यदः ॥ ९६ ॥

क्षीर० — शृङ्गयलङ्कारकारिका, तदर्थं कनकम् ॥

टीका० — कनककुण्डलादेरलङ्कारस्य सुवर्णं शृङ्गीकनकं, केवलश्च शृङ्गीशब्दः । तथाच ‘भूषणकनकं शृङ्गी’ति नाममाला । ह्रस्वान्तोऽपि शृङ्गिशब्दः । तथाच बाणः—

“वर्षसमूहमिवान्तःस्थितापरिमाणशृङ्गिहेमकूटम्”

राजकुलमिति सम्बन्धः । अद इति, एतत् ॥

दुर्वर्णं रजतं रूप्यं खर्जूरं श्वेतमित्यपि ।

क्षीर० — दुर्वर्णं सुवर्णपेक्षया । रज्यते हेम्ना रजतम् । रूप्यति रूप्यम् । ‘रूप लुप विमोहने’ । खर्जति खर्जूरम् । ‘खर्ज व्यथने’ । इति-शब्दात् सितादि । अपिशब्दात् तारं कलधौतं च ॥

टीका० — दुर्वर्णपञ्चकं रूप्ये । स्वर्णपेक्षया निन्दितं वर्णमस्येति दुर्वर्णम् । ‘पृषिरञ्जिभ्यां कित्’ (उ० ३. १११) इत्यतच् । रजतम् । शब्दत्रयं व्युत्पादितम् ॥

रीतिः स्त्रियामारकूटो न स्त्रियाम्

क्षीर० — रीयते स्रवति रीतिः । इयर्त्सारः, तस्य कूटं पित्तलाख्यम् । आरोऽपि । कपिलोहं च ।

“ब्राह्मी पिङ्गा ब्रह्मरीतिः कांस्यं लोहो द्विलोहकम्” ॥

टीका० — रीतिद्वयं पिच्छले । ‘री गत्यादौ’ । क्तिन् । रीतिः । रेफो-
पधापीत्यन्यः ॥

अथ ताम्रकम् ॥ ९७ ॥

शुल्बं म्लेच्छमुखं अष्टवरिष्ठोदुम्बराणि च ।

क्षीर० — ताम्र्यति ताम्रम् । स्रवति द्रवति शुल्बम् । म्लेच्छदेशो
मुखमुत्पत्तिरस्य । द्वे हेमरूप्ये अश्रुते अष्टम् । अतिशयेन वरं वरिष्ठम् ।
कालिकानिवृत्तं स्वर्णं हि तत् । अत एवोदुम्बरम् । उद्भूताम्बरमिति
नैरुक्ताः । औदुम्बरमित्येके । रक्तधौतकं च ।

“सौराष्ट्रकं पञ्चलोहे वर्तलोहे तु वर्तकम्” ॥

टीका० — ताम्रपट्कं ताम्रे । आम्रवत् ताम्रम् । ‘शुच शोके’ । ‘उल्वा-
दयश्च’ (उ० ४. ९६) इति वन्, लत्वं, गुणाभावः । शुल्बम् । म्लेच्छमुखं समुदितं
नाम । वरिष्ठं टवर्गद्वितीयान्तम् । ‘औदुम्बरं च ताम्रमि’ति नाममालार्यापाठादौ
कारवदौदुम्बरम् ।

“उच्यते गैरिकं धातुस्ताम्रं शुल्बमुदुम्बरम्”

इति हलायुधः ॥

लोहोऽस्त्री शस्त्रकं तीक्ष्णं पिण्डं कालायसायसी ॥ ९८ ॥

अश्मसारः

क्षीर० — लुनाति लोहं, ‘लुह कथनादौ’ वा । शस्यतेऽग्नेन
शस्त्रम् । ‘शसु हिंसायाम्’ । तेज्यते तेजयति वा तीक्ष्णम् । शस्त्रान्तरच्छे-
दकत्वात् । वैकृत्तकार्ख्यं तत् । ‘तिज निशाने’ । पिण्ड्यते पिण्डम् । कालं
च तदयः कालायसम् । ‘अनोऽश्मायः—’ (प. ४. ९४) इति टः । अयते
भेद्यमयः । अश्मनः सारोऽश्मसारः । यत् स्मृतिः — “अश्मभ्यो लोह-
मुत्थितम्” । पारशवं धनं च ॥

टीका० — लोहसप्तकं लोहे । रुहेर्घञि लत्वे च लोहोऽस्त्री । शस्त्रमु-
क्तम् । स्वार्थिकोऽत्र कन् । तीक्ष्णपिण्डशब्दावुक्तौ । कालं च तदयश्चेति कालाय-
सम् । ‘अनोऽश्मायस्सरसां जातिसंज्ञयोः’ (५. ४. ९४) इति समासान्तष्टच् ।
इणः ‘असुन्’ (उ० ४. १९०) इत्यसुनि अयः । अश्मनः सारोऽश्मसारः ।
अमरमालायामश्मसारं क्लीबम् ॥

अथ मण्डूरं सिंहानमपि तन्मले ।

क्षीर० — मण्डते मण्डूरम् । हिनस्ति सिंहानम् । ध्मायमानस्या-
यसो मलम् ॥

टीका० — तन्मले लोहमले मण्डूरद्वयम् । खर्जूरवन्मण्डूरम् । ‘शिवि
आघ्राणे’ । ‘आनकच् शीङ्भियः’ (उ० ३. ८२) इत्यनुवृत्तौ ‘(आ?) शिङ्घिधान्-
भ्यश्च’ (उ० ३. ८३) इत्यानकच् । शिङ्घाणकः । पृषोदरादित्वात् कलोपः ॥

सर्वं स्यात् तैजसं लोहं

क्षीर० — तेजसो विकारस्तैजसम् । हेमाद्यपि लोहम् । यदाहुः—

“सुवर्णं रजतं ताम्रं रीतिः कांस्यं तथा त्रपु ।

सीसं च (च? त) मरं चैव अष्टौ लोहानि चक्षते ॥”

शस्त्रं तु विशेषाल्लोहम् ॥

टीका० — सर्वं च तैजसं सुवर्णरजतताम्रारकूटकांस्यरङ्गसीसकायोरूपम-
ष्टविधं लोहाख्यम् । तेजोऽस्मिन् विद्यत इति तैजसम् । ‘अण्प्रकरणे ज्योत्स्ना-
दिभ्य उपसंख्यानम्’ (वा० ५. २. १०३) इत्यण ॥

विकारस्त्वयसः कुशी ॥ ९९ ॥

क्षीर० — कुत्तिसतं श्यति कुशी फालः । यच्छाश्वतः— ‘कुशो दर्भः
कुशी फालः’ । ‘जानपदकुण्डगोण —’ (४. १. ४२) इत्ययोविकारे कुशाद्
डीप् ॥

टीका० — फालात्मकेऽयोविकारे कुशी । (तया वन्दयो विकारो!)
‘जानपदकुण्डगोण —’ (४. १. ४२) इत्यादिना ङीष् ।

“कुशा वल्गा कुशी फालः कुशो दर्भः कुशं जलम्”

इति व्याडिः ॥

क्षारः काचः

क्षीर० — क्षरति गलति क्षारः । कचति काचः ॥

टीका० — काचाख्ये मृत्तिकाविशेषे क्षारद्वयम् । ‘क्षर सञ्चलने’
‘कच बन्धने’ । घञ् ॥

अथ चपलो रसः सूतश्च पारते ।

क्षीर० — चपलोऽस्थैर्यात् । रस्यते रसायनार्थिभी रसः । सूते
हेमायुषी सूतः, शिवात् प्रसूतो वा । पिपतिं पारतं, पारं तनोति वा ॥

टीका० — चपलचतुष्कं पारदे । शब्दत्रयं साधितम् ।

“रसेन्द्रः पारदः प्रोक्तः पारतोऽपि निगद्यते”

इति तारपालः ।

“पारतस्तु मनाक् पाण्डुः सूतस्तु स सितो मनाक् ।

शीतः सर्वे तुल्यगुणाः स्मृताः”

इति शब्दार्णवः ॥

गवलं माहिषं शृङ्गम्

क्षीर० — गा अलति वारयत्यनेन गवलं, गवते वा ॥

टीका० — माहिषशृङ्गे गवलः ॥

अभ्रकं गिरिजामले ॥ १०० ॥

क्षीर० — अभ्रप्रतिकृतिरभ्रकम् । गिरिजं च तदमलं च गिरिजा-
मलम् । गौर्या मल इति धातुविदः ॥

टीका० — अत्रकत्रयम् अत्रके । गिरौ जातं गिरिजम् । अमल-
मुक्तम् ॥

स्रोतोञ्जनं तु सौवीरं कापोताञ्जनयामुने ।

क्षीर० — अज्यतेऽक्षयनेनाञ्जनं, यमुनास्रोतसो जातम् । सुवी-
रदेशे भवं सौवीरम् । कपोतवर्णं कापोताञ्जनम् । यमुनास्रोतसो जातं
यामुनम् । धन्वन्तरिस्तु —

“अञ्जनं मेचकं कृष्णं सौवीरं स्यात् सुवीरजम् ।

कापोतकं यामुनं च स्रोतोञ्जनमुदाहृतम्” ॥

टीका० — स्रोतोञ्जनचतुष्कं स्रोतोञ्जने । नदीस्रोतोभवत्वात् स्रोतो-
ञ्जनं, रात्र्यन्धोपयुक्तम् । काञ्जिके सौवीरमुक्तम् । एतत् पार्वतियम् । अल्पभेद-
त्वादभेदः । कपोताख्यमञ्जनं कपोताञ्जनम् । यमुनाभवं यामुनम् ॥

तुत्थाञ्जनं शिखिग्रीववितुन्नकमयूरकम् ॥ १०१ ॥

कर्परी

क्षीर० — तुदत्याक्षिरोगांस्तुत्थम् । शिखिग्रीवं मयूरग्रीवाभम् ।
वितुदति रोगान् वितुन्नकम् । मयूरप्रतिकृतिर्मयूरकम् । कल्पते रोगान्
जेतुं कर्परी ॥

दार्विकाकाथोद्धवं तुत्थरसाञ्जनम् ।

रसगर्भं ताक्ष्यशैलं

दारुहरिद्राकाथोत्थं, तुत्थं च तद् रसाञ्जनम् । दार्वीरसस्य
गर्भो रसगर्भम् । ताक्ष्यशैले कुलूतौयां भवम् । रसजातं रसा-
ग्र्यं च ॥

टीका० — तुत्थाञ्जनचतुष्कं पुषातुत्थाञ्जनमिति ख्याते । ‘तुद व्यथने’ ।

‘पातृतुदिवचि —’ (उ० २. ७) इत्यादिना कथः । तुत्थं तदञ्जनं चेति तुत्थाञ्जनम् । मयूरकण्ठाभत्वाच्छिखिप्रीवम् । तुदेः क्तादि । वितुन्नकम् । तस्मिन् तुत्थे काथोद्भवे आवर्तिते कर्परीद्वयम् ।

“तुत्थाञ्जनं काथोद्भवं कर्परीदार्धिके स्त्रियौ”

इति रभसश्च । तुत्थ इति ख्याते तुत्थाञ्जनम् । नामद्वयमित्यन्यः । रसाञ्जनत्रयं रसाञ्जने ॥

गन्धाश्मनि तु गन्धिकः ॥ १०२ ॥

सौगन्धिकश्च

क्षीर० — गन्धोऽस्यास्तीति गन्धिको गन्धपाषाणः । रसगन्धी गन्धकोऽयम् । सौगन्धिकं च ॥

टीका० — गन्धाश्मत्रयं गन्धके । मत्वर्थीयठनि गन्धिक इत्य(प ! पि) पाठः । तेन जयतीति ठकि सौगन्धिको ना ।

“गन्धको गन्धपाषाणः पामन्नश्च सुगन्धकः”

इति माधवः ॥

चक्षुष्याकुलाल्यौ तु कुलस्थिका ।

क्षीर० — चक्षुषे हिता चक्षुष्या दृक्प्रसादाख्या । कुलमलति कुलाली । कुले तिष्ठति कुलस्थं कुलस्थप्रतिकृतिर्वा । लोकोक्तौ तार्क्ष्य-कुल्या । आह च —

“कुलाली लोचनहिता दृक्प्रसादा कुलस्थिका” ॥

टीका० — कुलस्थाकारप्रस्तरेऽञ्जनविशेषे चक्षुष्यात्रयम् । ‘शरीराव-यवाद् यत्’ (९. १. ६) इति यति चक्षुष्या । कुलालीत्यर्थग्रहणम् । तेन कुम्भ-कारीत्यपि ।

१. ‘त्थाञ्जनाञ्ज’ ज. पाठः. २. ‘न्ध’, क. पाठः. ३. ‘कं च ग’ ख. पाठः. ४. ‘न्ध’ क. पाठः. ५. ‘न्धी च’ क. ग. घ. ङ. पाठः. ६. ‘स्थि’ ड. पाठः. ७. ‘स्थि-का कु’ ख. पाठः. ८. ‘स्थ’ क. ग. घ. ङ. पाठः. ९. ‘क’ ङ. पाठः.

“चक्षुष्या कुम्भकारी च कुलाली च कुलस्थिका”

इति रत्नमाला च ॥

रीतिपुष्पं पुष्पकं तत् पौष्पकं कुसुमाञ्जनम् ॥ १०३ ॥

क्षीर० — रीतेर्ध्यायमानस्य पुष्पाभं मलं रीतिपुष्पम् । पुष्पप्रतिकृतिः पुष्पकम् । पक्षे स्वार्थेऽण् ॥

टीका० — रीतिपुष्पचतुष्कं कुसुमाञ्जने । रीतिः पित्तलं, तस्याः पुष्पं रजः, मलमिति यावत् । तथाच योगशतकव्याख्याने सनातनैः — ‘रीतिकायां ध्मायमानायां यदुत्पद्यते मलं, तत् पुष्पाञ्जनमिति । पुष्पकमित्येव नाम ॥

पिञ्जरं पीतनं तालमालं च हरितालके ।

क्षीर० — ‘पिजि हिंसादौ’ । पीयते पीतनं, पीतं वर्णं नयाति वा । आलाति शोभामालम्, अलति भूषयति वा । हरेः पीतवर्णस्य तालं प्रतिष्ठास्मिन् हरितालं, हरितमलयति भूषयति वा । तालं च भीमवत् । यद् धन्वन्तरिः —

“हरितालं तु गोदन्तं पीतकं तटमण्डनम् ।

आलं च तालं जैरं च पिञ्जरं विस्रगन्धिकम् ” ॥

टीका० — पिञ्जरपञ्चकं हरिताले ॥

गैरेयमथर्वं गिरिजमश्मजं च शिलाजतु ॥ १०४ ॥

क्षीर० — गिरेरिदं गैरेयम् । अथर्वते रसायनार्थिभिरथर्वम् । शिलातः स्रवज्जत्वाकृति शिलाजतु ॥

टीका० — गैरेयपञ्चकं शिलाजतुनि । एतच्च वानरैर्मक्षिते तद्विष्टाया-मौत्तरापथिकैः प्राप्यते । ‘इतश्चानिजः’ (४. १. १२२) इति ढकि गैरेयम् । ‘धर्मपथ्यर्थन्यायादनपेते’ (४. ४. ९२) यकि अथर्वम् । पाषाणजातत्वादश्मजम् ॥

बोलो गन्धरसप्राणपिण्डगोपरसाः समाः ।

क्षीर० — बोलयते बोलः । 'बुल निमज्जने' । गन्धप्रधानो रसोऽस्य
गन्धरसः । प्राणित्यनेन प्राणः । पिण्ड्यते द्रव्यान्तरैः । पिण्डेसहत्वात्
पिण्ड इत्येके । गां पाति रसोऽस्य गोपरसः । गोपो रसो भीमवत् ।
गोशशशाः समा इत्येके । गां श्यति गोशः । शशते शशः ॥

टीका० — बोलषट्कं गन्धरसे । प्राणपिण्डशशा उक्ताः । गोसो
दन्त्यसः ॥

डिण्डीरोऽब्धिकफः फेनः

क्षीर० — डिण्डीति शब्दमीरयति डिण्डीरः । दादिर्वा । डिर्डा-
डिमवत् । अब्धेः कफ इवाधिक्ये बहिःप्रसरादब्धिकफः सागरमलाख्यः ।
नद्यास्तूपचारात् । स्फायते फेनः ॥

टीका० — हिण्डीरत्रयं समुद्रफेने । 'हिडि गत्यनादरयोः' । 'कृग-
शू —' इत्यादिना बहुलवचनादीरनि हिण्डीर इति गोवर्धनीयोगादिवृत्तिः ।
रूपरत्नाकरे तु 'खादे रः, इड्(भ्य ?), हिण्डेरादेश्च डः' इति रप्रत्यये इटि डत्वे च
डिण्डीरः । 'टिण्डीरपिण्डपरिमण्डिते'त्यादिप्रयोगो बृहत्कथायाम् । पैशाचिके हि
टवर्गस्यैव टकारादेशो भवति ॥

सिन्दूरं नागसम्भवम् ॥ १०५ ॥

क्षीर० — सिनोति बध्नाति चेतः सिन्दूरं, (सिन्दय?स्यन्द)ते वा ।
नागात् सीसात् सम्भवोऽस्य नागसम्भवम् । चीनपिष्टं गन्धपङ्कोऽपि ।
धन्वन्तरिस्तु —

“सिन्दूरं रक्तेरेणुश्च नागरक्तं च नागजम् ।

शृङ्गारभूषणं श्रीमद्वसन्तोत्पलमण्डनम् ॥

हंसपादो हिङ्गुलके” ॥

टीका० — सिन्दूरद्वयं सिन्दूरे । 'स्यन्देः संप्रसारणं च' (उ० १. ६८)
इत्यूरन् । सिन्दूरं दन्त्यसम् ॥

नागसीसकयोगेष्टवप्राणि

क्षीर० — न न गच्छति चलत्वान्नागम् । सिनोति बध्नाति पारतं
सीसकं, सीसपत्रं च । हेत्रो वर्णोत्कर्षार्थं योगे श्लेषे इष्टं योगेष्टम् । उ-
प्यते वप्रम् । हेम्नो वर्णोत्कर्षे बीजत्वात् ॥

त्रपु पिच्चटम् ।

रङ्गवङ्गे

त्रपत इवाग्रेराशुद्रुतेस्त्रपु । पिच्च्यते कुच्यते पिच्चटम् । रज्यतेऽनेन
रङ्गम् । वङ्गति द्रवति वङ्गम् । आलीनमपि ॥

टीका० — नागषट्कं सीसके ।

“श्रेष्ठे च कद्रुजे नागः क्लीबं सीसकरङ्गयोः”

इत्यनेकार्थः । सीसमेव सीसकं द्विदन्त्यसम् । योगेष्टमित्येकं नाम । ‘बैद्रो ना
सीसपत्रकम्’ इत्यमरमाला ।

“स्यादारकूटो रीतिश्च सीसकं त्रपु बन्धकम् ।

नागं महाबलश्चैव योगेष्टं वसुनेष्टकम् ॥”

इति व्याडिः ।

“सीसपत्रं बहुमलं योगेष्टं पिष्टपिचटे ।

.....रङ्गसीसकयोस्त्रपु ॥”

इति रुद्रः । वसुवत् त्रपु । ‘पिच कुट्टने’ । ‘शकादिभ्योऽटन्’ (उ० ३. ८२)
इत्यटन् । पिच्चटम् । रङ्गद्वयं रङ्गे । ‘रगिवगी गत्यर्थौ’ । पचादी । त्रपुचतुष्टय-
मेव रङ्ग इत्यन्यः ॥

अथ पिचुस्तूलः

क्षीर० — पिच्यते सूत्रमस्मात् पिचुः, पियति वा । ‘पिचु गतौ’ ।
तूल्यते फलात् तूलः । ‘तूल निष्कर्षे’ । निर्बीजकार्पासोऽयम् । ‘रङ्गवङ्गेऽथ
पिचु(रिःल इ)ति प्रशृङ्खलसंज्ञाविस्मृतेः पाठः ॥

१. ‘ते विकु’ ग. पाठः. २. ‘पत्रोर्णा सी’ क. पाठः. ३. ‘पिचय’ ख. पाठः.
४. ‘बीज’ ख. पाठः. ५. ‘ङ्गे अथ’ क. पाठः.

टीका० — पिचुद्वयं कार्पासादितूलके । 'पिचु मर्दने' । बाहुलक उः ।
तुः सौत्रः । 'शूलादयश्च' इति क्लृः दीर्घत्वं च । तूलः । पिचुतूल इति संघातोऽपि ॥

“तूलः पिचुः पिचुतूलस्तर्कटी सूत्रतर्ककः”

इति रभसः ॥

अथ कमलोत्तरम् ॥ १०६ ॥

स्यात् कुसुम्भं वह्निशिखं महारजनमित्यपि ।

क्षीर० — कमलेभ्य उत्तरं वर्णाधिक्यात् कमलोत्तरम् । कुस्यति
कुसुम्भम् । 'कुसु श्लेषणे', कौ सुम्भ्यते (निकुञ्च्यते ?) वा । कुसिः
सौत्रः (?) । वह्नेरिव शिखास्य वह्निशिखम् । महच्च तद् रजनं, रज्यतेऽने-
नेति रजनरजकरजस्मूपसंख्यानान्नलोपः ॥

टीका० — कमलोत्तरचतुष्कं कुसुम्भे वस्त्ररञ्जनद्रव्ये । 'कुसि श्लेषणे' ।
'कुसेरूलोम्भोमेदेताः कित्' । (उ० ४. १०८) इति उम्भः । कुसुम्भो दन्त्यसः ।
वह्नेरिव शिखास्येति वह्निशिखम् । 'रज्जेः क्युन्' (उ० २. ८१) इति क्युन् ।
महारजनम् ॥

मेषकम्बल ऊर्णायुः

क्षीर० — काम्यते शीतार्तैः । 'कम्बलः कमनीयो भवती'ति नि-
रुक्तम् । ऊर्णास्त्यस्योर्णायुः । 'ऊर्णाया युस्' (५. २. १२३) ॥

टीका० — मेषरोमराचिते कम्बले मेषकम्बलद्वयम् । 'ऊर्णाया युस्'
(५. २. १२३) । ऊर्णायुर्दीर्घादिः ॥

शशोर्णं शशलोमनि ॥ १०७ ॥

क्षीर० — शशस्योर्णा शशोर्णम् । गृहस्थूणवत् क्लीबे ॥

टीका० — शशस्योर्णा लोम शशोर्णं क्लीबं शशलोमनि ॥

मधु क्षौद्रं माक्षिकादि

क्षीर० — मध्वंतेऽभिलष्यते मधु पुष्परसारव्यम् । क्षुद्राभिर्मक्षिका-
भिश्च कृतम् । 'क्षुद्राभ्रमर —' (४. ३. ११९) इत्यञ् । आदिशब्दात् पौ-
त्तिकभ्रामरादि । अगणितोऽवान्तरभेदो गजनिमीलिकयैव । यन्निमिः —

“माक्षिकं तैलवर्णं स्याद् घृतवर्णं तु पौत्तिकम् ।
विज्ञेयं भ्रामरं श्वेतं क्षौद्रं तु कपिलं मतम्” ॥

टीका० — मधुशब्देन क्षौद्रमुच्यते माक्षिकादि च । आदिना भ्रामरवा-
टरपौत्तिकादि । क्षुद्राभिः कृतं क्षौद्रम् । 'क्षुद्राभ्रमरवटरपादपादञ्' (४. ३. ११९)
इत्यञ् । मक्षिकया कृतं माक्षिकम् । एवं सारव्यम् । 'संज्ञायाम्' (४. ३. ११७)
इत्यण् ॥

मधूच्छिष्टं तु सिक्थकम् ।

क्षीर० — मधुना उच्छिष्यते त्यज्यते मधूच्छिष्टम् । सिञ्चति
सिक्थकम् ॥

टीका० — मधूच्छिष्टद्वयं सिक्थं इति ख्याते । 'षिच क्षरणे' । पातृतु-
दिवचिरिचिसिचिभ्यः क्थन् (उ० २. ७) । ततः स्वार्थे कः ॥

मनश्शिला मनोगुप्ता मनोहा नागजिह्विका ॥ १०८ ॥

क्षीर० — मनोवाच्यां शिला । मनश्शब्देन हूयते मनोहा । नाग-
जिह्वाप्रतिकृतिर्नागजिह्विका । शिला च ॥

टीका० — मनश्शिलाचतुष्टयं मनश्शिलायाम् ॥

नैपाली कुनटी गोला

क्षीर० — नेपालदेशे भवा मनश्शिला नैपाली द्विसंज्ञा । अभेदान्ने-
पाली वा । कौ नटति कुनटी । गाः लाति गोला, गुडति वा । सप्तैका-
र्या इत्येके ॥

टीका० — नेपालदेशजा कुनटी मनश्शिला गोलाख्या । सप्तकमेव मन-
श्शिलायामित्यन्यः । तथाच श्लोकार्धपर्याये माधवः —

“मनश्शिला मनोज्ञा च नैपाली कुनटी शिला”

इति ॥

यवक्षारो यवाग्रजः ।

पाक्यः

क्षीर० — दग्ध्वा यवाङ्कुराज्जन्यते यवक्षारः । पचनीयः पाक्यः ॥

टीका० — यवक्षारत्रयं यवक्षारे । पचेर्ण्यति पाक्यः ॥

अथ सर्जिकाक्षारः कापोतः सुखबन्धकः ॥१०९॥

सौवर्चलं स्याद् रुचकं

क्षीर० — रुच्यते दीप्यते जाठरोऽग्निरनेन रुचकम् । क्षारप्रस-
ङ्गात् पुनरुक्तम् । एवं ग्रन्थिकप(तःत्रा)ङ्गादि ॥

टीका० — सर्जिकाक्षारपञ्चकं सर्जिकाक्षारे । लवणप्रस्तावे तु अत्रैव
सौवर्चलनामोक्तम् । सत्रयं दन्त्यम् ॥

“कापोतः सर्जिका सर्जिः खुविका च सुवर्चिका ।

रुचकं कृष्णलवणमक्षं सौवर्चलं च तद् ॥”

इति श्लोकपर्याये माधवः ॥

त्वक्क्षीरा वंशरोचना ।

क्षीर० — त्वचो वंशात् क्षीरमस्यास्त्वक्क्षीरा त्वक्क्षीरी च । वंशो-
त्था रोचना वंशरोचना । आह च —

“स्याद् वंशरोचना वांशी तुकाक्षीरी तुका शुभा ।

त्वक्क्षीरी वंशजा शुभ्रा वंशक्षीरी च वैणवी” ॥

टीका० — त्वक्क्षीराद्वयं^३ वंशरोचनायाम् । एतयोर्भेदे^३ऽप्येकत्वमुक्तम् ॥

शिग्रु च श्वेतमरिचं

क्षीर० — शिनोति तैक्षण्याच्छिग्रु । सौभाञ्जनबीजम् ॥

टीका० — शोभाञ्जनबीजे शिग्रुजद्वयम् ॥

मोरटं मूलमैक्षवम् ॥ ११० ॥

क्षीर० — मुरति मोरटम् । 'मुर संवेष्टने' ॥

टीका० — इक्षुमूले मोरटम् । 'मुर खण्डने' । 'शकादिभ्योऽटन्' (उ० ४. ८२) ॥

ग्रन्थिकं पिप्पलीमूलं चट्टकाशिर इत्यपि ।

क्षीर० — ग्रन्थिप्रतिकृति ग्रन्थिकम् । चट्टकाशिरोरूपत्वाच्चट्टका-
शिरः ॥

टीका० — ग्रन्थिकचतुष्कं पिप्पलीमूले ।

“शिरो ना पिप्पलीमूले स्याद्धमन्यां च योषिति ”

इति रमसः ॥

गोलोमी भूतकेशो ना

क्षीर० — गोरिव लोमान्यस्या गोलोमी । भूताः केशा अस्य
भूतकेशः, भूतस्येव केशा अस्य वा । ना पुमान् ॥

टीका० — भूतकेशा इति ख्याते तृणे गोलोमीद्वयम् । गोलोमी
ह्यनन्ता ॥

पत्राङ्गं रक्तचन्दनम् ॥ १११ ॥

क्षीर० — पत्राण्यङ्गे पत्राङ्गम् ॥

टीका० — पत्राङ्गेति ख्याते रक्तसारे रक्तचन्दनसदृशे पत्राङ्गद्वयम् ॥

त्रिकटु त्र्युषणं व्योषं

क्षीर० — त्रीणि कटून्युषणानि च शुण्ठीमरिचपिप्पल्याख्यानि समाहृतानि । विशेषेणौषति दहति व्योषम् । कटुत्रिकं च ॥

टीका० — त्रिकटुत्रयं त्रिकटौ ।

“त्र्युषणं त्रिकटु व्योषं रुचकः सौवर्चलः पुंसि”

इति रत्नकोशार्यापाठाद्भस्वादि त्र्युषणम् । ‘अयस्तिलत्र्युषणकोलभोगै’रित्यादौ^१ तु योगशतके दीर्घादिः । ‘उष दाहे’ । विपूर्वः । व्योषम् ॥

त्रिफला तु फलत्रिकम् ॥ १११३ ॥

क्षीर० — त्रयाणां फलानां हरीतक्यामलकविभीतकानां समाहारस्त्रिफला । अजादित्वाष्टाप् । वरा च ॥

इति वैश्यवर्गः ।

टीका० — हरीतकीविभीतक्यामलकानि फलत्रयं त्रिफला । अजादित्वाष्टाप् । ‘तृफ तृम्फ तृसौ’ । ‘कल्प् तृफश्च’ (उ० १. १०९) इति कल्प्प्रत्ययेन तृफलेत्यपि । ‘त्रिफला तृफलापि चे’ति त्रिकाण्डशेषश्च । आहिताग्न्यादेराकृतिगणत्वात् परनिपातविकल्पे फलत्रिकम् ॥

इति वन्यघटीयश्रीसर्वानन्दकृतौ टीकासर्वस्वे

वैश्यवर्गः ।

अथ शूद्रवर्गः ।

शूद्राश्चावरवर्णाश्च वृषलाश्च जघन्यजाः ।

क्षीर० — शु पूजितं कृत्वा उन्दन्ति सुरान् क्लेदयन्ति शूद्राः, शी
यन्ते वा । वृषं लुनन्ति वृषलाः । नारदस्तु —

“वृषो हि भगवान् धर्मस्तस्य यः कुरुते लयम् ।
वृषलं तं विजानीयात्” ॥

जघन्याज्जाता जघन्यजाः । यच्छ्रुतिः — ‘पद्भ्यां शूद्रो अजायत’ । पञ्जाः
पद्माश्च ॥

टीका० — शूद्रचतुष्कं शूद्रे । ‘शुच शोके’ । ‘शुचेर्देश्व’ (उ० २.
२१) इति रक्, दश्चान्तादेशः, उपधादीर्घत्वं च । शूद्रः । अवरवर्णः अधम-
वर्णः । ‘वृषु सेचने’ । ‘वृषादिभ्यः कलच्’ (उ० १. १११) । वृषलः । वृषं धर्मं
लुनातीति वा सः । ब्रह्मणो जघन्याङ्गे पादे जाता जघन्यजाः ॥

आ चण्डालात् तु संकीर्णा अम्बष्ठकरणादयः ॥ १ ॥

क्षीर० — चण्डालो ब्राह्मण्यां शूद्राज्जातोऽत्र । संकीर्णाः प्रतिलो-
मानुलोमजत्वान्मिश्राः । यत् स्मृतिः —

“विप्रान्मूर्धावसिक्तस्तु क्षत्रियायां विशः स्त्रियाम् ।
जातोऽम्बष्ठस्तु शूद्रायां निषादः पार्श्वोऽपि च ॥
माहिष्योग्रौ प्रजायेते विदच्छूद्राङ्गनयोर्नृपात् ।
शूद्रायां करणो वैश्याद् विना त्वेष विधिः स्मृतः ॥
ब्राह्मण्यां क्षत्रियात् सूतो वैश्याद् वैदेहकः स्मृतः ।
शूद्राज्जातस्तु चण्डालः सर्वधर्मबाहिष्कृतः ॥

क्षत्रिया मागधं वैश्याच्छूद्रात् क्षत्तारमेव च ।
 शूद्रादायोगवं वैश्या जनयाप्तास वै सुतम् ॥
 माहिष्येण करण्यां तु रथकारः प्रजायते ।
 असत्सन्तस्तु विज्ञेयाः प्रतिलोमानुलोमजाः ॥”

टीका० — चण्डालं वक्ष्यति । तं व्याप्य वक्ष्यमाणाः करणादयः संकीर्णाः शूद्रजातयः ॥

क्षीर० — तदाह —

शूद्राविशोस्तु करणः

सिंहावलोकितेन सुत इत्येव । शूद्रायां वैश्याज्जातः । करोति प्रेष्यकर्माणि करणः । ल्युट् । एवं सर्वत्राध्याहार्यानुषङ्गादि ॥

टीका० — ‘शूद्राविशोरि’त्यादिभिः षष्ठ्यन्तैः प्रत्येकं सुत इति वक्ष्यमाणः सम्बध्यते । शूद्रायां वैश्याज्जातः सुतः करणो लिपिलेखनवृत्तिः ॥

अम्बष्ठो वैश्याद्विजन्मनोः ।

क्षीर० — अम्बायां तिष्ठत्यम्बष्ठः । ‘अम्बाम्बगोभूमि —’ (८. ३. ९७) इति षत्वम् । द्वसो निर्देशात् । द्विजन्मात्र विप्रः । वैश्येति । ‘यञश्च’ (४. १. १६) इति ङीब् नास्ति, लक्ष्यात् ॥

टीका० — वैश्यायां ब्राह्मणाज्जातोऽम्बष्ठश्चिकित्सावृत्तिः ॥

शूद्राक्षत्रिययोरुग्रः

क्षीर० — ‘शूद्रा चामहत्पूर्वा —’ (वा० ४. १. ४) इत्यजादित्वाद्वाप् । उचत्युग्रः । ‘उच समवाये’ ॥

टीका० — शूद्रायां क्षत्रियाज्जात उग्रः ॥

मागधः क्षत्रियाविशोः ॥ २ ॥

क्षीर० — मगध्यति स्तौति मागधः ॥

टीका० — क्षत्रियायां वैश्याज्जातो मागधः स्तुतिक्रियावृत्तिः ॥

माहिष्योऽर्याक्षत्रिययोः

क्षीर० — माहिष्यां साधुर्माहिष्यः । स ह्यन्तःपुररक्षितेति स्मार्ताः ।
अर्येति वैश्या ॥

टीका० — वैश्यायां क्षत्रियाज्जातो माहिष्यः ॥

क्षत्तार्याशूद्रयोः सुतः ।

क्षीर० — क्षदति द्वाःस्थत्वात् क्षत्ता । 'तुंस्तृचौ शंसि क्षदादिभ्यः—'
(उ० २. ९४) इत्यनिट् । क्ष(त्त?दति)स्त्वौणादिकपाठात् ॥

टीका० — शूद्रात् क्षत्रियायां जातः क्षत्ता । अर्या स्वामिनी । सा चेह
क्षत्रियेति बोद्धव्यम् । क्षत्रियस्यैव क्षितिस्वामित्वं, सामान्यशब्दस्यार्थाद् विशेषे-
षोऽवगम्यते । यथा 'अञ्जलिना सूर्यमुपतिष्ठेत' 'अञ्जलिना पयः पिबती'त्या-
दावर्थानुरोधात् पाणिसन्निवेशविशेषः प्रतीयते, तथा ।

“क्षत्ता शूद्रात् क्षत्रियाजे सारथिप्रतिहारयोः” ॥

ब्राह्मण्यां क्षत्रियात् सूतः

क्षीर० — सुवति प्रेरयत्यश्वान् सूतः ॥

टीका० — ब्राह्मण्यां क्षत्रियाज्जातः सूतः । हेतौ पञ्चमी ।

“सूतः स्यात् क्षत्रियामूनुः शूद्राज्जातोऽथ वर्धकिः”

इति त्वमरमाला ॥

तस्यां वैदेहको विशः ॥ ३ ॥

क्षीर० — ब्राह्मण्यां वैश्याज्जातो वैदेहको वणिक्कर्मा ॥

टीका० — ब्राह्मण्यां वैश्याज्जातो वैदेहकः ।

“वैदेहकं तु शूद्राज्जातं वैश्यासुतं ब्रुवते”

इति नाममाला ॥

रथकारस्तु माहिष्यात् करण्यां यस्य सम्भवः ।

क्षीर० — माहिष्याद् वैश्याक्षत्रिययोजातात् करण्यां शूद्रावैश्यजा-
तायां जातो रथकारस्तथा ॥

टीका० — करण्यां माहिष्याज्जातो रथकारः ॥

स्याच्चण्डालस्तु जनितो ब्राह्मण्यां वृषलेन यः ॥ ४ ॥

क्षीर० — चण्डमुग्रं कर्मालति पर्याप्नोति चण्डालः ॥

टीका० — ब्राह्मण्यां शूद्रसुतश्चण्डालः । 'चडि कोपे' । 'पतिचण्डि-
भ्यामालङ्' (उ० १. १२२) । चण्डालः । चण्डालात् पूर्वं सर्वत्र पाणिग्रहणपूर्-
वकमिति योज्यम् । पाणिग्रहणव्यतिरेकेणापि प्रमादतो जातः करणादिरेव । गर्हि-
तः स इति परं विशेषः ॥

कारुः शिल्पी

क्षीर० — करोति कारुः ॥

टीका० — कारुद्वयं शिल्पिनि । करोते: 'कृवापा —' (उ० १. १)
इत्यादिना उण् । कारुः ॥

संहतैस्तैर्द्रयोः श्रेणिः सजातिभिः ।

क्षीर० — समानजातीयकारुसङ्घः श्रीयत इति श्रेणिः स्त्रीपुलिङ्गः ॥

टीका० — सजातीयानां शिल्पिनां सङ्घातः श्रेणिः पङ्क्तौ व्युत्पादिता ॥

कुलकः स्यात् कुलश्रेष्ठी

क्षीर० — कुलं का(र?)यतीति कुलकः । कुलिक इत्येके । श्रेण्यादौ
श्रेष्ठार्थः । कुले वणिग्वृन्दे श्रेष्ठत्वमस्त्यस्य कुलश्रेष्ठी ॥

टीका० — शिल्पिनां कुलेषु प्रधाने कुलिकद्वयम् । 'अत इनिठनौ'
(५. २. ११५) इति ठनि कुलिकः । कुलश्रेष्ठी नान्तः । 'कुलंश्रेष्ठी चे'ति त्रि-
काण्डशेषः । कुलयोगादर्शआद्यचि कुलोऽपीत्यन्यः ॥

मालाकारस्तु मालिकः ॥ ५ ॥

क्षीर० — 'तदस्य पण्यम्' (४. ४. ५१) इति ठक् ॥

टीका० — मालाकारद्वयं मालाकारे । कर्मण्यणि मालाकारः । माला-
निर्माणं शिल्पमस्येति मालिकः । 'शिल्पम्' (४. ४. ५५) इति ठक् ॥

कुम्भकारः कुलालः स्यात्

क्षीर० — कुलानि गृहाण्यलति कुलालः, कुं मृदं लालयति मृदा-
ति वा ॥

टीका० — कुम्भकारद्वयं कुम्भकारे । मालाकारवत् कुम्भकारः । कुं
लालयतीति कुलालः ॥

पलगण्डस्तु लेपकः ।

क्षीर० — पलेन मांसेनेव मृदादिना गण्ड(तेति) सचंते पल-
गण्डो लेप्यकृत् ॥

टीका० — पलगण्डद्वयं लेप्यकरे । लिपेर्बुलि लेपकः ॥

तन्तुवायः कुविन्दः स्यात्

क्षीर० — तन्तून् वयति तन्तुवायः । 'ह्वावामश्च' (३. २. २)
इत्यण् । कुं विन्दति कुविन्दः ॥

टीका० — तन्तुवायद्वयं तन्तुवाये । वेजो 'ह्वावामश्च' (३. २. २)
इत्यण् । तन्तुवायः । डुवपेः तन्तुवापशब्दोऽप्यत्र । 'कुपेर्वश्च' (उ० ४. ८६)
इति किन्दच् वश्चादेशः । कुविन्दः ॥

तुन्नवायस्तु सौचिकः ॥ ६ ॥

क्षीर० — तुन्नं विद्धं वयति तुन्नवायः । सूच्यादि शिल्पमस्य
सौचिकः ॥

टीका० — तुन्नवायद्वयं सूचिकर्मोपजीविनि । तुन्नं चुटितं वयतीति तुन्नवायः । मालिकवत् सौचिकः । दन्त्यादिः ॥

रङ्गाजीवश्चित्रकरः

क्षीर० — रङ्गाणि रक्तपीतादीन्याजीवति रङ्गाजीवः । चित्रं करोति 'दिवाविभा—' (३. २. २१) इति टः ॥

टीका० — रङ्गाजीवद्वयं चित्रकरे । रज्यते शुक्लं रक्ततामापद्यतेऽस्मिन्निति रङ्गो हरितालमनश्शिलादिः, तमाजीवतीति रङ्गाजीवः । दिवाकरवच्चित्रकरः ॥

शस्त्रमार्जोऽसिधावकः ।

क्षीर० — शस्त्रं मार्ष्टि तेजयति शस्त्रमार्जः । असिं धावयति शोधयति असिधावकः ॥

टीका० — शस्त्रमार्जद्वयम् असिधावके । शस्त्रं मार्ष्टि शोधयतीति शस्त्रमार्जः । अणन्तात् स्वार्थे कनि असिधावकः ॥

पादूकृच्चर्मकारः स्यात्

क्षीर० — पादूः पादत्राणानि करोति पादूकृत् । पादूकृदित्येके ॥

टीका० — पादूकृद्वयं चर्मकारे । पादूमुपानहं करोतीति क्प् । 'इको ह्रस्वोऽङ्यो गालवस्य' (६. ३. ६१) इति ह्रस्वः । पादूकृत् । चर्म करोति विकारतामापादयतीति अणि चर्मकारः ॥

व्योकारो लोहकारकः ॥ ७ ॥

क्षीर० — विशेषेणौकं समवायमियति व्योकारः । 'व्यो इत्ययः पर्याय' इति श्रीभोजः ॥

टीका० — व्योकारद्वयं लोहकारे ।

१. 'वः । श' क. ग. पाठः. २. 'सिआर इति ख्याते । श' ज. पाठः. ३. 'दू कृणाति' क. पाठः. ४. 'ति वा पा' क. ग. पाठः. ५. 'पक्' क. ख. पाठः. ६. 'त्येवमयः' क. पाठः. ७. 'कर्मका' ज. पाठः.

“व्योकारोऽयस्कारः क(र्मका?र्मा)रो लोहकारः स्याद्”

इति रत्नकोशः । अन्ये तु आकरोत्थं लोहं ध्मात्वा यो लोहं संस्करोति स लोहकारो व्योकारश्च । कोशलादावनेनैव नाम्ना प्रसिद्धः । व्यो इति लोहबीजस्य प्रसिद्धिः । तथाच हर्षचरिते आकरोत्थलोहसंस्कारिणि विन्ध्याटवीवर्णनायाम् ‘ऊष्माणं कचिदन्यत्र ग्राहयन्तमिवाङ्गारीयदारुसङ्ग्रहादिह व्योकारैः’ इति प्रयोगः । यस्तु संस्कृतं लोहं खड्गनाराचादिविकारमापादयति, स कर्मकारः । एतच्च क्रियाभेद-
मात्रम् । जातिरैकैव ॥

नाडिन्धमः स्वर्णकारः कलादो रुक्मकारके ।

क्षीर० — नाडिं धमति नाडिन्धमः । ‘नाडीमुष्टयोश्च’ (३. २. ३०) इति खश् । कला आदत्ते कलादः । कलं सुवर्णकालिकाम् आद्य-
त्याखण्डयति वा । अत एव कलं धौतं यत्रेति कलधौतं रुक्मम् । हेममुष्टि-
कोऽपि ॥

टीका० — नाडिन्धमचतुष्कं स्वर्णकारे । नाडी नैलीति ख्याता, तां मुखवायुना धमति शब्दयतीति ‘नाडीमुष्टयोश्च’ । (३. २. ३०) इति खश् । नाडिन्धमः । कलां स्वर्णशिल्पमात्तवान् स्वीकृतवानिति कलादः । मूलविभुजादे-
राकृतिगणत्वात् कः ॥

स्याच्छाङ्गिकः काम्बविकः

क्षीर० — कम्बुघटनं शिल्पमस्य काम्बविकः ॥

टीका० — शाङ्गिकद्वयं शाङ्गिके । ‘तदस्य पण्यम्’ (४. ४. ५१) इति ठक् । शाङ्गिकः । काम्बविके तु आरब्धतात् पूर्ववद्वक् । अन्यथा ‘इसुसुक्ता-
न्तात् कः’ (७. ३. ५१) इति कः स्यात् ॥

शौल्विकस्ताम्रकुट्टकः ॥ ८ ॥

क्षीर० — शुल्वं ताम्रम् । कुट्टयति छोदयति शौल्विकः । मणिकारो वैर्कटिकः ॥

१. ‘शश्च । अ’ क. ख. ग. घ. ङ. पाठः. २. ‘णि’ ख. पाठः. ३. ‘ति । अ’
क. ग. ख. ड. पाठः. ४. नाला । तां. ५. ‘निति’ ङ., ‘न हीत’ क. पाठः.
६. ‘कः ॥ शौ’ क. ग. पाठः. ७. ‘ति । म’ ख. पाठः. ८ ‘तनिकः’ ग. पाठः.

टीका० — शौल्विकद्वयं कांस्यकारे । शुल्वं ताम्रं, तत्कुट्टनं शिल्प-
मस्येति शौल्विकः । ताम्रं कुट्टयतिच्छेदयतीत्यणि ताम्रकुट्टकः ॥

तक्षा तु वर्धकिस्त्वष्टा रथकारश्च काष्ठतद् ।

क्षीर० — तक्ष्णोति तक्षा । वर्धयतीति वर्धकिः । 'वर्ध छेदेन' ।
त्वक्षति तनूकरोति दारूणि त्वष्टा । काष्ठं तक्ष्णोति काष्ठतद् । स्थपतिश्च ॥

टीका० — तक्षपञ्चकं वर्धकौ । 'तक्षू त्वक्षू तनूकरणे' । कनिन् । तक्षा ।
त्वक्षरेव वृच् । 'स्कोः —' (८. २. २९) इत्यादिना कलोपः । त्वष्टा । काष्ठं
तक्षतीति किपि काष्ठतद् ॥

ग्रामाधीनो ग्रामतक्षः

क्षीर० — ग्रामस्यायत्तस्तक्षा ग्रामतक्षः । 'ग्रामकौटाभ्यां च तक्ष्णः' ।
(५. ४. ९५) इति टच् ॥

टीका० — ग्रामवर्धकौ ग्रामाधीनद्वयम् । 'ग्रामकौटाभ्यां च तक्ष्णः'
(५. ४. ९५) इति समासान्ताचि ग्रामतक्षः ॥

कौटतक्षोऽनधीनकः ॥ ९ ॥

क्षीर० — कुट्यां भवः कौटः स्वतन्त्रः । नास्ति अधि उपरि इनः
स्वाम्यस्यानधीनकः ॥

टीका० — यस्तु स्वकर्माजीवी ग्राम एव व्यवस्थितः, तत्र कौ-
टतक्षद्वयम् । कुट्यां भवः स्थितः कौटः । ततः कर्मधारयः । पूर्ववत् समा-
सान्तः ॥

क्षुरिमुण्डिदिवाकीर्तिनापितान्तावसायिनः ।

क्षीर० — क्षुरमस्त्यस्य क्षुरी । मुण्डयति मुण्डी । दिवा कीर्त्यते
दिवाकीर्तिः । रात्रौ क्षुरकर्मनिषेधात् । नाप्यते नापितः । नञ् प्रकृत्या ।
अन्तम् अवस्यत्यन्तावसायी । चण्डालकोऽपि । 'संवाहकोऽङ्गमर्दः स्यात्' ॥

टीका० — क्षुरिपञ्चकं नापिते । मुण्डवान् मुण्डी । दिवा दिवसे कीर्ति-

व्यापारोऽप्येति दिवाकीर्तिः । 'नञ्याप्नोतेरिट् च' (उ० ३. ८७) इति तन् इडागमश्च । नापितः । अन्तावसायी णिन्यन्तः ॥

निर्णेजकः स्याद् रजकः

क्षीर० — निर्णेनेक्ति क्षालयति निर्णेजकः । रञ्जयति रजकः । 'शिल्पिनि ष्वुन्' (३. १. १४५) । रजनरजकरजस्मूपसंख्यानान्नलोपः । कचिद् य एव धावकः स एव रजकः । स्मार्ते तु भिन्नावेतौ ॥

टीका० — निर्णेजकद्वयं रजके । 'णिजिर शौचे' । ण्वुल । 'उपस-
र्गादसमासेऽपि णोपदेशस्य' (८. ४. १४) इति णत्वम् । निर्णेजकः । रजक
इत्यत्र 'शिल्पिनि ष्वुन्' (३. १. १४५) ॥

शौण्डिको मण्डहारकः ॥ १० ॥

क्षीर० — शुण्डा पानमदस्थानं सुरा वा पण्यमस्य शौण्डिकः ।
मण्डमच्छसुरां हरति मण्डहारकः । सुराजीवी कल्यपालारख्यः ॥

टीका० — शौण्डिकद्वयं शौण्डिके । शुण्डा पानस्थानम् । तात्स्थ्यात्
सुरापि शुण्डा । 'तदस्य पण्यम्' (४. ४. ५१) इति ठक् शौण्डिकः । ताल-
व्यादिः । अन्नसंबद्धं मण्डमग्रं हरति उद्धरतीति मण्डहारः ॥

जाबालः स्यादजाजीर्वः

क्षीर० — जवमलति जवालश्छागः, तस्यायं जाबालः । अजा-
पालापभ्रंशोऽयम् ॥

टीका० — जाबालद्वयं छागीवाले । अजां पालयतीति पृषोदरादित्वा-
दकारलोपो बत्वं च । जाबालः । 'अजाबालमजाजीर्वमि'ति रत्नमाला ॥

देवाजीवस्तु देवलः ।

क्षीर० — देवान् लाति देवलः ॥

टीका० — भोजनकेति ख्याते देवाजीवद्वयम् । देवान् जीविकार्थं
लातवान् स्वीकृतवानिति कः । देवलः ॥

स्यान्माया शाम्बरी

क्षीर० — मात्यस्यां विश्वं माया । शम्बराख्यस्यासुरस्येयं शाम्बरी । शं वृणोति शंबरो व्याज इति तु युक्तम् । इन्द्रजालं कुसृतिः कुहकश्च ॥

टीका० — मायाद्वयम् इन्द्रजालादिमायायाम् । मातेः लायावद् यः । माया । शम्बरासुरेण प्रणीतत्वान्मायायाः 'तस्येदम्' (४. ३. १२०) इत्यणि शाम्बरी । शकार इति निरूपितं प्राक् ॥

मायाकारस्तु प्रातिहारिकः ॥ ११ ॥

क्षीर० — प्रतिहारौ व्याजः प्रयोजनमस्य प्रातिहारिकः ॥

टीका० — मायाकारद्वयमैन्द्रजालिके । प्रातिपूर्वाद् ह्रजो ण्वुलि प्रातिहारको दीर्घादिः ।

“मायाकारकसंज्ञः स्यात् प्रतिहारक इरम्मदोऽग्निः”
इति वररुचेरार्यायां ह्रस्वादिरपि ॥

शैलालिनस्तु शैलूषा जायाजीवाः कृशाश्विनः ।
भरता इत्यपि नटाः

क्षीर० — शिलालिना कृशाश्वेन च प्रोक्तं नटसूत्रमधीते शैलाली कृशाश्वी च । 'पाराशर्यशिलालिभ्यां —' (४. ३. ११०) इति णिनिः । 'कर्मन्दकृशाश्वदिनिः' (४. ३. १११) । शिल्पस्यर्षेरपत्यं शैलूषः । भरतस्यापत्यम् । विदाद्यन् । तस्य बहुत्वे 'यञञोश्च' (२. ४. ६४) इति लुक् । नटति नटः ॥

टीका० — शैलालिषट्कं नटे । शिलालिना प्रोक्तं "नटसूत्रमधीयत इति शैलालिनः । 'पाराशर्यशिलालिभ्यां भिक्षुनटसूत्रयोः' (४. ३. ११०) इति

णिनिः । जायया, जीवन्तीत्यचि जायाजीवाः । कृशाश्वप्रोक्तं नटसूत्रमधीयत
इति कृशाश्विनः । 'कर्मन्दकृशाश्वादिनिः' (४. ३. १११) । भरतशिष्यतया
भरताः । 'तस्येदम्' (४. ३. १२०) इत्यण् । संज्ञापूर्वकत्वाच्च वृद्धिः । भरतगो-
त्रतया उत्साद्यञि बहुत्वलुगन्तो वा । एकद्वित्वयोस्तु भारतः भारतौ । 'नट
नृत्तौ' । पचाद्यच् । नटाः ॥

चारणास्तु कुशीलवाः ॥ १२ ॥

क्षीर० — चरणस्य भ्रमणस्यायं चारणः, यतो देशान्तरभ्रमणा-
ज्जीवति । कुत्सितं शीलं वाति कुशीलवः ॥

टीका० — चारणद्वयं छात्रकथकादिषु । दिगन्तेषु कीर्त्तिं चार-
यन्ति प्रापयन्तीति ल्युटि चारणाः । कुत्सितं शीलमस्येति कुशीलवः । वप्रक-
रणे* 'अन्यत्रापि दृश्यते' (वा० ५. २. १०९) इति वः ॥

मार्दङ्गिका मौरजिकाः

क्षीर० — मृदङ्गमुरजवादनं शिल्पमस्य मार्दङ्गिकैः, मौरजिकः ॥

टीका० — मुरजवादके मार्दङ्गिकद्वयम् । 'शिल्पम्' (४. ४. ९९)
इति ठक् ॥

पाणिवादास्तु पाणिघाः ।

क्षीर० — पाणिं हन्ति पाणिघः । 'पाणिघताडघौ शिल्पिनि'
(३. २. ५५) इति साधुः ॥

टीका० — ये पाणिनैव पाण्यभ्यन्तरे मुरजादिवाद्यमुत्पादयन्ति तत्र
पाणिवादद्वयम् । 'पाणिघताडघौ शिल्पिनि' (३. २. ५५) इति निपातनात्
पाणिघाः ॥

वेणुध्माः स्युर्वैणविकाः

क्षीर० — वेणून् धमति वेणुध्माः । वेणुर्वंशिका शिल्पमस्य ॥

टीका० — वेणुध्मद्वयं वेणुवादके । वेणुं धमति शब्दयतीति कः ।
वेणुध्मः । वेणुविकारो वैणवम् । तद्वादनं शिल्पमस्येति ठकि वैणविकः ॥

वीणावादास्तु वैणिकाः ॥ १३ ॥

क्षीर० — वीणावादनं शिल्पमस्य वैणिकः ॥

टीका० — वीणावादके वीणावादद्वयम् ॥

जीवान्तकः शाकुनिकः

क्षीर० — शकुनिं हन्ति शाकुनिकः । 'पक्षिमत्स्यमृगान् हन्ति' (४. ४. ३५) इति ठक् ॥

टीका० — वर्तनार्थं पक्षिघातके जीवान्तकद्वयम् । जीवानां पक्षि-
णामन्तको जीवान्तकः । 'पक्षिमत्स्यमृगान् हन्ति' (४. ४. ३५) इति ठकि
शाकुनिकः ॥

द्वौ वागुरिकजालिकौ ।

क्षीर० — एकार्थाविति शेषः । वागुरया मृगबन्धनरज्ज्वा चरति
वागुरिकः । जालेन जालिकः ॥

टीका० — जालेन मृगहन्तरि वागुरिकद्वयम् । वागुरा मृगबन्धनजा-
लम् । तया चरतीति वागुरिकः । 'पर्पादिभ्यः छन्' (४. ४. १०) । जा-
लिकः ॥

वैतंसिकः कौटिकश्च मांसिकश्च समं त्रयम् ॥ १४ ॥

क्षीर० — वितंस्यते वितंसः प्राणिबन्धोपकरणम् । कूटं कूटयन्त्रम् ।
ताभ्यां चरति जीवति वेति ठक् । मांसं पण्यमस्य मांसिकः । सौनि-
कार्था इत्येके ॥

टीका० — कौटिकादिषु वैतंसिकत्रयम् । मृगपक्ष्यादिबन्धनोपायो
वीतंसः । दन्त्यान्तः । मृगपक्ष्यादिबन्धनयन्त्रं कूटम् । ताभ्यां चरतीति ठक् ।
वैतंसिकः कौटिकः । 'तदस्य पण्यम्' (४. ४. ५१) इति ठकि मांसिकः ॥

भृतको भृतिभुक् कर्मकरो वैतनिकश्च सः ।

क्षीर० — भ्रियते स्म भृतकः । स्वार्थे कन् । भृतिं वेतनं भुङ्के
भृतिभुक् । वेतनेन जीवति वैतनिकः । 'वेतनादिभ्यो जीवति' (४. ४.
१२) इति ठक् ॥

टीका० — वेतनोपजीविनि कर्मकरे भृतकचतुष्कम् । वेतनेन
क्रीतो भृतः, भृत एव भृतकः । 'अनुकम्पायाम्' (५. ३. ७६) । कन् ।
किपि भृतिभुक् । 'कर्मणि भृतौ' (३. २. २२) ति टः । कर्मकरः । ठकि
वैतनिकः ॥

वार्तावहो वैवधिकः

क्षीर० — 'विभाषा विवधवीवधात्' (४. ४. १७) इति ठक् ॥

टीका० — वान्धारीति ख्याते वार्तावहद्वयम् । धान्यमत्स्यादिवार्ता
वहतीति पचाद्यच् । वार्तावहः । विवधः पर्याहारः । 'विभाषा विवधवीवधात्'
(४. ४. १७) इति ठक् । विवधेन हरतीति वैवधिकः ॥

भारवाहस्तु भारिकः ॥ १५ ॥

क्षीर० — भारोऽस्त्यस्य भारिकः ॥

टीका० — भारवाहद्वयं भारिके । 'कर्मण्यण्' (३. २. १) भार-
वाहः । 'हरत्युत्सङ्गादिभ्यः' (४. ४. १५) इति ठकि भारिकः ॥

विवर्णः पामरो नीचः प्राकृतश्च पृथग्जनः ।

निहीनोऽपशदो जालमः क्षुल्लकश्चेतरश्च सः ॥ १६ ॥

क्षीर० — विरुद्धो वर्णोऽस्य विवर्णः, वर्णान्तरालत्वात् । पामाः

सन्यस्याधनत्वात्, पामरः । निम्नमश्नति नीचः । प्रकृतौ भवः प्राकृतः
गुणार्थसंस्कृतः । पृथग् जनेभ्यः पृथग्जनः । नियतं हीयते निहीनः ।
अपशीयतेऽपशदः । जलति जाल्मः । *‘जल धान्ये’ । क्षुधं लाति क्षुल्लै-
र्कः । इतरस्तुच्छत्वाद्, इतं राति वा । वर्वरो यथाजातोऽपि । भरतादौ
रेफसकारौ ॥

टीका० — विवर्णदशकं नीचे । विगतो वर्णो यशोऽस्येति विवर्णः ।
पामानं रातीति पामरः । न्यञ्चति न्यग्भवतीति नीचः । अञ्चेः किन् । ऊर्ण-
नाभवदच् समासान्तः । ‘अचः’ (६. ४. १३८) इत्यकारलोपः । ‘चौ’ (६.
३. १३८) इति दीर्घः । प्रकृतौ यथाजातभावे भवोऽन्युत्पन्नः प्राकृतः ।
सज्जनेभ्यः पृथग्भूतो जनः पृथग्जनः । जहातेः क्तः । निहीनः । सदेः पचा-
द्यच् । अपसदः । क्षुधं लाति गृह्णातीति क्षुल्लः । ततोऽज्ञाताद्यर्थे कः ।

“क्षुल्लकः पामरे स्तोके क्षारः काचे च भस्मनि”

इत्यजयः । रभसस्तु ‘खुल्लकस्त्रिषु नीचेऽल्पे’ इत्यादिना कवर्गद्वितीयादौ पठति ।
सज्जनेभ्योऽन्यतया इतरः ॥

भृत्ये दासेरदासेयदासगोप्यकचेटकाः ।

नियोज्यकिङ्करप्रैष्यभुजिष्यपरिचारकाः ॥ १७ ॥

पराचितपरिस्कन्दपरजातपरैधिताः ॥ १७ ॥

क्षीर० — भरणीयो भृत्यः । ‘भृवोऽसंज्ञायाम्’ (३. १. ११२)
इति क्यप् । दास्या अपत्यं दासेरो दासेयश्च । ‘क्षुद्राभ्यो वा’ (४. १.
१३१) इति ढक्ढकौ । दीयते दस्यते वा दासः । ‘दसु उपक्षये’ । गोप-
नीयो गोप्यः । चेदति चेदः । ‘चिद परप्रेष्ये’ । ‘प्रयोज्यनियोज्यौ श-
क्यार्थे’ (७. ३. ६८) इति साधुः । किं करोमीत्याज्ञापतीक्षः किङ्करः ।
‘दिवाविभा—’ (३. २. २१) इत्यादिना टः । प्रेषणीयः प्रैष्यः । ‘प्राद-

१. ‘स्य पामवत्त्वात्’ क. ग. पाठः. २. ‘द’ क. पाठः. ३. ‘न्यङ् ही’ ग.
पाठः. ४. ‘जघन्ये’ ग. घ. ङ. पाठः. ५. ‘ल्लः । तुच्छ’ ग. पाठः. ६. ‘कः ।
तुच्छ’, ७. ‘रात्येति’, ८. ‘वा इतरः । व’ ख. पाठः.

होहोह्यैष्येषु' (वा० ६. १. ८९) इति वृद्धिः । 'इषु इच्छायाम्' ।
अस्मात्तु प्रेष्यः । भुङ्क्ते स्वाम्युच्छिष्टं भुजिष्यः । परैराचीयते वर्धयते
पराचितः । परिस्कन्दयते आक्रम्यते परिस्कन्दः । 'परिस्कन्दः प्राच्य-
भरतेषु' (८. ३. ७५) इति साधुः । परैरेध्यते वर्धयते परैधितः ॥

टीका० — भृत्यैकादशकं भृत्ये । 'भृजोऽसंज्ञायाम्' (३. १. ११२) इति
क्यप् । भृत्यः । दास्या अपत्यं दासेरः, दासेयश्च । 'क्षुद्राम्यो वा' (४. १.
१३१) इति ढक् । 'दसि दंशदर्शनयोः' । 'दंसेष्टटनौ न आ च' (उ० ५. ९)
इति टटनौ प्रत्ययौ नकारस्य चाकारः । एवं दासो दन्त्यसः । गुपेर्ण्यति
'अनुकम्पायाम्' (५. ३. ७६) कन् । गोप्यकः । 'चिट परप्रेष्यभावे' । घञ् ।
पूर्ववत् कन् । चेटकः । युजेः 'शकि लिङ् च' (३. ३. १७२) इति चकारात्
कुलप्रत्ययो ण्यत् । नियोज्यः । 'प्रयोज्यनियोज्यौ शक्यार्थे' (७. ३.
६८) इति कुत्वाभावः । किञ्चित् करोतीति 'कियत्तद्धुषु कृजोऽज्विधा-
नम्' (वा० ३. २. २१) इत्यच् । तेन स्त्रियां टाप् । किञ्चिदर्थवृत्तिरत्र किं-
शब्दः । 'इष गतौ' दैवादिकः । ण्यति लघूपधगुणः । 'प्रादूहोढोढ्यैष्येषु
वृद्धिर्वक्तव्या' (वा० ६. १. ८९) इति वृद्धौ प्रैष्यः । कर्मणि घञि प्रैषोऽपीति
न्यासः । 'ईष उञ्छे', 'ईष गतिहिंसादानेषु' । घञि ण्यति च गुरुपधत्वाद्
गुणाभावे प्रेषप्रेष्यौ । 'रुचिभुजिभ्यां किप्यन्' (उ० ४. ८०) । भुजिष्यो मूर्ध-
न्यषः । चरतेर्षुल् । परिचारकः । परसंवर्धिते पराचितचतुष्कम् । चिजः क्तः ।
पराचितः । स्कन्देः पचाद्यच् । 'परेश्च' (८. ३. ७४) इति षत्वविकल्पः ।
परिस्कन्दः । परेण पोषितत्वात् परस्माज्जात इव परजातः । परेणैधितः संवर्धितः
परैधितः ॥

मन्दस्तु तुन्दपरिमृज आलस्यः शीतकोऽलसोऽनुष्णः ।

क्षीर० — मन्दते स्वपितीव मन्दः । अत एव 'मदि जाड्ये'
इति चान्द्रो धातुः । तुन्दं परिमार्ष्टि तुन्दपरिमृजः । 'तुन्दशोकयोः परि-

मृजापनुदोः' (३. २. ५) इति सूत्रे 'आलस्यमुखाहर(ण)योरिति वक्तव्यात् कः । आलस्यमस्त्यस्यालस्यः । अर्शआदित्वादच् । शीतादलसे 'शीतोष्णाभ्यां कारिणि' (५. २. ७२) इति कन् । न लसत्यलसः ॥

टीका० — मन्दषट्कमलसे । 'मदि स्तुत्यादौ' । पचाद्यच् । मन्दः । 'तुन्दशोकयोः परिमृजापनुदोः' (३. २. ५) इति कः । तुन्दपरिमृजः । 'मृजे-रजादौ संक्रमे विभाषा वृद्धिरिष्यत' इति वचनात् तुन्दपरिमार्ज इत्यपि । न लसतीत्यलसः । चातुर्वर्ण्यादित्वात् स्वार्थे ष्यञि आलस्यः । शीतं मन्दं करोतीति शीतकः । 'शीतोष्णाभ्यां कारिणि' (५. २. ७२) इति कन् ॥

दक्षे तु चतुरपेशलपटवः सूत्थान उष्णश्च ॥ १८ ॥

क्षीर० — दक्षते दक्षः । चतते कर्म चतुरः । पेशति पिशति वा पेशलः । 'पिश अवयवे', 'पिश गतौ'* । पटति पाटयति वा पटुः । सुष्ठूत्थानम् उद्योगोऽस्य सूत्थानः । ओषति दहतीव उष्णः । उष्णकोऽपि ॥

टीका० — दक्षषट्कं दक्षे । 'दक्ष वृद्धौ शीत्रार्थे च' । पचाद्यच् । दक्षः । 'चते चदे याचने' । अङ्कुरवदुरच् । चतुरः । 'पिश अवयवे' । बाहुलकादलच् । पेशलः । 'पट गतौ' । हेतुमणिच् । 'फलिपाटिनमिमनिजनां गुक्पाटिनाकिध-ताश्च' (उ० १. १८) इति उः, धातोश्च पटिरादेशः । पटुः । सुष्ठूत्थानमुद्योगोऽस्येति सूत्थानः ॥

चण्डालं प्लवमातङ्गदिवाकीर्तिजनङ्गमाः ॥ १९ ॥

निषादश्च पचायन्तेवासिचाण्डालवृत्कसाः ।

क्षीर० — चण्डते चण्डालः । प्लवते प्लवः । मा निषिद्धं तङ्गति मातङ्गः । 'अ मा नो न प्रतिषेधे' । मतङ्गापत्यमिति पौराणिकाः । दिवा कीर्त्यते दिवाकीर्तिः । रात्रौ भयर्दत्वात् । जनं गच्छति जनङ्गमः । 'गमश्च' (३. २. ४७) इति खच् । निषण्णमस्मिन् पापमिति निषादः, निषीदति वा । ज्वलादित्वाष्णः । श्वानं पचति श्वपचः । पचादित्वाद-

१. 'स्यास्तीत्याल' ग. घ. पाठः. २. 'ते च' ग. पाठः. ३. 'तौ वा । प', ४. 'शोभनमुत्था' ख. पाठः. ५. 'ले' क. ग. घ. पाठः. ६. 'करत्वा' ग. पाठः.

* 'पिसृ पेषृ गतौ' इति भ्वादौ क्षीरतरङ्गिणी ।

णोऽपवादोऽच । ग्रामस्यान्ते वसत्यन्तेवासी, अन्तावसायी च । कुला-
लवरूढचण्डालनिषादमित्रामित्रेभ्यश्छन्दस्युपसंख्यानात् स्वार्थेऽण् । चा-
ण्डालः । बुत् कुतिसतं कसति बुत्कसः । बुत्कस इत्येके । अवान्तर-
भेदोऽत्र नाहर्तः । यतः श्वपचो डोम्बः, बुत्कसो मृतपः ॥

टीका० — चण्डालदशकं चण्डाले । 'पतिचण्डिभ्यामालञ्' (उ० १.
१२२) चण्डालः । प्रज्ञाद्यणि चाण्डाल इत्युणादिवृत्तिः । प्लव उक्तः । दिव-
सस्य पुण्यकालत्वात् तत्राकीर्तनम्* अस्येति दिवाकीर्तिः । जनाद् गच्छतीति जन-
ङ्गमः । '(जने?गम)श्च' (३. २. ४७) इति खच् । निषाद उक्तः । श्वानं
पचतीति श्वपचः । पचादिषु श्वपचैपाठादच् । नगरादेरन्ते वसतीति णिनिः ।
सप्तम्या अलुक् । अन्तेवासी ॥

“अन्तेवासी च चण्डालो दिवाकीर्तिर्जनङ्गमः”

इत्यमरमाला । पुमांसं कसति गच्छतीति पुलकसः, दन्त्यसः पृषोदरादिश्च ॥

भेदाः किरातशबरपुलिन्दा म्लेच्छजातयः ॥ २० ॥

क्षीर०—किरातायाः तथा म्लेच्छजातीयाः शुर्लभेदादयः चण्डा-
लभेदाः । किराति शरान् किरातः । शबत्यरण्यं शबरः । पोलति भ्रमति
पुलिन्दः । एतेऽरण्यचरा देशभेदाद् भिन्नाः । म्लेच्छत्यव्यक्तं वक्ति
म्लेच्छः ।

निष्ठा माला भटा भिछा नाहलाश्चान्त्यजाः पृथक् ॥

टीका० — एते किरातादयस्त्रयश्चण्डालानां भेदाः । म्लेच्छन्ति अव्यक्तं
भाषन्त इति म्लेच्छाः । 'म्लेच्छ अव्यक्तायां वाचि' । पचाद्यच् । तदुक्तं—

“गोमांसभक्षको यस्तु लोकबाह्यं च भाषते ।

सर्वाचारविहीनोऽसौ म्लेच्छ इत्यभिधीयते ॥”

१. 'कुटच' ग. घ. ङ. पाठः. २. 'तः ॥ भे' ख. पाठः. ३. 'चतिपा' ज.
पाठः. ४. 'री' ग. घ. ङ. पाठः.

तत्र मयूरपिच्छपरिधानो म्लेच्छः । पत्रपरिधानः शबरः । पत्रशबरशब्दोऽप्यत्र वर्तते । (‘श्रुः शु’ सु गतौ’ । ‘कृदरादयश्च’ (उ० ५. ४१) इत्यस्मिन् । शबरः । स्वभाषाव्यवहारी परभाषानभिज्ञः पुलिन्दः । ‘पुल महत्त्वे’ । *‘कलिपुलिभ्यां किन्दच्’ (उ० ४. ८६) । पुलिन्दः ॥

“पुलिन्दः कथ्यते म्लेच्छः पुलिन्द्रोऽपि निगद्यते”

इति तारपालः ॥

व्याधो मृगवधाजीवो मृगयुर्लुब्धकश्च सः ।

क्षीर० — विध्यति व्याधः । ‘श्याद्वधा —’ (३. १. १४१) इति णः । मृगान् याति मृगयते वा मृगयुः । लुभ्यति मृध्यति मांसं लुब्धकः ॥

टीका० — व्याधचतुष्कं व्याधे । स च म्लेच्छप्रकारो गीतादिना हरिणादीन् हन्ति । ‘श्याद्वधा —’ (३. १. १४१) इत्यादिना णः । व्याधः । मृगवधमाजीवतीति मृगवधाजीवः । मृगान् वधार्थं याति धावतीति मृगयुः । ‘मृग्यवादयश्च’ (उ० १. ३९) इति कुः । मृगेषु लुब्धः प्रसक्तो लुब्धकः ॥

कौलेयकः सारमेयः कुक्कुरो मृगदंशकः ॥ २१ ॥

शुनको भषकः श्वा स्याद्

क्षीर० — कुले गृहे भवः कौलेयकः । ‘कुलकुक्षिग्रीवाभ्यः श्वास्यलङ्कारेषु’ (४. २. ९६) इति ढकञ् । सरमाया अपत्यं सारमेयः । कोकते कुक् चोरग्राही, कुक्शब्दं वा कुरति कुक्कुरः । ‘कुर शब्दे’ । मृगान् दशति मृगदंशकः । शुनति शुनकः । ‘शुन गतौ’ । भषति कुत्सितं भाषते भषकः । शवति श्वयति वा श्वा । मण्डली च । रथ्या-मृगो देश्याम् ॥

टीका० — कौलेयकसप्तकं कुक्कुरे । कौक्षेयकवद् ढकञ् । कौलेयकः । सरमा शुनी, तदपत्यं सारमेयः दन्त्यादिः । ‘कुक् वृक् आदाने’ । ‘मदुरादयश्च’

१. यौ, २. ‘क्षीति’, ३. ‘शः। शु’ ख. पाठः.

* ‘कुणिपुल्योः किन्दच्’ इति मुद्रितोणादिपाठः.

(उ० १. ४३) इति उरच् कुगागमश्च । एवमुणादौ कुक्कुरो मध्येरेफरहितो व्युत्पादितः । क्वुनि भषकः । 'श्वन्नुक्षन् —' (उ० १. १६५) इत्यादिना श्वयतेः श्वन् इति साधितः ॥

अलर्कस्तु स यो गरी ।

क्षीर० — सः श्वा सञ्ज्ञातगरप्रयोगः अल्यते वार्यते दंशनभया-
दलर्क उन्मत्तः श्वा ॥

टीका० — योगितो दत्तयोग उन्मत्तादिभावं प्रपन्नः श्वा अलर्कः
ह्रस्वादिः ॥

श्वा विश्वकटुर्मृगयाकुशलः

क्षीर० — विश्वं कन्दत्याह्वयते विश्वकटुः । विगतं श्वकदनमस्ये-
त्येके । विश्वकं द्रवति वा ॥

टीका० — आखेटकुशलः श्वा विश्वकटुः ॥

सरमा शुनी ॥ २२ ॥

क्षीर० — सरति सरमा देवशुनी । विशेषवृत्तिरपि सामान्येऽभि-
धानात् ॥

टीका० — कुक्कुर्यां सरमाद्वयम् । सर्तेर्बाहुलकात् 'प्रथेरमच्' (उ० ५.
६९) । सरमा ॥

विट्चरः सूकरो ग्राम्यः

क्षीर० — विषं गूथं चरति विट्चरः । सूयते बहून् सूकरः ॥

टीका० — ग्रामभवे सूकरे विट्चरः । विषं विष्टां चरतीत्यच् ॥

वर्करस्तरुणः पशुः ।

क्षीर० — वर्कते वर्करः । 'वृक आदाने' ॥

टीका० — तरुणपशुसामान्ये वर्करः । मतभेदाद् वर्करो मेषशावक इति
रक्षितः । 'वृक आदाने' । 'ऋच्छररन्' (उ० ३. १३१) इति बाहुलकोऽरन् ॥

आच्छोदनं मृगव्यं स्यादाखेटो मृगया स्त्रियाम् ॥ २३ ॥

क्षीर० — आचोद्यन्ते भ्राम्यन्ते प्राणिनोऽत्राच्छोदनम् । चुदे-
च्छत्वम् । मृगान् व्ययति मृगव्यम् । मृगव्येति मुनिः । 'व्येञ् संवरणे' ।
आखेट्यन्ते प्राणिनोऽत्र आखेटः । 'खिट उत्रासने' । मृग्यन्तेऽस्यां
प्राणिनो मृगया । मृगयाटाड्येति (यञ् ? यकशौ) । पापदिंश्च ॥

टीका० — आच्छोदनचतुष्कमाखेटके । मृगबाधो मृगव्यम् । 'व्यध
ताडने' । 'अन्येष्वपि' इत्यपिशब्दाद् भावे डः । 'किट खिट उत्रासने' ।
घञ् । आखेटः । 'मृग अन्वेषणे' । चुरादिणिच् । 'परिचर्यापरिसर्यामृगयाटाट्यौना-
मुपसंख्यानम्' (वा० ३. ३. १०१) इति भावे शः । मृगया ॥

दक्षिणार्लुब्धयोगाद् दक्षिणेर्मा कुरङ्गकः ।

क्षीर० — लुब्धसंबन्धाद् दक्षिणे पार्श्वे अरुर्व्रणमस्य दक्षिणारुः ।
दक्षिणे ईर्मं व्रणमस्य दक्षिणेर्मा । 'दक्षिणेर्मा लुब्धयोगे' (५. ४. १२६)
इति साधुः । 'व्रणोऽस्त्रियामीर्ममरुरित्युक्तम् ॥

टीका० — लुब्धयोगाद् दक्षिणारुः लुब्धकेन दक्षिणाङ्गे कृतव्रणो
मृगः । दक्षिणेर्मा । दक्षिणाङ्गे ईर्मं व्रणमस्येति दक्षिणेर्मा नान्तः । 'दक्षिणेर्मा लु-
ब्धयोगे' (५. ४. १२६) इति समासान्तानिच्प्रत्ययान्तो निपातितः ॥

चौरैकागारिकस्तेनदस्युतस्करमोषकाः ॥ २४ ॥

प्रतिरोधिपरास्कन्दिपाटञ्चरमलिम्लुचाः ।

क्षीर० — चोरयति चोरः । स्वार्थेऽण् । चुराशीलो वा । छत्रा-
दित्वाणः । एकस्मिन्नसहायेऽगारे भव ऐकागारिकः । 'ऐकागारिकद्
चौरे' (५. १. ११३) इति साधुः । स्तेनयति स्तेनः । 'स्तेन चौर्ये' ।
'शास्त्या(न्नञ् विभ्यतः)? हञ्विभ्यः' (उ० २. ४८) इतीनचि स्त्वेनः स्या-
त् । दस्यत्युपक्षिणोति दस्युः । तत् करोति तस्करः । 'तद्बृहतोः करपत्यो-

श्वोरदेवतयोः सुट् तलोपश्च' (ग० ६. १. १५७) । मुष्णाति मोषकः ।
प्रतिरुणद्धि प्रतिरोधी । परानास्कन्दयति परास्कन्दी । पाटयंश्चरति पाट-
च्चरः । पटच्चरे जीर्णवस्त्रे भवो वा । मलिनं म्लोच(य?)ति मलिम्लुचः ।
'म्लुच स्तेयकरणे' । पारिपन्थिकः पश्यतोहरश्च । 'वाग्दिकपश्यद्भ्यो
युक्तिदण्डहरेषु' (वा० ६. ३. २१) इति षष्ठ्या अलुक् ।

व्यलीकं चातिसन्धानं वञ्चनं च प्रतारणम् ॥

टीका० — चौरदशकं चोरे । चुरा चौर्यं शीलमस्येति चौरः । 'छत्रा-
दिभ्यो णः' (४. ४. ६२) । चुराशब्दे छत्रादिपाठादेव अङ्, णिज्जुक् च ।
पचाद्यचि चोरैशब्दोऽप्यत्र । णेऽपि कचिदणकृतं कार्यं भवतीति स्त्रियां च ङीप्
चौरी, तापसी च । एकमसहायं गृहं प्रयोजनमस्येति ऐकागारिकः 'ऐकागारि-
कट् चौरै' (५. १. ११३) इति निपातितः । टकारो ङीबर्थः । अपरे तु
इकट्प्रत्ययं वृद्धिं च निपातयन्ति । मोषार्थिनो ह्येकागारं प्रयोजनम् । 'स्तेन
चौर्ये' । चुरादिणिच् । पचाद्यच् । स्तेनः । 'दसु चे'त्यत्र 'यजिमनिशुन्धिदसिज-
निभ्यो युः' (उ० ३. २०) । दस्युः । तत् करोतीति तस्करः । 'तद्बृहतोः कर-
पत्योश्चोरदेवतयोः सुट् तलोपौ वक्तव्यः' (ग० ६. १. १५७) इति पारस्क-
रादित्वात् सुट् तलोपौ । 'मुष स्तेये' । ण्वुल् । मोषकः । प्रतिरोधिपरास्कन्दिनौ
आवश्यकनिन्द्यन्तौ । पाटयंश्चरतीति पाटच्चरः । दीर्घवदादिः । मलिनं यथा
स्यात् तथा म्लोचति गच्छतीति मलिम्लुचः । म्लुचेर्गत्यर्थाद् इगुपधलक्षणः
कः । पृषोदरादित्वान्मलिननकारलोपः ॥

चौरिका स्तैन्यचौर्ये च स्तेयं

क्षीर० — चौरस्य भावश्चौरिका । मनोज्ञादित्वाद् वुञ् । ब्राह्म-
णादित्वात् ष्यञि चौर्यम् । स्तेनस्य भावः कर्म वा स्तैन्यम् । 'स्तेना-
दि'ति योगविभागात् ष्यञ् । 'स्तेनाद्यन्नलं पश्च' (५. १. १२५) इति
स्तेयम् ॥

टीका० — चौरिकाचतुष्कं चौरिकायाम् । चौरस्य कर्म चौरिका ।
मनोज्ञादित्वाद् वुञ् । स्तेनस्य कर्म स्तेयम् । 'स्तेनाद् यन्नलोपश्च' (५. १.

१२९) इति यत् । स्तेनादिति योगविभागात् प्यञ् । स्तैन्यम् । चोरस्य कर्म चौर्यं प्यञन्तम् ॥

लोप्त्रं तु तद्धनम् ॥ २५ ॥

क्षीर० — लोप्यते लोप्त्रं चौर्यधनम् ॥

टीका० — तद्धनं चौरिकाधनं लोप्त्रम् । 'लुप्ल छेदने' । घृन् । * 'लोप्त्रमश्रुणि चौरिकम्' इति कान्ते विश्वप्रकाशः ॥

वितंसस्तूपकरणं बन्धनं मृगपक्षिणाम् ।

क्षीर० — मृगादिवन्धननिमित्तं जालवागुरादिसाधनं वितन्यते वितंसः, वितंस्यतेऽनेन वा । तंसिः सौत्रः ॥

टीका० — मृगाणां बन्धनोपायः स्नाय्वादिपाशसङ्गतः, पक्षिणां च बालपाशादियुक्तो वितंसः । 'तसि भूष अलङ्कारे' । विपूर्वाद् घञ् । पक्षे दीर्घः । वीतंसः ॥

उन्माथः कूटयन्त्रं स्याद्

क्षीर० — ऊर्ध्वयात्रा मथ्यतेऽनेन उन्माथः । छलेन यम्यतेऽनेन कूटयन्त्रम् । पाशयन्त्रमित्येके ॥

टीका० — आमिषं दत्त्वा मृगपक्षिवन्धनार्थं यत् सन्धानयन्त्रं निवेश्यते तत्रोन्माथद्वयम् । 'मथे विलोडने' । 'ज्वलितिकसन्तेभ्यो णः' (३. १. १४०) । उन्माथः । कूटारुयं यन्त्रं कूटयन्त्रम् ॥

वागुरा मृगबन्धनी ॥ २६ ॥

क्षीर० — रज्जुरिति शेषः । अवागूरयति मृगान् वागुरा । जालाकृतिः ॥

टीका० — वागुराद्वयं मृगबन्धनजाले ॥

शुभं वटाकरः स्त्री तु रज्जुस्त्रिषु वटी गुणः ।

क्षीर० — शुः पूजार्थोऽव्ययम् । पूजितं मीयते शुभं शुल्वं वा । वध्यते वेष्ट्यते वटाकरः, वटी च । संज्यते रज्जुः । गुण्यतेऽभ्यस्यते

गुणः । वटी गुण इति पृथगाहुः । 'वट वेष्टने' । (योऽयैः) वेष्टने द्विगुणा त्रिगुणा वा रज्जुर्वेष्टयते, ते वटा गुणाश्चेत्येके ॥

टीका० — शुल्बपञ्चकं बलितगुणे । शुल्बं तालव्यादि, क्लीबम् । 'रज्जुः शुल्बा वटारो ना' इति स्त्रीकाण्डे रत्नकोषः । 'वट वेष्टने' । 'अङ्गिमन्दि —' (उ० ३. १३४) इत्यादिना बाहुलकादारम् । ततः स्वार्थे कः । वटारकः । 'सृजेर-सुमुश्च' (उ० १. १५) इति उपप्रत्ययः असुमागमः, चकारात् सलोपः । ऋकारस्य यणादेशः, सकारस्य जश्त्वेन दकारः, दकारस्य च चुत्वेन जकारः । रज्जुः । 'वट वेष्टने' । इन् । 'कृदिकारादक्तिनः' (ग० ४. १. ४५) इति ङीष्णि वटी ॥

उद्धाटनं घटीयन्त्रं सलिलोद्वाहनं प्रहेः ॥ २७ ॥

क्षीर० — उद्धाट्यते प्रकाश्यते जलमनेनोद्धाटनम् । 'ऊर्ध्वं हन्यतेऽनेन उद्धा(ट?)नम्' इति कौटिल्यः । प्रहेः कृपादेर्जलमूर्ध्वं बाह्यतेऽनेनोद्धाहनम् । पादावर्तोऽपि ॥

टीका० — प्रहेररघट्टकपाद् येन यन्त्रेण जलमुत्तोल्यते, तत्रोद्धाटनद्वयम् । 'घट सङ्घाते' । चुरादिः । ल्युट् । उद्धाटनम् ॥

पुंसि वेमा वायदण्डः

क्षीर० — वयन्त्यनेन वेमा । ऊयते पीड्यते तन्तुसूत्रं येनेति वायः, तदर्थो दण्डः । वापदण्ड इति तु युक्तम् ॥

टीका० — वेमद्वयं वेमनि । 'वेजः सर्वत्र' (उ० ४. १५१) इति इमन् । वेमा नान्तः ॥

सूत्राणि नरि तन्तवः ।

क्षीर० — सूयते सूय्यते वा पटोऽनेन सूत्रम् । तन्यतेऽनेन तन्तुः ॥

टीका० — सूत्रद्वयं सूत्रे । 'षिवु तन्तुसन्ताने' । 'सिविमुच्योष्टेरू च' (उ० ४. १६४) इति घून्, ऊकारश्च टेः । सूत्रम् । 'तनु विस्तारे' । सेतुवत् तुः । नरि पुल्लिङ्गे तन्तुशब्द इत्यर्थः । छन्दःपूरणार्थं बहुत्वनिर्देशः । द्वित्वैकत्वयोरप्येतयोर्वृत्तिः ॥

वाणिव्यूतिः स्त्रियौ तुल्ये

क्षीर० — वयनं* वाणिः । (व्यूतिः । 'ऊतियूति—' (३. ३. ९७) इति साधुः ?) व्यूत एव निष्प्रवाणिर्नवः पटः । वयनं वानिः । निवृत्ते वयने निष्प्रवाणिः । पुंस्येव मन्यते नवः पटः । वयनं व्यूतिः । 'ऊतियूति—' (३. ३. ९७) इति साधुः । तुल्या च तुल्या च तुल्ये द्वे ॥

टीका० — वाणिद्वयं वयनक्रियायाम् । वेजो विपूर्वाद् 'ऊतियूति-जूतिसातिहेतिकीर्त्तयश्च' (३. ३. ९७) इति क्तिन् । संप्रसारणोकारस्य दीर्घत्वनिपातनाद् व्यूतिः । वृत्तौ तु अवतेरूतिरिति निपातितम् । तन्मते अवतेः क्तिन् । 'ज्वरस्वर—' (६. ४. २०) इत्यादिना ऊट् । विपूर्वः ॥

पुस्तं लै(ख्याप्या)दिकर्मणि ॥ २८ ॥

क्षीर० — पुस्यते मर्द्यते मृदत्र पुस्तम् । पुस्तं आदरे वा ॥

टीका० — लेप्यादिकर्म पुस्तमुच्यते । आदिना काष्ठखननकर्म गृह्यते । 'पुस्त बुस्त आदरानादरयोः' । चुरादिणिच् । एरच् ।

“मृदा वा दारुणा वाथ वस्त्रेणाप्यथ चर्मणा ।

लोहरत्नैः कृतं वापि पुस्तमित्यभिधीयते” ॥

पाञ्चालिका पुत्रिका स्याद् वस्त्रदन्तादिभिः कृता ।

क्षीर० — पाञ्चालदेशे भवा पाञ्चालिका, यया बालाः खेलन्ति । 'यावादिभ्यः कन्' (५. ४. २९) इत्यत्र 'कृत्रिम' इति कन् । पुत्रिका । पुत्रकृत्पौरिकन् (वा) ॥

१. 'त्वबहुत्व', २. 'णी' क. पाठः. ३. 'व्येनादि' ग. घ., 'व्यूनादि' क. पाठः. ४. 'मृद्यते', ५. 'ते पु', ६. 'स' ख. पाठः.

टीका० — पाञ्चालिकाद्वयं पुत्तलीकेति ख्यातायाम् । 'पुत्र कृत्रिमे' इति यावादिगणसूत्रेण कन् । पुत्रिका । आदिना शृङ्गकाष्ठादिग्रहणम् ॥

स्यात् सालभक्षिका स्तम्भे लेप्येनाञ्जलिकारिका ॥ २९ ॥

जतुत्रपुविकारे तु जातुषं तापुषं त्रिषु ।

क्षीर० — 'त्रपुजतुनोः पुक्' (४. ३. १३८) ॥

पिटकः पेटकः पेटा मञ्जूषा

'पीड गहने' । 'पीड् पाने' । अस्माद् वा पीडेति श्रीभोजः (?) ।* मञ्जु मनोज्ञं कृत्वा वस्त्राद्यैरुप्यतेऽत्र मञ्जूषा । आयौ घेदारिकायां, परौ महत्याम् ॥

टीका० — पिटकद्वयं पेटा इति ख्याते । 'पिट' शब्दसङ्घातयोः । यथाक्रमं कुन्ण्वुलौ । पेटाद्वयं काष्ठादिमञ्जूषायाम् । 'डु मस्जो शुद्धौ' । 'मस्जेर्नु च' (उ० ४. ७८) इति ऊवन्नुमागमौ । मञ्जुषा द्विजकारा । 'झरो झरि सवर्णे' (८. ४. ६९) इति सलोपपक्षे एकजकारा मञ्जूषा ॥

अथ विहङ्गिका ॥ ३० ॥

भारयष्टिः

क्षीर० — विहङ्गप्रतिकृतिश्चर्मादिमयी (वहित्यादौ?) लम्बमाना स्थाप्यते प्रयाणके च सञ्चार्यते । भारोद्वहनार्था यष्टिः । 'चतुर्दण्डिके'ति सभ्याः । शिख्याधारस्कन्धग्राहो लङ्गुड इति द्रमिडाः । विहङ्गमेत्येके ॥

टीका० — विहङ्गमाद्वयं बाहुकैति ख्याते । पक्षिपर्याये विहङ्गमा साधिता । कचिद् विहङ्गिकेति पाठः ॥

तदालम्बः शिख्यं काचः

क्षीर० — तदालम्बो भारालम्बः, तस्या अवलम्बते वा । शक्नोति वोढुं शिख्यम् । अधन्यादि । कच्यतेऽनेन काचः । 'कच बन्धने' । यत्र रज्जुपञ्जरे वोढव्यमास्ते ॥

१. 'ह्यतीति' ग. घ. ड. पाठः. २. 'कृट् इ' ख. पाठः. ३. 'गे' क. पाठः.

* "पिट शब्दसङ्घातयोः । पेटति । पिटकः पेटकः पेटा मञ्जूषा । पिटः पिटक कण्डोलः । पिटकं विस्फोटः ।" इति क्षीरतरङ्गिणी ।

टीका० — शिक्यद्वयं शिक्ये । शिक्यं तालव्यशम् ॥

अथ पादुका ।

पादूरूपानत् स्त्री

क्षीर० — पद्यतेऽनया पादूः । 'णित्कसिपद्यतेः' (उ० १. ८८) । स्वार्थे कः । 'केऽणः' (७. ४. १३) इति ह्रस्वः । पादुका । उपनह्यत इत्युपानत् । 'नहिवृति —' (६. ३. ११६) इति दीर्घः । पादत्राणं च ॥

टीका० — पादुकात्रयं पादुकायाम् । 'णित्कसिपद्यतेः' (उ० १. ८८) इति ऊः । णित्वाद् वृद्धिः । पादूरेव पादुका । स्वार्थे कन् । 'केऽणः' (७. ४. १३) इति ह्रस्वः । 'णह बन्धने' । सम्पदादिक्विप् । 'नहिवृति —' (६. ३. ११६) इत्यादिना पूर्वपददीर्घः । पदान्ते 'नहो धः' (८. २. ३४) इति हस्य धः । चत्त्वम् । तकारः । उपानत्, हान्ता ॥

सैवानुपदीना पदायता ॥ ३१ ॥

क्षीर० — अनुपदं पदायामेन बद्धा 'अनुपदीना । 'अनुपदसर्वा —' (५. २. ९) इति खः ॥

टीका० — पदायता पादप्रमाणा पादूः अनुपदीना । अनुपदसर्वात्रायानयं बद्धाभक्षयतिनेयेषु' (५. २. ९) इति खः ॥

नभ्री वभ्री वरत्रा स्यात्

क्षीर० — नह्यति वध्नाति नभ्री । वर्धते दीर्घीभवति चर्मरज्जुत्वाद् वभ्री । त्रियतेऽनया वरत्रा । 'वरत्रा (वैत्र) वैणवी'ति तु चाणक्यस्तन्त्राध्यक्षे* उपचारादाख्यत् ॥

टीका० — नभ्रीत्रयं चर्मरज्ज्वाम् । 'णह बन्धने' । 'दाम्नीशसयुजस्तुतुदसिसिचमिहपतदशनहः करणे' (३. २. १८२) इति घृन् । 'नहो धः' (८. २. ३४) इति धत्वम् । षित्वात् ङीष् । नभ्री । 'वृधिविभ्यां रन्' (उ० २. ३०) इति वृधे रन् । गौरादिङीष् । वभ्री । 'वाभ्री दीर्घवदादिरि'ति हडुचन्द्रः । 'वृजश्चित्' (उ० ३. १०७) इत्यत्रन् । वरत्रा ॥

* कौटिलीयार्थशास्त्रे सूत्राध्यक्षे अधि० २. अध्या० २३. प्रक० ४०.

अश्वदेस्ताडनी कशा ।

क्षीर० — कशति कशा चर्मयष्टिः ॥

टीका० — वामा^३ठीति ख्यातायां कशा । औदिना उष्ट्रदेः । कश-
स्तालव्यान्तः सौत्रः । पचाद्यच् ॥

चाण्डालिका तु कण्डोलवीणा चाण्डालवल्लकी ॥ ३२ ॥

क्षीर० — चण्डालस्येयं चाण्डालिका । कथ्यते तन्त्रीभिरात्रि-
यते कण्डोलवीणा किन्नराख्या ॥

टीका० — चाण्डालिकात्रयं चण्डालवीणायाम् । चण्डालेन कृता चा-
ण्डालिका । 'कुलालादिभ्यो वुञ्' (४. ३. ११८) । 'कटे वर्षावरणयोः' ।
कपोलवद् ओलच् । कटोलश्चण्डालः । तस्य वीणा कटोलवीणा ॥

नाराची स्यादेषणिका

क्षीर० — नरम् अञ्चति नराङ्, तस्येयं नाराची । अन्विष्यते
(व्रणोऽवर्णोऽनयेत्येषणिका । स्वर्णतुलेतीह युक्तम् ॥

टीका० — नाराचीद्वयं नाराचीकृतलोहतुलायाम् । इच्छतेः करणे
ल्युट् । 'एषणात् करणे' (ग० ४. १. ४१) इति ङीप् । एषणी ॥

शाणस्तु निकषः कषः ।

क्षीर० — श्यति तनूकरोति शाणः । निकष्यत तत्र निकषः ।
'गोचरसञ्चर —' (३. ३. ११९) इति चकारात् साधुः । पुंसि संज्ञायां
घो वा । एवं कषः । निकषोपल इत्येके । पचाद्यच् । मणिकारादिभा-
ण्डमाहुः । यन्मुनिः — 'शाणश्च निकषोपलः' ॥

टीका० — शाणत्रयं कर्षपट्टिकायाम् । 'शण श्रण दाने' । घञ् ।
शाणस्तालव्यादिः । निकषकषौ घप्रत्ययान्तौ ॥

१. 'ङी', २. 'अश्वदेरित्यादिना उष्ट्रदेर्ग्रहणम् । कशः सौ' ठ. पाठः. ३. 'ण्ड्य'
क. च. पाठः. ४. 'किन्दरा इति ख्यातायाम् । चण्डाले' क. च. ज. पाठः. ५. 'चा'
ग. घ. ङ. पाठः. ६. 'च' ग. पाठः. ७. 'णः । नि' ठ. पाठः.

व्रश्चनः पत्रपरशुः

क्षीर० — वृश्चति छिनत्ति व्रश्चनः । पत्राकारः पत्राणां वा परशुः ॥

टीका० — व्रश्चनद्वयं स्वर्णादिच्छेदनिकायाम् । ‘ओ व्रश्चू छे-
दने’ । करणे ल्युट् । व्रश्चनः । पत्रमिव परशुः ॥

ईषिका तूलिका समे ॥ ३३ ॥

क्षीर० — ईषति ईषिका । ‘ईष उञ्छे’ । काष्ठलोहादिमयी शला-
का । तूलयते तूलिका । ‘तूल निष्कर्षे’ । ईषाकेत्येके । ‘शलाकेषिकयो-
स्तूलिरि’ति भुग्नो भेदेनाह ॥

टीका० — सामान्येन वीरणादिशलाकायामिषीकाद्वयम् । केचित्
चित्रकरकूर्चिकायाम् । आवर्तितमनावर्तितं वा सुवर्णं ज्ञातुं यन्निक्षिप्यते तत्रे-
त्यपरे । ईषीका गजाक्षिकूटपर्याये व्युत्पादिता । ‘तूल निष्कर्षे’ । क्वुन् ।
तूलिका ॥

तैजसावर्तनी मूषा

क्षीर० — तैजसं हेमादि आवर्त्यते द्रवीक्रियतेऽस्यां तैजसाव-
र्तनी । मूयतेऽस्यां मूषा । ‘मूङ् वन्धने’ ॥

टीका० — तैजसावर्तनीद्वयं मूषायाम् । मुषेः ‘गुरोश्च हलः’ (३. ३.
१०३) इत्यप्रत्यये टापि ‘अन्येषामपि —’ (६. ३. १३७) इति दीर्घत्वे मूषा ।
‘मूषा त्वावर्तनी मूषी’ति शब्दार्णवः ॥

भस्त्रा चर्मप्रसेविका ।

क्षीर० — वभस्ति भक्षयतीव स्थाप्यं भस्त्रा । चर्ममयी, प्रसीन्यते,
प्रसेविका । प्रसेवकोऽपि ॥

टीका० — भस्त्राद्वयं भस्त्रायाम् । ‘भस भर्त्सनदीप्त्योः’ । ‘हुयामाश्रु-
सुभसिभ्यस्त्रन्’ (उ० ४. १६९) । ‘तितुत्र —’ (७. २. ९) इत्यादिना इड-
भावः ॥

आस्फोटनी वेधनिका

क्षीर० — आस्फोट्यते विध्यतेऽनया मौक्तिकादि ॥

टीका० — मणिशङ्खादेर्वेधनी भ्रमः । तत्र लास्फोटनीद्वयम् । लडति स्फोटयतीति लास्फोटनी । पृषोदरादिः ॥

कृपाणी कर्त्तरी समे ॥ ३४ ॥

क्षीर० — कल्प्यते भिद्यतेऽनया कृपाणी । कर्त्त्यतेऽनया कर्त्तरी ॥

टीका० — कृपाणीद्वयं पत्रीकृतसुवर्णादेः कर्तनोपायै कासीति ख्याते, नापितकेशकर्त्तरिकायां वा । 'कृती छेदने' । बाहुलकादरन् । गौरा-दिर्डीप् । कर्त्तरी ॥

वृक्षादनो वृक्षभेदी

क्षीर० — वृक्षोऽद्यते छिद्यतेऽनेन शस्त्रकेण वृक्षादनः ॥

टीका० — वृक्षादनद्वयं वृक्षभेदिनि । वृक्षादनो नन्धादिः । वृक्षभेदी नान्तः ॥

टङ्कः पाषाणदारणः ।

क्षीर० — टङ्क्यतेऽनेन टङ्कः । 'टकि बन्धने' । हन्यमानः टंशब्दं कायतीति वा ॥

टीका० — टङ्कद्वयं पाषाणदारणे । 'टकि बन्धने' । चुरादिणिच् । 'एर-च्' (१. ३. १६) । अतः परमार्थाद्वयम् * ॥

क्रकचोऽस्त्री करपत्रं

क्षीर० — 'क्र' शब्दोच्चारणेन कचति क्रकचः । करसञ्चार्यं शस्त्रं करपत्रम् । करशब्दोच्चारणेन पतति वा ॥

१. 'मरः । त' ग. ठ. पाठः । २. 'ये । ना' ठ. पाठः. ३. 'नीशाणेति ख्याते । वृ' ४. 'टङ्कीति ख्याते । ट' क. ग. पाठः.

* अत्र प्रथमार्थं "क्रकचोऽस्त्री करपत्रं स्यादारा चर्मभेदिका चैव । सूर्मा स्थूणा लोहप्रतिमा शिल्पं कलादिकं कर्म ॥" इति पाठेन सम्पाद्या ।

टीका० — क्रकचद्वयं करवर्त इति ख्याते । क्रकचोऽस्त्रीति सम्बन्धः । चवर्गान्तोऽयम् । नाममालायां तु क्लीबं क्रकचम् ॥

स्यादारा चर्मभेदिका ॥ ३५ ॥

क्षीर० — इयर्त्यनयेत्यारा । भिदादौ आरा शस्त्र्यां साधुः । चर्म-
सीवनी ॥

टीका० — चर्मकाराणां चर्मवेधनं लोहद्रव्यम् आरा । 'ऋ गतौ' । आङ्पूर्वाद् भिदादिगणसूत्रेण 'आरा शस्त्र्याम्' (ग० ३. ३. १०४) इति निपा-
तिता । अङ्प्रत्ययः । 'ऋदृशोऽङि गुणः' (७. ४. १६) । सवर्णदीर्घत्वम् ।
ततष्ठाप् ॥

सूर्मिः स्थूणायःप्रतिमा

क्षीर० — सुवति सूर्मिः । शोभनोर्मिरित्येके । -तिष्ठति स्थूणा ।
यच्छाश्वतः — 'स्थूणा स्तम्भे च सूर्म्या च' । अयोमयी प्रतिकृतिः । यत्
स्मृतिः—

“सूर्मिं ज्वलन्तीमालिङ्गेन्मृत्यवे गुरुतल्पगः” ॥

टीका० — सूर्मीत्रयं लोहप्रतिमायाम् ।

“स्वच्छभिर्बलिभिरक्षदुन्दुभिर्नाभिगोमुरभिजानि(?)सूर्मयः”

इत्यरुणः । 'सु गतौ' । 'ग्रीष्मजाल्मादय' इति मप्रत्यये सूरदेशे च गौरादिङीषि
सूर्मी । 'चुलीति महान्यास' इति उपाध्यायसर्वस्वम् । तिष्ठतेः 'रास्त्रासा-
स्त्रास्थूणा—' (उ० ३. १५) इत्यादिना नक्, अन्त्यस्योकारः, णत्वं च । स्थूणा ॥

सिल्पं कर्म कलादिकम् ॥ ३५ ॥

क्षीर० — सिनोति सिल्पम् । 'षिञ् बन्धने' । 'सिल उच्छे' ।
अस्माद् वा । कला गीताद्याश्चतुष्पष्टिः । आदिशब्दः प्रकारे ॥

टीका० — वात्स्यायनोक्तनृत्तवाद्यादिचतुष्पष्टिर्वाङ्मक्रियाः, तथालि-

ङ्गनचुम्बनाद्याश्चाभ्यन्तराश्चतुष्पष्टिः क्रियाः कलाः । आदिना स्वर्णकारादिकर्म
तत् सर्वं शिल्पम् । तालव्यादिः ॥

प्रतिमानं प्रतिबिम्बं प्रतिमा प्रतियातना प्रतिच्छाया ।
प्रतिकृतिरर्चा पुंसि प्रतिनिधिः

क्षीर० — प्रतिमीयतेऽनेन प्रतिमानं, प्रतिमा च । प्रतिबिम्ब्यते
प्रतिबिम्बं, बिम्बसदृशं वा । प्रतियातयत्यनयां प्रतियातना । ‘यत् निका-
रोपसंस्कारयोः’ । अर्च्यते अर्चा । प्रतिनिधीयते प्रतिनिधिर्मुख्यस-
दृशः । प्रतिरूपं प्रतिच्छन्दः प्रतिकायश्च ॥

टीका० — प्रतिमानाष्टकं मूर्तिसदृशशिलादिनिर्मितप्रतिरूपके । सर्व-
मेव साधितम् ॥

उपमोपमानं स्यात् ॥३६॥

क्षीर० — उपमितिरूपमा । केचिदेतत् पूर्वंः सम्बद्धान्ति ॥

टीका० — उपमाद्वयं येनोपमीयते या, सोपमितिस्तत्र । मातेः ‘आ-
तश्चोपसर्गे’ (३. ३. १०६) इत्यङ् । उपमा ॥

वाच्यलिङ्गाः समस्तुल्यः सदृक्षः सदृशः सदृक् ॥ ३७ ॥

साधारणः समानश्च

क्षीर० — सह माति समः । तुलया सम्मितस्तुल्यः । ‘नौवयो-
धर्म —’ (४. ४. ९१) इति यत् । समान इव दृश्यते । ‘त्यदादिषु दृशो-
ऽनालोचने कश्च’ (३. २. ६०) इति ‘समानान्ययोश्चे’ति वक्तव्यात्
कञ् किञ्च । ‘दृगदृशवतुषु’ (६. ३. ८९) इति समानस्य सः । समा-
नम् आधारणं मानं चास्य साधारणः समानश्च ॥

टीका० — समसप्तकं तुल्ये । एते वाच्यलिङ्गाः । ‘पम ष्टम शब्दे’ ।
पचादिः । समः । तुलया सम्मितस्तुल्यः । ‘नौवयोधर्म —’ (४. ४. ९१)
इत्यादिना यत् । समान इव दृश्यत इति सदृक्षः । सदृक् शान्तः । ‘दृशोः
कसन्प्रत्ययो वक्तव्यः’ (वा० ३. २. ६०) इति कसन् । व्रश्चादिना
पत्वम् । ‘षढोः कः सि’ (८. २. ४१) इति कुत्वम् । ‘दृक्षे चेति

वक्तव्यम्' (वा० ६. ३. ८९) इति समानस्य सभावः । सदृक्षः । 'समानान्य-
योश्चेति वक्तव्यम्' (वा० ३. २. ६०) इति कञ्किनौ । 'दृक्दृशवतुषु'
(६. ३. ८९) इति समानस्य सभावः । सदृशः सदृक् । 'आग्नीध्रसाधारणा-
दञ् वक्तव्यः' (वा० ९. ४. ३६) इति स्वार्थेऽञ्ज्विकल्पः । तेन स्त्रियामञ्-
पक्षे टिड्ढाणञ् —' (४. १. १९) इत्यादिना ङीप् । साधारणी । कनि टापि
साधारणा ॥

स्युत्तरपदे त्वमी ।

निभसङ्काशनीकाशप्रतीकाशोपमादयः ॥ ३८ ॥

क्षीर० — वाच्यलिङ्गास्तुल्यार्थाश्चैते । यथा चन्द्रनिभं मुखम्,
पद्मसङ्काशम् । नियतं भाति निभम् । समं काशते सङ्काशम् । आदि-
शब्दाच्चन्द्रप्रतिमः, पतिरूपः, आयामभूतः इत्यादि । चन्द्रेण निभ
इत्यादौ न भवति । समास एवोत्तरपदत्वस्य रूढेः ॥

टीका० — निभादयस्तूत्तरपदभूताः सन्तः सदृशवचनाः, वाच्यलिङ्गा
इति परं पूर्वस्माद् विशेषः । उदाहरणं तु पितृनिभः, मातृसंकाशः । 'काश्ट
दीप्तौ' । तालव्यान्तः । घञि संकाशः । पचाद्यचि 'इकः काशे' (६. ३. १२३)
इति पूर्वपददीर्घत्वे नीकाशः । घञि प्रतीकाशः । आदिना भूतरूपकल्पानां ग्रहणम् ।
यथा पितृकल्पः पितृरूपः पितृभूतः ॥

कर्मण्या तु विधाभृत्याभृतयो भर्म वेतनम् ।

भरण्यं भरणं मूल्यं निर्वेशः पण इत्यपि ॥ ३९ ॥

क्षीर० — कर्मणि साधुः कर्मण्या । विधीयतेऽनया विधा, लक्ष्ये
भोजनपिण्डे रूढा । भ्रियतेऽनयेति 'संज्ञायां समज—' (३. ३. ९९)
इति क्यपि साधुः । 'स्त्रियां क्तिन्' (३. ३. ९४) । मनिन् । ल्युट् तुद् च,
वीयतेऽनेन वेतनम् । 'वी गत्यादौ' । भरणे साधु भरण्यम् । मूलेनानाम्यं
मूल्यम् । नौवयोधर्म—' (४. ४. ९१) इति यत् । निर्विश्यते भुज्यते
निर्वेशः । पण्यते आभाष्यते पणः । 'नित्यं पणः परिमाणे' (३. ३. ६६)
इति साधुः ॥

टीका० — कर्मण्यैकादशकं वेतने । कर्मणा संपद्यत इति कमर्ण्या ।
 'कर्मवेशाद् यत्' (५. १. १००) । 'ये चाभावकर्मणोः' (६. ४. १६८) इति
 प्रकृतिभावः । धाजोऽङ् । विधा । भृजः 'संज्ञायां समज —' (३. ३. २९)
 इत्यादिना क्यप् । भृत्या । 'कर्मणि भृतौ' (३. २. २२) इति निपातनात् क्तिनि
 भृतिः । मनिना भर्म । 'वी गत्यादौ' । 'वीपथिभ्यां तनन्' (उ० ३. ५१) ।
 वेतनम् । 'राजेरन्यः' (उ० ३. १००) इति बाहुलकोऽन्यः । भरण्यम् । ल्युटि
 भरणम् । मूल्यपणौ साधितौ । वेश उक्तः । निपूर्वाद् निर्वेशः ॥

सुरा हलिप्रिया हाला परिस्रुद् वरुणात्मजा ।

गन्धोत्तमा प्रसन्नेरा कादम्बर्या परिस्रुता ॥ ४० ॥

मदिरा कश्यमद्ये चापि

क्षीर० — सूयते परिवस्यते सुरा । हलिनो बलस्य प्रिया ।
 जहाति लज्जामनया हाला । हलति विलिखति वाङ्म । ज्वलादित्वाणः ।
 परिस्रवति परिस्रुत् । परिस्रुता च । वरुणात्मजा वारुणी, समुद्रोत्थ-
 त्वात् । गन्धेनोत्तमां गन्धोत्तमा । प्रसीदति प्रसन्ना, अच्छसुरा । एति
 भ्राम्यत्यनया इरा । कुत्सिताम्बरस्य नीलवासस इयं कादम्बरी । सहा-
 र्थे तृतीया । माद्यन्त्यनया मदिरा । कशिदेशे भवं कश्यम् । मदे साधु
 मद्यं, माद्यत्यनेन वा । 'कृत्यल्युटो बहुलम्' (३. ३. ११३) इति
 करणे 'गदमद —' (३. १. १००) इति यत् । स्वादुरसा मदिष्ठा, कल्या,
 हारहूरा, कापिशायनं च ॥

टीका० — सुरात्रयोदशकं मद्ये । सुपूर्वाद् रातेरङि सुरा । बलभद्ररु-
 च्यत्वाद् हलिप्रिया । 'स्रु गतौ' । क्किपि परिस्रुत् तान्ता । मथनकाले साग-
 रादियं वरुणसुता जातेत्यतो वरुणात्मजा । तदुक्तं —

“वरुणस्य ततः कन्या प्रार्थ्यमाना परिग्रहम्”

इति । सीदतेः क्तः । प्रसन्ना । इः कामः, तं रातीति इरा ह्रस्वादिः । 'आतोऽनुपसर्गे
 कः' (३. २. ३) । गोमन्तपर्वते कदम्बकोटरजत्वात् कादम्बरी । तदुक्तं —

“कदम्बक्रोटराज्जाता नाम्ना कादम्बरी तु सा ।”

नैरुक्तो वर्णसङ्घातलोपः । मुदिरवत् किरचि मदिरा । कशिः सौत्रस्ताल-
व्यान्तः । ‘जनेर्यक्’ (उ० ४. ११२) इति बाहुलको यक् । कश्यम् । ‘गदमद-
चरयमश्चानुपसर्गे’ (३. १. १००) इति मद्यम् ॥

अवदंशस्तु भक्षणम् ।

क्षीर० — अवदश्यते पानरुचिजननार्थमवदंशः खरविदंशमभ्य-
वहार्यम् । चर्वणमुपदंशश्च ॥

टीका० — ओडशिकायामुपदंशः ॥

शुण्डा पानमदस्थानं

क्षीर० — शु(ण्ड्य ? ण्य)ते शुण्डा । ‘शुण गतौ’ । पानमदयो-
रास्पदं कल्याणालगृहैकदेशः । शाश्वतस्तु —

“कुञ्जराणां करः शुण्डा शुण्डा कादम्बरी मता” ॥

टीका० — शुण्डात्रयं पानागारे । पिबन्त्यस्मिन्निति पानम् । शुण्डा
तालव्यादिः । पिबतां मदस्तत्रोपजायत इति मदस्थानम् ॥

मधुवारा मधुक्रमाः ॥ ३९ ॥

क्षीर० — क्रमेण मधुपानावसराः ॥

टीका० — असकृन्मधुपानक्रमे मधुवारद्वयम् । वारः क्रमः परिपा-
टिरिति पर्यायाः । षष्ठीसमासः । बहुत्वाद् बहुवचनम् ॥

क्षीर० — “गौडी पैथी च माध्वी च (प ? क)लोत्था च सुरा स्मृता” इति सुराया
भेदानाह —

मध्वासवो माधवकः

माक्षिकमिश्रम् आसूयते मध्वासवः । मधुनो विकारां मधुकृतो
वा माधवकः । कुलालादित्वाद् वुक् ॥

मधु मार्द्वीकमद्ययोः ।

मद्यते मधु माद्यत्यनेन वा । मृद्वीकाया विकारो मार्द्वीकम् ।
माध्वीकमित्युपाध्यायः । मद्यस्योक्तत्वादद्वयोरित्येके पेठुः । तन्न ।
सामान्यविशेषरूपत्वात् ॥

टीका० — मधूकपुष्पकृते मद्ये मध्वासवचतुष्कम् । मधूकपुष्पं मधु,
तस्यासवः सन्धानं मध्वासवः । मधुना कृतो माधवकः । ‘कुलालादिभ्यो
वुञ्’ (४. ३. ११८) । मधुप्रकृतित्वान्मधु । मृद्वीका द्राक्षा, तस्या विकारो
मार्द्वीकम् । एतत् तु ‘पचाम मधु माध्वीकमि’त्यत्र टीकाकृतोक्तम् । न
द्वयोः नपुंसकमेवेत्यर्थः ॥

मैरेयमासवः शीथुः

क्षीर० — मिरायां देशे भवो गौड्याः सुराया विशेषो मैरेयः ।
शेरतेऽनेन शीथुः । शीथोरित्येके पठित्वा शीथुप्रकृतिक इति व्याख्यन् ।
यदाहुः — ‘मध्वासवस्तु मैरेयम्’ । तन्न । यन्माला — ‘मैरेयो गदितः
शीथुः’ । पकरसोऽपि ॥

टीका० — मैरेयत्रयं मद्यविशेषे । यद्यपि —

“शीथुरिक्षुरसैः पकैरपकैरासवो भवेत् ।

मैरेयं भातकीपुष्पगुडधानाम्बुसंहितम् ॥”

इति माधवः, तथापि सूक्ष्मभेदमनादृत्यैतदुक्तम् । ‘शीडिस्थुकूलकूलज्वालजः’
(उ० ४. ३८) इति श्रुक्प्रत्ययः । अर्धर्चादिपाठात् पक्षे क्लीबम् । शीथोः
परेण सम्बन्ध इत्यन्यः ॥

मेदको जगलः समौ ॥ ४० ॥

क्षीर० — मेद्यति स्निह्यत्यनेन मेदकः । भृशं गलतीति जगलः
सुरायाः सन्धानद्रव्यपङ्कः ॥

१. ‘न्य’ ग. घ. ङ. पाठः. २. ‘मि’ क. पाठः. ३. ‘मृ। य’ क. ख. पाठः. ४.
‘च’ क. ङ. ठ. पाठः. ५. ‘को धृक्’, ६. ‘धु’ ङ. ज. पाठः.

टीका० — मेदकद्वयं सुराकल्के । जगलः चवर्गादिः ।

“मद(नादौ ? नद्रौ) पिष्टमद्ये जगले धूर्तमेदके”

इति रभसः ॥

सन्धानं स्यादभिषवः

क्षीर० — सन्धीयते सन्धानं, वंशाङ्कुरफलादीन् बहुकालं सन्धाय यत् क्रियते । अभिषूयते चिरं क्लेश्यते अभिषवः । भावसाधनो वा । सुरासन्धौ वर्तते ॥

टीका० — सुरासन्धानेऽभिषवद्वयम् । धात्रो ल्युट् । सन्धानम् । स्नानेऽभिषव उक्तः ॥

किण्वं पुंसि तु नग्नहूः ।

क्षीर० — क्णति कीयते वा सुरानेन किण्वं, माषदलव्योषादि सुराबीजाख्यम् । नग्नेन(हू ? ह)यते स्पर्धते सुरास्वीदनाभावाद् नग्नहूः । नग्नहूर्मालायाम् ॥

टीका० — नानाद्रव्यकृते सुराबीजे किण्वद्वयम् । नग्नमाह्वयत इति नग्नहूः नग्नहौ नग्नहूः । ‘ह्वयतेश्च’ इति क्प् । अव्युत्पन्नोऽयमुकारान्त इत्यन्यः ।

“विद्याद् देयमृणं परिवृत्ते नग्नहं किण्वम्”
इति नाममाला । ‘क्लीवे किण्वं च नग्नहुरि’त्यमरमालां च ॥

कारोत्तमः सुरामण्डः

क्षीर० — कारेण क्रियया वश्यान्मुख्यः कारोत्तमः । सुरा(त्थाः ?
त्यः) स्वच्छभागः ॥

टीका० — सुराया मण्डेऽग्रभागे कारोत्तरः ॥

१. ‘ते’ क. पाठः. २. ‘क्लि’ ख. पाठः. ३. ‘ण्वः’ ग. घ. ङ. पाठः. ४. ‘क्लि’, ५. ‘क्ली’, ६. ‘च्छा’ क. ग. घ. पाठः. ७. ‘ला ॥’ ग. पाठः. ८. ‘रापाथौ मूर्छाभा’ ग. घ. ङ. पाठः.

आपानं पानगोष्ठिका ॥ ४१ ॥

क्षीर० — आपीयतेऽस्मिन्नापानम् । पानाय गोष्ठी आसनं पान-
गोष्ठी । गावो नानाविधा वाचस्तिष्ठन्त्यत्रेति ॥

टीका० — आपानद्वयं संभूय यत्र पीयते, तत्र ॥

चषकोऽस्त्री पानपात्रं

क्षीर० — चषन्त्यनेन चषकः । गल्वर्कोऽपि ॥

सरकोऽप्यनुतर्षणम् ।

विवक्षातो विध्यनुवादौ । सरति सरकः । अनुतृप्यत्यनेना-
नुतर्षणं सुरापारिवेषणम् । चषकपर्यायावेतावित्येके । यन्मुनिः —
'चषकश्चानुतर्षश्च सरकः' ॥

टीका० — चषकचतुष्कं मद्यपानपात्रे । अपिशब्दात् सरकोऽप्यस्त्री ।
'सरकं वा ना । अनुतर्षो ने'ति तु रत्नकोषः । 'चष भक्षणे' । मूर्धन्यषः । 'सु-
गतौ' । 'कृजादिभ्यो वुञ्' (उ० १. ३५) । चषकसरकौ । 'जितृषा पिपासा-
याम्' । ह्युट् । अनुतर्षणम् ॥

धूर्तोऽक्षदेवी कितवोऽक्षधूर्तो द्यूतकृत् समाः ॥ ४२ ॥

क्षीर० — धूर्वति हिनस्ति धूर्तः । अक्षैर्दीव्यति विजिगीषते
तच्छीलोऽक्षदेवी । किं तवास्तीति पणते कितवः ॥

टीका० — धार्तपञ्चकं द्यूतकारे । द्यूतविषये धृतिरवस्थानमस्यास्तीति
धार्तः । मत्वर्थे ज्योत्स्नादित्वादण् । अक्षदेवी णिन्यन्तः । किं तवास्तीति वद-
तीति कितवः । पृषोदरादिः ॥

स्युर्लग्नकाः प्रतिभुवः सभिका द्यूतकारकाः ।

क्षीर० — लगति लग्नकः । प्रतिनिधिर्भवति प्रतिभूः । सभा

१. 'जावा' ख. पाठः. २. 'क' ग. ड. पाठः. ३. 'दः' ग. पाठः. ४. 'कृ',
५. 'क' ड. पाठः. ६. 'णम् । ख' ख. पाठः. ७. 'ति जि' ग. घ. ड. पाठः.
८. 'धू' ड. ज. पाठः.

द्यूतशालाऽस्त्यस्य सभिकः । द्यूतकारकः । द्वौ द्वौ भिन्नार्थौ । आद्ययोः सर्वसामान्यत्वात् ॥

टीका० — लग्नकद्वयं लग्नके । 'ओ लजी ओ लस्जी व्रीडे' । क्तः । कन् । लग्नकः । किपि प्रतिभूः । सहिकद्वयं सहिअरे इति ख्याते । द्यूतसहयो-गात् सहिकः । व्रीह्यादित्वात् ठन् ॥

द्यूतोऽस्त्रियामवक्षती कैतवं पण इत्यपि ॥ ४३ ॥

क्षीर० — दीव्यते स्म द्यूतम् । कितवस्य कर्म कैतवम् । पणनं पणः । दरोदरं नानार्थे ॥

टीका० — द्यूतचतुष्कं द्यूते । दिवेः क्तः । द्यूतः । 'दिवोऽबिजिगीषायाम्' (८. २. ४९) इति निष्ठानत्वं न भवति । अक्षाः पाशका अत्रोपायत्वेन सन्तीति मतुपि अक्षवती । स्वभावात् स्त्रीत्वम् । कितवकर्म कैतवम् । युवादित्वाद्गण् । पणयोगादर्शआद्यच्चि पणः ॥

पणोऽक्षेषु ग्लहः

क्षीर० — पण्यते पणो बन्धकः । गृह्यते ग्लहः । 'अक्षेषु ग्लहः' (३. ३. ७०) इत्येप् ॥

टीका० — अक्षेषु द्यूतेषु आह इति ख्याते ग्लहः । 'अक्षेषु ग्लहः' (३. ३. ७०) इति निपातनाद् ग्रहेरपि लत्वम् ॥

अक्षास्तु देवनाः पाशकाश्च ते ।

क्षीर० — अक्षणोत्यक्षः । दीव्यत्यनेन देवनः । पाश्यते बध्यते-ऽनेन पाशकः । प्रासक इत्येके ॥

टीका० — अक्षत्रयं पाशके । विभीतकादावप्यक्षः । पाशकस्ता-लव्यशः ॥

परिणायस्तु शारीणां समन्तान्नयने

क्षीर० — वामदक्षिणयोः शारीणां परिणयनं परिणायः । 'परि-

न्योर्नीणोर्धूताभ्रेषयोः' (३. ३. ३७) इति घञ् । शृणाति शारिः विखे-
लनी ॥

टीका० — वामदक्षिणयोरग्रतश्च शारीणां नयनं परीणायः । 'परि-
न्योर्नीणोर्धूताभ्रेषयोः' (३. ३. ३७) इति घञ् । 'उपसर्गस्य घञ्यमनुष्ये
बहुलम्' (६. ३. १२२) इति पक्षे दीर्घत्वम् ॥

अस्त्रियाम् ॥ ४४ ॥

अष्टापदं शारिफलं

क्षीर० — अष्टौ पदान्यत्राष्टापदम् । शारयः फलन्त्यत्र शारि-
फलं खेलनाधारश्चतुरङ्गफलकादि । आकर्षो नानार्थे ॥

टीका० — अष्टापदद्वयं शारिपट्टे । एतावत्त्रियौ । प्रतिपङ्क्ति अष्टौ
पदान्यस्येष्टापदम् । 'अष्टनः संज्ञायाम्' (६. ३. १२९) इति पूर्वपददी-
र्घत्वम् । देशान्तरे चतुरङ्गस्यैव पीठिकायां शक्यतःक्रमपि प्रवर्तते । 'शृ हिंसा-
याम्' । 'शृणातेः शकुनौ' इतीञ् । शारिः । तालव्यादिरुक्तः । ईश्वरा हि प्रायः
पट्ट एव दीव्यन्ति ॥

प्राणिद्यूतं समाह्वयः ।

क्षीर० — प्राणिभिर्मेषकुक्कुटादिभिर्यूतं प्राणिद्यूतम् । संघर्षेणोह-
यन्तेऽत्र समाह्वयः ॥

टीका० — प्राणिद्यूतद्वयं मेषकुक्कुटादियुद्धे । तदुक्तम् —

“अप्राणिभिर्यत् क्रियते तल्लोके द्यूतमुच्यते ॥

प्राणिभिः क्रियते यत् तु स विज्ञेयः समाह्वयः ॥”

इति ॥

उक्ता भूरिप्रयोगत्वादेकस्मिन् येऽत्र यौगिकाः ॥ ४५ ॥

ताद्वर्म्यादन्यतो वृत्तावृद्ध्या लिङ्गान्तरेऽपि ते ॥ ४५^१/_२ ॥

टीका० — अत्र शूद्रवर्गे ये सम्बन्धिशब्दा लक्ष्यबाहुल्यादेकस्मिन् लिङ्गे उक्ताः, ते तद्गुणयोगादन्यत्र वर्तमाना लिङ्गान्तरेऽप्युत्प्रेक्ष्याः । यथा — कर्मण्या धृतिः कर्मण्यं वेतनं, हलिप्रिया सुरा हलिप्रियं मद्यम्, अक्षवती सभा अक्षवद् द्यूतम् । एवं मालाकारी स्त्री । अक्षदेवनी स्त्री । तथा अनुपदीनं पा(द)त्रम् ॥

इति श्रीक्षीरस्वाम्युत्प्रेक्षितेऽमरकोशोद्घाटने भूम्यादिकाण्डो

द्वितीयः ।

टीका० — समस्तलिङ्गग्रहादेव संपूर्णतां परिहरति — अत्र च वर्गे ये यौगिकाः शब्दाः मायाकारमार्दङ्गिकवैणविकर्मकरनियोज्यचौराक्षदेविप्रभृतयः पुंसि प्रचुरप्रयोगदर्शनाद् एकस्मिन् लिङ्गे पुंस्यभिहिताः, ते ताद्वर्म्यात् तद्योगवशादेकक्रियाकारित्वात् ततोऽन्यत्र स्यादौ वृत्तौ सत्यां लिङ्गान्तरेऽप्यूह्याः । तद् यथा — कर्मकरी स्त्री, कर्मकरं ब्रह्मवृन्दमित्यादि । ये त्वयौगिकाः करणमालिककुम्भकारादयः, ते जातिवचनत्वाच्छूद्रादिवदेव स्त्रीपुंसयोरिति ॥

इति बन्धघटीयश्रीसर्वानन्दकृतौ

टीकासर्वस्वे शूद्रवर्गः ॥

काण्डश्च द्वितीयः समाप्तः ।